

پښتو بدلمېچ

(پښتو شعر څنگه جوړېږي؟)

سترگې مې ستا پر لور څلورا شوې |

|| - |' - - - - |' - - - -

څلور اته | شوې اته شپا اړس شوې مې | نه |

|| - |' - - - - |' - - - - |' - - - -

پوهاند دوكتور مجاور احمد زيا

WWW.SAMSOOR.COM

د کتاب چاپ ټوله حقوق د خپروونکي اودانلائن حق ئی یوا ځي د سمسور پانې سره
محفوظ دي

(د پښتۍ وروستی مخ)

Prof.Dr. M. A. Zyar

The Pashto Poetics
on the basis of its phonetics
(Tonic-Syllab)

(د کتاب پر بېخ یا کونه، پو هاند زیار: پښتو شعر څنگه جوړېږي؟)

هغو شاعرانو ته یې ډالۍ کوم
چې د شعر پر ازادۍ باور لري.



يادښت

استاد زيار د يوه ژبپوهاند، ادبپوهاند او د څه له پاسه نيمې پېړۍ شعر و شاعری او ليکوالی له مخينې سره تر اوږدو ازمېښنو، څېړنو او پلټنو وروسته دې پايلې ته رسېدلې چې د هرې ژبې او بيا پښتو شعريوه او غږپوهه سره نه شلېدونکې تړاو لري. په دې ډول د يوې توليزې (موزونې) وينا په توگه د پښتو شعر رغښت څپيز- خجيز (سېلابو تونیک syllabic & tonic) دی چې استاد يې د لومړي ځل لپاره د يوه سېستم په توگه له (و) گړنيو، ليکنيو او دېواني ډولونو څخه د اړوندو دويونو (قواعدو) پر رااېستنه، او ورسره ورسره د نويو ازادو شعري ځېلونو او ډلبنديو پر وړاندېښه بری موندلی دی.

دانش څېړندويه ټولنه وياړي چې دغه دويمه غځېدلې او لا کره شوې کتابي بڼه يې د پوهنتوني زده کړيانو ترڅنگ د پښتو ژبې او ادب د نومهالې نړيوالې سيالۍ د گډو بهيروالو او مينه والو مخې ته ږدي. هيله من يو چې ښاغلي او اغلې لوستونکي، په تېره ځانگيز کره کتونکي به يې په اړه زموږ له لارې خپلې اښتني پوښتنې او ليد توگې له ليکوال سره شريکې کړي او په دې ډول به يې د درېيم چاپ لپاره په لا بشپړوالي او کره والي کې رغنده او کارنده ونډه واخلي استاد زيار ته د لا زياتو علمي برياوو په هيله روغ او اوږد ژوند غواړو!

دانش څېړندويه ټولنه- پېښور

سرريزه

پښتو شعرپوهه او غږپوهه سره نه شلېدونکي دي

بندو بست د پښتو شعر ما پيدا کړي

گڼه، شعر د پښتو وو کله سيال !

(خوشال)

عربي وزن يا بحر پښتو ټول ياهم ټول و تال، اروپايي rhythm د يوه «مخيله موزون کلام» په توگه د شعر د ودانۍ آره او بنسټيزه اډانه رغوي او پر وړاندې يې پښېله (قافيه) او بيالي (رديف) له برسېرنو توکو څخه شمېرل کېږي. دا چې د پېړيو په بهير کې د شعر پر پاسنۍ ټولۍ يا مقوله د «مقفی» توک ورسباري شوی او «مخيله موزون او مقفی کلام» بلل شوی دی، دا دی، له نوي ازاد ځپل سره دغه توک يوځل بيا تاريخ ته سپارل کېږي او بيا له «سپين» او «ناپېيلي» هغه سره يې ټولۍ تر «مخيله کلام» پورې لنډون مومي. ليکوال دا ليدتوگه چې د «مخيله موزون کلام» په توگه پښتو شعر، په نورو ټکو، شعرپوهه او غږپوهه (poetics & phonetics) سره يو له بله نه شلېدونکي تر او لري او په دې ډول د پښتو شعر رغښت څپيز-خجيز (سېلابو تونیک syllabic & tonic) دی، له بنایسته ډېر مهاله راخپله کړې وه. د ژبپوهنې او ادبپوهنې د شاگرد او بيا ښوونکي په توگه له نيمې پېړۍ راهيسې په دې هڅه او تلوسه کې وم چې د نوي پښتو ژبپوهنې د دودونې په لړ کې د پښتو پښوې (گرامر)، وييپوهنې، کره ليکلارې، پښتو تاريخ... ترڅنگ د پښتو بدلېچ (پښتو شعر څنگه جوړېږي؟) يو بنسټ هومره هم کېښوولای شم او په پای کې د نورو غونډې د دغې سکالو دوديزه کمبله هم را ونغاړم.

له لوړو څانگيزو زده کړو څخه له راستنېدو سره مې دکابل پوهنتون د ژبو او ادبياتو پوهنځي په پښتو څانگه کې وار له مخه د نويو ژبپوهنيزو لوستليکونو (لکچرونو) تيارونې او وړاندېښې ته متې راوغښتې. د هماغه پومبني سېمېستر په بهير کې دا بری را په برخه شو چې د دواړو غورو څانگيزو پوهنو (ژبپوهنې او ادبپوهنې) ترمنځ يو مهالوېشې انډول هومره پر څانگه او چارواکو ومنلای شم، خو د «ادبي فنونو» په نامه چې د ژبې او ادب دکومې عربي آرې دوديزې گډولې له رامنځته کېدو راهيسې پر څانگه هغسې واکمنه وه. په څانگړي ډول مې د خليل بن احمد عربي عروضي يا متریک سېستم پر پښتو شعر ټپل راته نور هماغسې بې سروبوله زباد شوي ول، لکه عربي صرف و نحوه چې د پښوې (گرامر) په نامه له دوه دوه نيم سلو کلونو راهيسې پر ټوليزه پښتو راتپل شوي وه.

هرگوره، يوڅه وخت و زغم يې غوښت، ټول پر دې بسياکرم، هماغسې چې پښويه (گرامر) له اړوندې ژبې څخه را اېستل کېږي، دغسې يې بدلېچ هم له شعري پانگې څخه رااېستل کېدای شي. له 1360ل. را وروسته چې د پښويې لسکلنو ازمايښتي لوستونو ته کتابي بڼه هومره ورکړه، دا کابو مې وموندله چې د پښتو بدلېچ څو کلن يادښتونه (دېتا) سره را و اوډم. زما دغه هڅه هلته زياته گرندۍ شوه چې استاد رشاد کورناستی شو او له ځانگې سره يې د همکارۍ لړۍ هم نوره و شلېده. له دې سره سره د پښتو ماسټري پروگرام هم رامنځته شو او په کار وه چې له نوې مېتودولوچۍ سره سمه پکې ژبپوهنه او ادبپوهنه، او په ترڅ کې شعريپوهنه هم تدریس شي.

د بل هر لوستلېکي (تکسيوک) غوندې کلونه وروسته پر دې بريالی شوم، په دغه تړاو هم وړاندې کړيو لوستونو ته کتابي ډوله ورکړم او تر پورتنې نامه لاندې يې چاپ ته وسپارم. که څه هم دا کار زما له لومړنيو هاندو هڅو گڼل کېده او د پښتو د يوه پرله غښتي کره بدلېچ تمه ترې گرانه وه، د نويو کالونو، جوليږو ځېلونو او بيا ژب- ښکلاييږو او ژب- انديږو لارو رودو سپراوي او څرگنداوي، خو په هره توگه يوه څېرمه برخه رانغښتله، خو بيا يې هم د ډېرو نوښت مينو ځوانو شاعرانو پر مخ يې نوي او ارت و بېرت څنډونه (افقونه) پرانېستل.

دا خبره چې د پوهنځي له زده کړو راهيسې راته د «پښتو بدلېچ» اند توگه پيدا شوې وه، انگيزه يې پر ۱۳۴۰ د پښتو ځانگې په مهالنۍ «ورمه» کې د شوروي نوميالي پښتو پوهاند نیکولای دووريانکوف خپره شوې ليکنه «شعريپوهه او غږپوهه (poetics & phonetics)» وه. له دغې ليکنې څخه د ليکوال موخه دا وه چې پښتو غږپوهه او شعريپوهه سره نه شلېدونکي تړاو لري او په دې ډول يې بدلېچ دعربي عروضو پرځای د نورو ډېرو هندواروپايي هغو په څېر د خپلې غږپوهې په رڼاکې پر څپيز- څجيز (سېلابو تونیک) بنسټ رامنځته کېدای شي.

هرگوره، اروپايي بدلېچونه هم له لرغوني او سکولاستيک پېره نيولې، د منځنيو او کلاسيک پېر تر پايه د يوناني عروضي (مېټريک) سېستم تر گونډو لاندې ول. دغه سېستم، کټ مټ لکه عربي «مفاعيل» د درزي (سکېنته- مخېلگو (patterns) ته ورته وو، د دې پرځای چې د اړوند ښاغلي يا اغلي کالي جامې له قدواندام سره سمې وسکېنتي، قدواندام يې ور سکېنتي او په دې چم ورسره خپله مخېلگه په وچ زور وربرابروي!

پارسي شعر هم په منځني آرياني پېر (۲۰۰ م ز- ۸۰۰ ز) پر څپيز-څجيز ډول ټيکاو لاره چې درخت آسوريک، کرکوی اورتون او داسې نورې گڼې پهلوي بېلگې يې راخوندي شوي، خوله نوي پېر (اتمې زېږدي پېر)، او بيا يوولسمې پېر، راوړوسته چې د عربي ترڅنگه يې د دويمې اسلامي ژبې په توگه سر راپورته کړای شو، له يولي بېدوييو (استثناوو) سره د عربي مټريک سېستم راخپلولو ته اړ وتله او هغه هم

په دې چې غږپوهه يې ورسره څه ناڅه اړخ لگولای شي. د ساري په ډول يې د منځني پېر سر بېواکوږي (ابتدا پر ساکن) يې له لاسه ورکړي چې پښتو يې پر وړاندې د منځ- او پاي بېواکوږيو ترڅنگ تر درو بېواکو (کنسوننتو) پورې، لکه شخوند، سخوندر، خوله، خوړين... خوندي ساتلي او د دوو هغه يې، لکه پلار، تره، ورور، ترور، درېدل، کنېناستل، خښل، خوړل، خپل، پردی، پښه، خپور، سپور، پسرور، پسرلی، رېمنځ، خولی، خوله(عرق)، خوله يا خولی، ملا، ملاست، لمونځ، ستړی، ستومان، شمېر... خوله شمېره وتي دي.

په پښتو شعر کې لنډه، اوږده څپه او بيا بېواکوږي لکه يو او پلي څپه ارزول کېږي، حال دا چې په عربي او پارسي هغه کې دغه څومره بيز (کمي) آر ته ارزښت ورکول کېږي او لنډه او اوږده څپه سره توپير مومي؛ سر- او منځ بېواکوږي خو پکې گرسره شته نه، او وروستني هغه، لکه په شعر، شمع، سهو... کې هر بېواک او خپلواک د (زور، زېر، پېښ او تنوين) په گډون جلا جلا ارزول کېږي او تقطيع کېږي. په دې ډول هغه دوديزوال چې د پښتو شعر پر مېټريک (عروضي) رغښت بېځايه او بې گټې ټينگار کوي، د عربي «مفاعيلو» د ټکي پر ټکي پېښو په لړ کې (اعراب) هم پر پښتو دې راټپي، د ساري په توگه دوه فونيمي (اور=OR) پر څلورو توکو، په بله وينا، درو توريو (حروفو) او يوه حرکت (الف + پېښ + و + ر) شمېري!

د دغو ډېرې پلويانو او مينه والو پر وړاندې چې چېرې يو نيم د زاړه پالو او دود پالو له مورچله سر رانېغ کړي، لامل او لاسوند يې «مدرسه يي» زده کړې او بيا مذهبي تنگ ويني او تعصب وو. خو له ښه مرغه يې تر ما وړاندې د «يوې پښتو- کره پښتو» او بيا «نوي او ازاد پښتو شعر» د غورځاونو او پلويانو له غبرگونونو سره مخامخ شوي دي. زما پر يادښت «باختر» نومې مهالنۍ يې يوازېنۍ مورچه وه چې گرده لمبسه (دوسيه) يې راپسې راسپړلې وه. د «تکفير» لپاره يې همدا پلمه بس وه چې «عربزم» او «اسلامبزم» د يوې سکې دوه مخه دي او ما يې «جلا والي» ته مټې رانغښتې: د نوې پښتو ژبپوهنې په رڼا کې مې د عربي «صرف و نحوې» پر ځای پښتو پښويه کښلې، څلورگونې وييپانگه او نوې نومونپوهنه (ترمينالوجي) مې د عربي هغې ځايناستې کړې... او دا دی، اوس مې په عربي ادبي فنونو او بيا عروضو پسې راڅېستې او د انگليسي، روسي او نورو کافرانو لاره مې پر مخ اڅېستې ده؟

ډېره پوچه او خنداوړه ادعا يې بيا دا چې له «عربي عروضو» پرته يې شعر، شعر نه باله او په دې ډول، زموږ زرکلن (څپيز- خجيز) شعر لڅه چې نړيوال شاهکارونه يې هم له نشته برابرول!

چلوونکی يې چې کلونه وروسته (۲۰۰۵ په پسرلي کې) تر ځان بټرو بنسټپالو له باجوړه تر کابله راځغلولی وو او غوښتل يې د پښتو ژبې او ادب په څانگه کې راته د شاگردۍ گونډه ووهي، له ډېرې پښېمانۍ راته پر گونډو شو، ما پر شا وټپاوه او همدومره مې پر غوږ وواهه «همدا چې ته رښتيني «پښتون مسلمان» شوي، نوره مو تر منځ بله کومه تربگني نشته!»

په ورپسې سفر کې يې يو ځوان ليکوال د دويم چاپ لپاره د لومړي هغه تيار او ډلې پروف د کتنې لپاره راکړ، خو ما په دې لاسوند چې زه له لوبښې سره سم د نورو کتابو په څېر دا هم بايد تر بشپړونې او کروني تېر کړم او هله يې چاپ ته ور وسپارم. نو له پرله پسې څېړنيزو بوختياوو له کبله مې ايله بيله له درېيم

سفر سره، پوره د دوو کلو په واټن هغه ژمنه ور ترسره کړه او دغه اوسني چاپ و خپراوي کېدون وموند. هيله من يم، د گرانو مينه والو تنده لانه ترا ماته کړای شي او د نو مهالي پښتو پوهې او فرهنگ نښاليو (منکرو) ته د تربگنۍ پلمه نوره پر لاس ور نه شي!

له دغو ستغو سپورو خپله خبره بياهم راغبرگوم، هماغسې چې د نورو ژبنيو ټولنو په لړ کې پارسي او عربي شعر د نومهالي جهاني سيالۍ له مخې نوي (ازاد، سپين، ناپېيلي) کالونه او ژانونه پرله پسې راخپلوي، نو پښتو دا هم د دغې سيالۍ پر وړاندې بې توپيره پاتېداى نه شي. له پخوانو دوديزو ژانرونو څخه هم يوازې نوي غزل پښې راتينگې کړي او «دوديز» قافيوال شعر تش هماغو «دوديزو» شاعرانو، په بله وينا، «ناظمانو» ته پاتې دي.

د پښتو شعر په تړاو پر هنري جوله زموږ بې کچه ټينگار هم له دې سرچينه اخلي چې له دغه پلوه له نورو نړيوالو او بيا نژدې تربورانو سره هېڅکله د سيالۍ جوگه شوي نه يو او همدا نن سبا يې په غړولو سترگو گورو چې په پښتو کې پر «شعر» باندې د «نظم» پله ډېره درنه ده. بنايي، د دې يو لامل هم دا اوسي چې پښتو نظم له خپل آر «خپيز-خجين» رغښت سره دومره خواري نه غواړي. هن، که څوک قافيه وال، په تېره غزلبول وکړای شي، د قافيه او ردیف په زندان کې دننه دننه اوسنی پښتو شعر له کرغېرتيا او ځورتيا (ابتدال او انحطاط) څخه را و ژغورلای شي، موږ به هېڅکله ورته د ازاد يا سپين شعر مورچل و نه نيسو. مگر په کړن کې په غړولو سترگو گورو چې اوسنی غزل يا د اقتفا او تقليد په گردلو کې رانکېل دی او ياهم د نوبتگرانه شعر په نامه د رتلي او نتلي (هندي- پارسي) فورمالېزم او اپکسپرېشنېزم بلهاري دی. له دې لامله موږ بياهم د رښتيني نوبتگرانه «ژب - ښکلاييز او ژب - انديز» غزل تر څنگ د ازاد او سپين شعر پر راخپلولو او دودولو ټينگار کوو او پر سيمه وال او نړيوال کچ د پښتو شعر د سيالۍ شونتيا ته لاره هواروو!

له پښتو ناظمانو او په تېره، «عروضي» پېښاوو وانو (مقلدانو) سره د پارسي (ملک الشعراء) بهار دا شعر خورا ښه اړخ لگوي:

شعر دانی چیست؟ مروارید از دریای عقل
شاعر، این افسونگری که این طرفه مروارید سفت
صنعت و سجع و قوافی هست نظم و نیست شعر
ای بسا ناظم که نظمش نیست الا حرف مفت
شعر آن باشد که خیزد از دل و جوشد به لب
باز در دلها نشیند هر کجا گوشی شنفت
ای بسا شاعر که او در عمر خود نظمی نه ساخت
ای بسا ناظم که او در عمر خود شعری نگفت

په ټوله شاعرانه مينه

پوهاند زيار

اکسفورډ، اکتوبر ۲۰۰۹

۱- څپرکی

پښتو شعر هېڅکله عروضي سپښتم زغملی او سهلی نه دی

له زاړه پښتو ادبي پیره بیا تر منځني پیره را پاتې شعرونه زیاتره، که په (و) گړنیو کالبونو کې ویل شوي، که په پارسي یا عربي هغو کې، خپل تول و تال («څپیز- خجیز») رنگ درلودلی دی، خو د دغو ژبو عروضي پېښې له منځني پیر او بیا تیک له دېواني پېښو سره راپیلېږي او هغه هم د استاد مکزي (۳۱۹) په وینا په دې اند چې اړوند نظمي کالبونو یا ځپلونو (بیت، غزل، قصیدې، رباعي، مربع، مثنوي، ترکیب بند، ترجیع بند، مستزاد...) او بیا قافیې او ردیف له راخپلولو سره یې بویه عروض او بحور هم راواخلي. په ټولیز ډول، راخپلونه د «اداپتېشن» د اندول په توګه د یوڅه د بشپړې او هوبهو راخپستنه نه بلل کېږي. په دې جاج و مانا، هغه څه چې له پښتو سره یې اړخ لگاوه، ترې راواخېستل شول او عروض و بحور، نه.

د ارزاني او انصاري هڅې

همدا خبره وه چې تر لومړیو دېواني شاعرانو (ارزاني او انصاري) عروضي پېښې تر درېیم شاعر را ونه غځېدې. که نه هسې خو د دغو دواړو پیلامګرو شعر په ټوله مانا پر دغه تله دومره سم نه څېږي، لکه واخلي، دالاندې بېلګې یې چې پر درېمه خجنه څپه پیلېږي، د ارزاني:

د یوه و حدت له اصله

د کثرت شول ډېر فروع

او د انصاري:

په وحدت له هره جوده بېګانه یم

په کثرت... د میرزا په خوله وپېرم

تر دغه روښاني شاعرانو را وروسته د منځني ادبي پیر پښتو شعر په څه ناڅه شپږو پېړیو کې د یاد شویو پارسي- عربي کالبونو یا ژانرونو، قافیو او ردیفونو او بیا یې د هنري او فرهنگي اغېزو له راخپلولو سره سره په ټولیز ډول د اړوندو عروضو او بحورو د راخپلولو هڅه نوره نه ده شوې. په دې توګه، ډېرو نومیالو شاعرانو دا کابو موندلې چې زیات زور پر ښکلا ییز او انځوریز اړخ واچوي او په دې توګه پښتو شعر تر ښایسته ډېره بریده د دوه ګونو هندي او خوراساني پارسي سبکونو په سیالی سره چې له جغرافیایي- سیاسي پلوه یې هم د اړوندو ټولواکمنیو ترمنځ تیکاو درلود، په خپله («څپیزه - خجیزه») جامه او جوله کې په زړه پورې بشپړتیا یې پراوونه ووهي او تر نومهالي (معاصره) پیره یې را ورسوي.

خوشال او څلور ډوله خجیز شعر

ستر خوشال له دې سره سره چې پر «عروضي شعر» د پخلي او ټينگار په توگه ميرزا ستايلي (له چانه په پښتو کې ما ميزان ليدلی نه دی- ميرزا په دا زبان که ويل کړي دي تللي) او پروړاندې يې دروېزه غندلی (مخزن مې د اخون چې تمایي پر نظر کښېوت- په ده کې نه عروض شته، نه يې بحر ما ليدلی)، خو په کړن کې يې پخپله خپيز- خجيز تول و تال راسمبال کړی دی. که د پښتو شعر د «بندوبست» او «سيالونې» او بيا د څلورگونو وزنونو خبره او غوره کړې، موخه يې بياهم همدا خپيز- خجيز سېستم او ورسره ورسره د خج و اهنګ له مخې ياد شوي څلور گوني بنسټيز وزنونه دي. لاسوند يې هم دا چې د زياترو پخوانيو او اوسنيو شاعرانو پر خلاف پر يوه يا دوو وزنونو بسياپاتي شوی نه دی. مانا دا چې په اگاهانه توگه يې د بېلابېلو شعري ځېلونو (غزلو، دوپيزو، درپيزو، بوللو...) مسرې هم پر لومړي خج پيل کړې، هم پر دويمه، هم پر درېيمه او هم پر څلورمه. پر وړاندې يې نورو زيات زور پر درېيم اچولی او ډېر لږ يې پر لومړي، دويم او يا څلورم خج؛ نو په پوره باور، په دې لاندې شعر کې يې له «خو بحر» موخه همدا څلور ډوله دي:

پښتو ژبه ده مشکله، د دې بحر موندنه نه شي

هم ما لره (يو) خو بحر، په ډېر مښود راغلي

د بوللې له دغه وروستي بيته يې دا خبره لاس ته را را ډاگيزه کېږي چې له «دويم خج» سره ويلې بوللې يې «دوه بحر» بللی ده:

دوه بحر، دوه مطلع لري، که دا قصيده گوري

زر يو اتيا کلونه، په صفر کې ما ويلي (پ ۲۵۴-۲۵۵)

دا هم هېښنده ده چې په (و) گړنيو ځېلونو (لنډيو، سروکيو، لوبو، بگتيو، چاربيتو...) کې. ان په نويو «مونډيو، نيم ازادو او ازادو) کې هم زياتره د پخواني او اوسني شعر «درېيم خپيز دود» پېښې کېږي او تر څنګ يې لږو ډېر څلور خپيز هغه هم رادود شوی دی.

ميا شرف او عروض يې

مياشرف د احمدشاهي پېر (۱۱۶۰-۱۱۸۲ لېږدي) ليکوال او شاعر چې عروض يې کښلي هم دي، خپل ډېری شعر يې پر پښتو کنډه برابر کړی دی، لکه پر دويمه څپه دا پيل کړې لارغه يې (وقفه يې) څوارلس څپيزه بېلگه يې:

بېلتون نصيب زما دی، قدرت د کردگار دی

بندي په بند د هند يم، مولد مې ننگرهار دی

د عروضو يا بدلېچ رساله يې استاد رښتين د «مياشرف عروض» په نامه پر ۱۳۳۸ لمريز کال د پښتو ټولني له لارې چاپ او خپره کړې ده.

ويل کېږي، تر ميا شرف څه ناڅه يوه پېړۍ راوړوسته عيسی هوتک خپل درست ديوان چې په شاوخوا ۱۲۶۰ س. کلو کې يې بشپړ کړی او دوه زرو بيتو ته رسي، عروضي بڼه لري. (هېوادمل: ۱۳۲۵.۹۸ مخ؛ کېدای شي، دغه ويناوال له «عيسی اخونزاده» سره ټکر شوی وي چې استاد رشاد يې اړوندې عروضي بېلگې را تدریس کړې وې!

استاد رشاد د انتیک عروضو سیستم په دفاع کې

استاد رشاد له دې سره سره چې څه ناڅه یې د «ادبي فنونو» او بیا «عروضو او قافیې» په چوکاټ کې د پښتو شعر د خپیز (هجایي) او بیا خجیز (تونیک) سیستم لرو ډېره منښته کړې، خو بیا یې هم، څه د تدریس او څه د لیکنې او څېړنې له لارې پر خپل زاړه، یا د ده په خپله نومونه پر «انتیک» سیستم ټینګ و ترینګ پاتې شوی او د ژوند تر پایه یې د هغه سخته دفاع کړې ده. په اوږد مهالي استادې بهیر کې یې له دولت لوانې او میا شرف، خواجه محمد بنگین، عبدالعلي اخونزاده رانیولې، تر بهایي جان او سمندر پورې هغه خورا پیکه او مصنوعی ډوله عروضي بېلګې بیا بیا رامخته کړې. په دې لړ کې د نیم ولسي شاعر بهایي جان (۱۳۱۳ق - ۱۳۵۱ش) هماغه «جزئیات» را اخیستی او «کلیات» یې چې پښتو تول و تال لري او د ټنګ ټکور بڼه ترا جوګه شوي، دومره پاموړ نه دي بللي. استاد د دغه راز «عروضي» شعرونو په سکښت او تقطیع کې بیا هم دېته اړوتی چې یو لړ خپلواکو او بېواک (واوېل او کنسوننټ) تری، په یوه پلمه او بله پلمه له پامه وغورځوي؛ هرګوره د بېواکوریزو (ابتدا پر ساکنو) ویونو له کارونګه خو پخپله اړوندو شاعرانو ډډه کړې، په بله وینا، د هغو پرځای یې له عربي او پارسي ویونو کار اخیستی؛ «قافیي کلمې» او «ردیفونه» یې خو لا څه کړې، څه کړې. دا چې پر لاس ورغلې بېلګې د پښتو آر و نږه «خپیز-خجیز» شعر د سمندر یو څاڅکی هومره هم نه کېدې، نو دېته اړوتلی، چې د همدغه سیستم دننه دننه د نورو ادبي فنونو (بدیع، معاني و بیان، وزن و قافیې او عیوبو...) په رڼاکې پښتو شعریوهنه پر مخ یوسي، هېښنده لا دا چې استاد پخپله هېڅکله د یوې داسې شعري بېلګې د کښنې کومه هڅه نه ده کړې!

په رسنیز او څېړنیز بهیر کې یې هم پر ورته بېلګو شخوند وهلی، د بې شمېرو رسنیزو لیکنو ترڅنګ یې د خپلواکو څېړنیزو اثارو په لړ کې یوازې د «قافیي عیوبو» د لوستونو، په بله وینا، لیکنو څېړنو ټولګه تر دوه نیم زرو مخونو وراوړولې ده. بیا هم دا یو غنیمت دی چې نومهالي زده کړه وال او فرهنگپال زامن یې د رامنځته کړې «رشاد فرهنگي ټولنې» له لارې دغه او داسې نور دودیز، خو له تاریخي-فرهنگي پلوه خورا ارزښتمن اثار پرله پسې چاپ او خپراوي ته ورسپاري.

[اخځ: وړمه ۲-۳ یمه ګڼه، ۲۱-۲۲ مخونه، کال ۱۳۳۸ او مخامخ خبرې اترې او مرکې]

استاد رشاد خو په هره توګه د نورو ګڼو تاریخي، فرهنگي او ټولنیزو اثارو او شاعرۍ له پلوه شپږم ستوری بلل کېږي، خو هملاړی یې «سمندر» تر ده هم د انتیک سیستم زیات هوډیالی او ورسره ورسره پخپله هم «انتیک» پاتې شوی دی. سمندر، نه د لیکنو څېړنو له پلوه له نورو دودیزو لیکنو کېو او څېړونکیو سره د پرتلې وړ دی او نه ورسره د شعرو شاعرۍ له پلوه. په ټول ژوند کې یې یوازې د زرګونو زر ګونو بې رنگ و خونده نظمونو تر څنګه چېرې د نابری له مخې یوه بېلګه «د اېلم څوکه»، هغه هم د خپیز-خجیز د رغښت له برکته ویلې او په دې سره یې د ملک الشعرا بهار په خبره «← سریزه کې یوه کوشنوتې استثنأ راوستې ده:

«...ای بسا شاعر که او در عمر خود نظمی نه ساخت

ای بسا ناظم که او در عمر خود شعری نگفت»

دا چې د بېلارې بې ګودره سمندر یوه نیمه عروضي ترانه، لکه «درون پښتون» پر غوږو بده نه لګي، د یونیم «پرایوټ سکول» تنکیو بولونکو ماشومانو د خوږ غږۍ او ورسره ورسره د ټنګ ټکور شاهکاری ده.

ښايي، دا نادوده يې چې په «ترخه» يا يې په خپله نومونه «خوږه شپېلۍ»، له امير کروړه تر امير حمزه پورې پر درستو آر و او اصيلو او هنري پښتو هستونو کرښه يا چليپا راکښنې ته را دانگلي، هرو مرو يې له ورپېښو گرومونو (عقدو) څخه سرچينه اخېستې ده. ځکه له دومره بېخړته بوس بادونو سره چا په خروار لېټۍ کې هم حساب کړی نه وو؛ او استاد رشاد يې بياهم «عروضي ببولالې» ورستايلې دي!

استاد په يوه ځانگيزه ليکنه کې بيا خپله گروهه ښه ترا ډاگيزه کړې او د پښتو شعر د عروضي جوړښت په تړاو يې د «پښتو او عروضي سيستمونه» تر سرليک لاندې له لرغوني «يوناني» پېر او بيا زموږ له تېرمهاله تر وسمهاله ټوله تاريخچه را خپستې ده:

«... انتيک سيستم غالباً د عربي عروضو پر لاره دلته رارسېدلی او خپور شوی دی. پښتو که څه هم انتيک سيستم يې پر نظم باندې له يوه مخه غېږه نه ده راگرځولې، مگر ځينې پښتانه شاعران داسې هم پيدا شوي دي چې درې نيم سوه کاله پخوا يې لا له دغه سيستمه سره سم نظمونه پېيلې دي. سمندر صاحب ليکي چې په پښتو کې د هېڅ يوه تېرشوي او ژوندي شاعر د کلام تول د قانون په تله برابر نه دی. (خوږه شپېلۍ).

خو ما چې څومره تحقيق کړی دی، د انتيک سيستم نظمونه په پښتو کې نژدې څلورسوه کاله سابقه لري، مثلاً د عبدالعلي اخونزاده کاکړ (۱۲۹۹-۱۳۲۵ هجري) نظمونه له هغوی نه دوه سوه کاله مخکې د شرف شاعر (۱۱۲۰-۱۱۸۲ هجري) او له هغې نه مخکې د دولت لوانې (چې ژوند يې تر ۱۰۸۵ هجري يقيني دی)، دولت پخپله وايي:

دا وزن دی صحيح پر وکړه نظر

فاعلاتن مفاعلن فعلن

تراوسه پورې په شپږو عربي بحرونو برابر نظمونه موندل شوي دي:

۱ هجرت، لکه عبدالعلي کاکړ:

عجب راځي له دې دهره په هر ساعت ستم پر ما...

۲ رمل، لکه شرف:

ای چې بلبل د عطا تل په چمن ستا که چغار...

۳ مضارع، لکه عبدالعلي کاکړ:

يار درومي او زه نه مرم هرگوره بې وفايم...

۴ خفيف، لکه دولت:

دا جهان دی په مثل بهار...

۵ رجز، لکه عبدالقادر:

مهر زما و خپل صنم مه شه زما له عمره کم...

۶ مدید، لکه رحمان بابا:

سرزما سامان زما، څار شه تر جانان زما...

سمندر په خوږه شپېلۍ کې په لسو بحرو کې نظمونه ويلي دي...

استاد دویم «خپیز» سېستم سېلابیک یا هجایي معیار لومړی له خپل دودیز خپرندود سره سم راپېژني، خو د پښتو لپاره یې وړنده نه بولي:

«...په دې کې د هجاوو په شمېر ټوټې کېښوی شي. د سېلابونو د اوږدوالي لنډوالي مراعات پکې نشته. په دې سېستم کې هغه هجا فشار لري چې تر وروستی هجا د مخه واقع وي او د مصرعې شپږمه یا اوومه هجا هم فشار لري (۲). عبدالروف بېنوا پخپل ادبي فنون کې چې تقریباً شل کاله پخوا چاپ شوی دی، پښتو نظموه سېلابي بللي دي. ښاغلي عبدالحليم اثر یې په پښتو ادب کې تایید کړی دی. رومبی یې زه هم ملگری وم، خو اوس نه يم...»

د رد د زباد لپاره یې د خوشال او پیرمحمد کاکړ هغه بیتونه رامخته کړي، چې خپیز کمی زیاتی یا نانډولي لري، خو خجیز نه، لکه د خوشال دا بیت چې د تنگ او د ناموس اندوه یې نه وي (۱۲) د هغه سړي به نه وي احترام (۱۱)

او پر دې ناخبر یا هم ناگار، چې د پښتو خپیز- خجیز قانون له مخې په خجیای پیل شوي شعر کې پښېلېزي مسرې تر ناپښېلېزو هغو یوه یوه څپه کمې راځي (د پوره پوهاوي لپاره: ← خپیز کمی زیاتی، شپږم څپرکی)

تر دویم (هجایي معیار) وروسته د درېیم (تونیکی یا فشاري سېستم) چې د پښتو زباد شوی سېستم دی او ورسره د نه جوړجاړي (نه موافقت) پلمه یې هم تر ګناه بتره ده: «تونیکی یا فشاري سېستم چې فشارونه په یو راز وي. که سېلابونه فرق ولري خیر دی. په پښتو ادب کې د دې مثال په دې کې په کار ده چې د سېلابونو شمېر هم یو وي او د فشارونو هم. د فشارونو موقعیتونه هم باید ټاکلي او سره مقابل وي. دا سېستم د پښتو ژبې له جوړښت سره مطابقت خوري. په دې کې مصطلحات هم هغه د انتیک سېستم استعمالېږي. صرف اوږده هجایي په فشاري هجا اړولې ده او لنډه په بې فشاره (۳). د پښتو له دې سېستم سره توافق رومبی عبدالحی حبیبی صاحب ذکر کړی وو. جارج مارګنسترن او ډاکتر مکنزي هم په دغه رایه دي. یو روسي پښتو پوهاند نیکولای امکنروپچ دوریانکوف هم دغه رایه لري او سراولف کېرو هم د مکنزي په تقلید دا رایه اختیار کړې ده. زه هم دې ته د پښتو نظم طبیعي سېستم وایم، خو د فشاري موقعیتونو په ټاکلو کې له مستشرقینو سره موافق نه يم.» (الفت هماغه ګڼه)

د پښتو شعر پر میتریک (عروضي) ټول وتال باندي د استاد رشاد گروهه تردې بریده ټینګه او ترینګه پاتې شوي چې ورسره ان د ازاد شعر د اړوندۍ هڅه یې هم کړې ده. د یوې سربزې په ترڅ کې یې د ازاد شعر پر وړاندي له ناباندېوالي سره سره، هغه هم ښایي د دوستۍ په پار د لېوال «هوسی» نندارمې له ازاد شعره داسې مسرې را چاڼلي چې د نابزې له مخې پکې نه بېواکوږي

«کلسټرونه»، لکه «سخوندر، سخوند» راغلي او نه پکې لنډې- اوږدې څپې، لکه (اې) او (خوپڼ) غاړه غړې شوې، نو د (فاعلاتن) پر رکونو يې سکېستلې (تقطيع کړې) دي. (غفور لېوال، هوسۍ ۱۳۷۸ل) دا پوره راډاگيزه کېږي چې استاد غوښتل، په هره بيه وي، د پښتو شعر د ميټريک «عروضي» ليدتوگي سختسرانه دفاع وکړي، «پويتېکس- فونېټېکس» علمي دايلېکټيکي تړاو کورټ و سکوت ناليدلی وښيي او د دې لپاره په ټوله نارامۍ «استثنا» پر «قاعده» بدله کاندې!

د پښخو ستورو په گډون د گردو دوديزو پوهانو په منځ کې استاد رشاد يوځانگړی او استثنايي «pedantic or hegemonic» لوبښه او عادت درلودل او همپښنۍ هڅه يې دا وه چې له عادي خبرو اترو نيولې، تر علمي بحثونو او بيا ليکنو څېړنو پورې په خورا پسته، خوږه او فصيحې ژبه د غټو غټو عربي او غربي ويونو، نومونو (ټرمونو)، اقتباسونو، نقل قولونو او روايتونو په وړاندې ښه شاگردان، مينه وال او بيا کورني او بهرني پښتو پوهان، هغه هم ژبپوهان هم تر خپل جادويي اغېز لاندې راولي او لا ويې ننگوي!

دا ليدتوگه يې هم د «انتېک عروضي سېستم» هومره زرگونه کلونه زړه ده چې ژبه او ژبپوهنه د ادب يوه برخه گڼي. د ساري په ډول په همدغه ليکنه کې غږونه، څپه، خج، ويې يا کلمه... د خپلې «انتېکو ادبي فنونو» د مقولو په توگه راڅرگندوي. دا به پرځای پرېږدو چې «پويتېکس» يا شعري رغاونه له آروښتېه د «فونېټېکس» يا غږ پوهنې زېږنده او سکالو (موضوع) ده، نه د دوديزې ادبپوهنې (ادبي فنونو) او نه د اوسنۍ علمي ادبپوهنې. هرگوره، يوازې ادب، هغه هم د يو «ژبني هنر» په ټولمنلې نومونه د «ادبپوهنې» سکالو يا موضوع ده!

ادبي فنونو د «معاني» په گډون زياته برخه هم لږ تر لږه تر يوې نيمې پېړۍ راهيسې له اړوندو نومونو او مقولو سره په نوي ژبپوهنه اړه موندلې او پاتې هغه يې په نوي ادبپوهنه د معاني بيا يوه برخه په ماناپوهنه (سېمانټيکس) او پاتې يې له «بيان» سره يوځای په سېکپوهنه (سټايلېسټيک) او ويناپوهنه (رېټاريک) اړه پيدا کړې ده. هرگوره، د شعر ادب او نورو هنرونو په اوج کې د سېک (سټايل) نومونه (ټرم) ځانته جلا آرونه او پېژندښت لري. له همدې کبله مور د ژبې د آرو معيار په تړاو «ليکلار» نومونه رامنځته کړي، لکه څنگه چې زموږ د پوهنځي د ژبپوهنې تکړه ماستر مولاجان تڼيوال په يوه ژباړه (الفت شپارسمه گڼه) او همدارنگه وتلي ليکوال عبدالمالک همت يې په يوه ليکنه (ښکلا ۲۶ گڼه) کې پوره رڼاوی کړی دی. په دغه تړاو د لانگندوين (۲۱مخ) په خبره کله داسې هم پېښېږي چې يوه غونډله يا څرگندونه له پښويز پلوه سمه اوډل شوې وي، خو د لېلې او ليکلارې له پلوه دومره خوندوره نه وي، نو کېدای شي، د يوه بلونج (بدیل) لټه يې وکړو.

اوس بيرته استاد رشاد ليدتوگي ته راستنېږو او هغه دا چې هېڅکله يې د آرې خانگي «ادبي فنونو» او په دې لړ کې د پښتو شعر د عروضيوالي په تړاو چاته په اسانه تن نه دی ورکړی او تر «طبيعي سېستم» يې هماغه دوه نيم زرکلن او بيا يونيم زرکلن «مصنوعي» هغه په وچ زور پر پښتو خوارکۍ تپلی او

زغملی دی. اړونده تاریخچه یې هم له لاتیني نومونو سره د دوریانکوف له هماغې پښتو لیکنې څخه بې
اخځ ښوونې راخېستې چې پر ۱۳۴۰ (۱۳۴۱ ل) کال د ادبیاتو پوهنځي په پښتو مهالني «ورمه» کې
خپره شوې اولیکوال په سريزه او د همدې څپرکي په پیل کې د دې کتاب د کښنې تر ټولو غوره انگېزه
بللې ده.

دا چې زموږ د ادبي فنونو استاد لومړۍ پلا «حروف» پر «ږغونه» اړولي، په پوره دک و دلیل زما مخامخ
جروبخت او بیا د همدې کتاب د لومړي چاپ (۱۳۲۹ ل) ورته انگېزه شوې؛ د څلور څپیزو رکنو او بیا دننه
د دننه د خچ د څلور گونو دریځونو او په ځانگړي ډول د دوو خجونو ترمنځ درې څپیز واته په رسمیت
پېژندنه یې هم همداسې درواخله.

پر «ږغونو» یې د «حروف» اړونې بېلگه، هرگوره، د پورتنۍ لیکنې په سرکې راغلې ده:
«د خواجه نصیر طوسي (۵۹۷-۷۷۲ق) د نظم رومیني اجزا متحرک او ساکن ږغونه دي. دا نظریه ټول
مني...» د ارواښاد طوسي اروا به هم هېښنه پاتې شوې وي چې زما «حروف» څنگه پر «ږغونه» اوښتي دي!
له دې سره استاد ته په کار وه، «ساکن و متحرک» یې هم ورسره **update**
کړې وای او پر «کنسوننټ و واوېل» او یا هم پر «تړلې او وازه څپه» یې وراړولی وای.
دابه پرځای پرېږدو چې غږونه او څپې له آر و بنسټه نامانیز ژبني توکي یا یوونونه (واحدونه) دي. شعر د
ژبې له رغېدلو مانیزو (ویونو، کلمو)، لڅه چې، لکه پخپله پښویه (گرامر)، له بشپړو ژبنيو توکو
(غونډلو، جملو) راپیلوي او بیا هله د ویونو، څپو او بیا غږونو له اوډنې، وپشنې او سکښتنې سره کار
لري.

ما شل کاله له مخه د خپل بدلېج تر لومړي څپرکي څپه کولونه کلونه وړاندې د خپلو هاندوهڅو، په تېره د
لوسنتوکيو (درسي موادو) د تیارونې په بهیر کې دا هم رابرسېره کړې وه چې د پښتو شعر درېگونې
(وگړنې، ادبي او ازاد) ډولونه، یو څپیز- خجیز سېستم لري او هغه دا چې د کوشنیتیرین شعري یوون
(مسرې) له هرو څلورو څپو څخه یوه خجنه راځي. مانا دا چې د مسرې یا رومبۍ څپه خجنه '----وي، یا
دويمه - '----، یا درېیمه - '---- او یا هم څلورمه - '----.

په دې ډول دغه څلور څلورخجنې څپې د ناشننورو غونډونو (رکنونو) ښې لري، په بله وینا، هره مسره په آر
و پرنسیپ کې له همداسې غونډونو رغېدنه او شته مومي او که په پای کې یې تر څلورو کمې، یا نې یوه،
دوه یا درې څپې راشي، د ناخجن نیمگړي غونډ په توگه د اړوندې مسرې ټاکلی څومره بیز «څپیز»
اندول پرځای کوي او ورسره کېدای شي، د پښلې (قافیې) یا لر (ردیف) په رغاونه کې برخه واخلي. هر
گوره، په «ازاد شعر» کې یوه مسره یا ټوټه تر دوه (فونیمي) خجنې یا ناخجنې څپې هم لندون مومي چې
هممهال د یوه ویي او غونډلې کار هم ورکوي، لکه: هو، نه، اخ، وه، وي...! او نور.
مکنزي د پیلامگر په توگه

لکه په پخواني چاپ او د اوسني دې په سريزه کې چې يادونه شوې، که څه هم ماته وار له مخه د نيکولای دووريانکوف ليکنه پر لاس راغلي او د الهام سرچينه او مخبېلگه شوې وه او د استاد دانييل مکنزي د ۱۹۵۸ زېږدي کال هغه ۴۵ کاله وروسته، هغه هم انگليستان ته له راکه والېدو سره د ۱۹۹۳ کال او بيا ۱۹۹۸ کره کړې بڼه را تر لاسه شوه. دغه استاد، په خپله اتلس مخيزه څېړنه کې، بې له دې چې د دووريانکوف په څېر يې په نومبرلې توگه د پښتو «غږپوهې» او «شعرپوهې» تر منځ نه شلېدونکي (ديالکتیکي) تړاو ته گوته و نيسي. استاد مکنزي ماته دهغې زړې ليکنې تازه بشپړه کړې، کره کړې او غځولې بڼه د ۱۹۹۸ په مني کې له هغې ژمنې سره سمه اکسفورډ ته را ولېږله چې څو مياشتې له مخه يې په خپل کور (انگليسي، وېلس) کې، تر اړوندو اوږدو جر و بحثونو وروسته را سره کړې وه. ما هم ترې پر خپل وار د خپل بدلېدو د نوې خپرونې (اېډېشن) په کرونه او بشپړونه کې پوره گټه واخېسته. په دې مانا چې له پخوانۍ هغې سره يې کورنې و سکوت توپير لري.

د لندن پوهنتون دغه نوميالي آريانپوهاند او پښتو پوهاند په خپله ليکنه (Pashto Verse rev.1998) کې د ځينو پښتنو ليکوالو دا هڅې بېخايه او ناسمې (misnomer) بللې چې په عربي- پارسي کالبونو (بيت، رباعي قصيدي، مثنوي...) کې ويل شوي ليکنې او «دېواني» شعرونه، په مېټريک (عروضي) ډله کې وشمېري.

ده پخپله، که څه هم وار له مخه پښتو شعر «څپيز» بللی، خو په کرن کې يې د گڼو دېواني او ولسي بېلگو په سکېنت يا تقطيع (scansion) سره بشپړ «څپيز- څجيز» سېسټم پر کار اچولی دی. د مسرو دننه ويېخچ يې په وازه خجنېنه (□) او شعري (مسره ييز) خچ يې په تړلې هغې (ـ) په گوته کړی دی. دغه راز يې د څپې څومره ييزوالی يا کميت (اوږدوالی او لنډوالی) په پښتو شعر کې بې نقشه يا بې ارزه (irrelevant) بللی او موخه يې څپيز شمېر نه دی. ورته خبره ما د عروضي او څپيز- څجيز سېسټم د توپير په تړاو، د خپل کتاب د لومړي چاپ په (۱۶مخ) او د اوسني چاپ په درېيم او پېنځم څپرکي کې د پارسي شعر او همدارنگه د «څپي» په تړاو کړې ده.

مکنزي د پښتو ولسي يا (و) گړني شعر دا دوه گونې وېش زموږ تر څېړونکيو (لکه د پښتني سندرو هغه) په پوره کره تخنيکي ډول را پر گوته کړی دی:

«وگړني شعر پر دوو ټوليو (کتېگوريو) وېشل کېږي. يو هغه سملاسي (فی البدیة) لنډې نغمې دي چې د کار پر وخت، پر لاره او يا هم له ملي اتني سره بولل کېږي. د وگړني شعر دا برخه زياته آره او رښتيني بللای شو؛ زيات دوديز رنگ لري او بېنومه ده.

«دويمه ټولۍ چې ويونکي يې څرگند او د ځانگيزو سندرهاو له خوا بولل کېږي. خو اړينه نه ده چې همدوی يې جوړوونکي هم اوسي. په دې ډله کې غزل او چاربيتې راځي چې غزل يې، هرگوره له ادبي هغه سره خورا ډېر توپير لري.» (مکنزي ۲۰مخ)

دا هم زما له نه هېرېدونکو جلا وطنو یادونو او بریاوو څخه وه چې تر لسيزو وروسته د ټولمنلي استاد مورگنستیرن له دغه پیاوړي شاگرد او ځایناستي پښتو پوهاند سره مې شلېدلې اړیکې راتپینگ شي او د ژوند په وروستیو ورځو شپوکې ورته یوځل بیا د شاگردۍ گونډه ووهم. ده هم په دې پښتني-انگریزي ولوله چې د څلوېښتکلنې شاگردۍ استادې دوستانه اړیکو او علمي همکاريو پورې راپرې کړې وي، له خپلې مېرمنې سره په خپل نوي اخبستي کور «انگلسي، وېلس» کې په څلور ورځنۍ مېلمستیا د یوه پوهنځي هومره گټه را ورسوله او دا کابو یې را په برخه کړه چې د پښتو شعري سېستم په گډون ورسره له پښو یې را نیولې، تر آړپوهې پورې د پښتو ژبپوهنې ډېرې ناسپړلې غوټې پرانېزم.

د نجیب منلي ونډه

دا هسې یوه نابري یا «توارد» وو چې زموږ فرانسېمېشتي ادیبوه لیکوال او څېړنوال نجیب منلي د استاد مکزي د ۱۹۵۸ لیکنې په رڼاکې له ما سره څه ناڅه هممهال، پر ۱۹۸۷ ز. کال په یوه وېره فرانسې لیکنه {Najib Manalai; Métrique du Pashto in Cahires de poétique comparée N° 15, Octobre 1987 ; pp. 103-153.} کې د پښتو شعر د ورته (خپیز- خجیز) سېستم پخلی کړی او د هغه استاد پر پلیونۍ، یا هم په خپل نوبت یې د گڼو ادبي او ولسي بېلگو په ترڅ کې پر کار اچولی دی. زه یې له دغې لیکنې متې دوه درې کاله وړاندې خبر کړم او سم له سمونې یې هماغه آره فرانسې بڼه له پاریسه راولېږله، خو دا چې پر فرانسې زما سر نه خلاصېده، نو دا دی، په پښتو لنډیز یې هم وپاسلم او له کابله یې رابرنېلیک کړ چې گران مینه وال به یې بیا هم هماغه غوراوی تر کتنې لاندې ونیسي.

گران منلي خپله لیکنه له دې تاریخي شالید سره راپیل کړې ده:

«د شپاړسمې پېړۍ په پای کې د پیرروبنان (۱۵۲۴ – ۱۵۷۹ز) د سیاسي - مذهبي پاڅون د پښتو ژبې یو پراخ ادبي فعالیت پیلامه ده. پر دغه مهال د پښتنو سیمه د دوو پارسي ژبو امپراتوریو ترمینځ وېشل شوې وه چې لویدیځ ته د پارس صفوي امپراتوري وه او ختیځ ته د هند د مغلو قدرت وو. په دغه فرهنگي چاپېریال کې پښتنو شاعرانو او لیکوالو په پراخه پیمانته له پارسي څخه هم د لغاتو په برخه کې، هم د مفاهیمو په برخه کې پراخې اخبستنې وکړې چې کله ناکله یې د پښتو ژبې گرامري جوړښت هم د پارسي په ډول برابر کړی دی. د دې اخبستنو په ترڅ کې شاعرانو د پښتو شعر اصلي، معمولي بڼې پرېښودې او هڅه یې وکړه چې پرځای یې د عربي - پارسي عروض خپل کاندې، خو عملاً په دې برخه کې ډېر بريالي نه ول...

په هر ډول که د «توارد» خبره هم شي، تر دروېش دراني یې له ماسره ډېر راځي. هغه هم یوازې په دې هم نه، چې د استاد مکزي لیکنه یې مخبېلگه شوې، بلکې خپلې رسمي څانگې (ادبپوهنې) او اړوندو څېړنو او ژباړنو هم ورسره پوره مرسته کړې؛ شعر و شاعري خو ورسره د دراني هم شریکه ده. او دا چې ډېرې شننې او سپرنې یې زما له هغو سره په بنسټیز ډول توپیر نه لري، نو یوازې هماغه اړین ټکي یې له لوستونکیو سره شریکوم.

داخبره ((...پښتانه شاعران او څېړونکي پردغه ستونزه پټه خوله پاتې شوي دي. که څه هم، کېدای شي چې د پښتو د عروضو ځینې لارښودونه جوړ شوي وي، خو ...)) یې خو وار له مخه ځواب شوي او هغه دا چې که مور دا درې پښتانه یو له بله سره خبر نه وو او په بهرنیو کې له استاد مکنزي څخه هم یوازې همدې خبر وو.

هرگوره، د استاد مکنزي له لیکنې د ورپیدا شویو پوښتنو لامل یې هم دا دی چې ده یې هماغه د ۱۹۵۸ کال لیکنه مخبېلگه کړې وه او وروستی بشپړه او کره بڼه یې پر لاس نه وه ورغلي. د هغو پوښتنو لومړۍ بېلگه دا ده:

((د.ن. مک کینزي ... د پښتو شعر آهنگ یا ریتم د هجاوو له کمیت (لنډوالي او اوږدوالي) سره نه، بلکې د خجیزې لړۍ له نظم سره تړلی دی. خو ښاغلی مک کینزي د خپل نظر جزییات نه څېړي او د څو مثالونو په ورکولو یې بسنه کړې ده. ما ته د ښاغلي مک کینزي د ملاحظاتو په سم والي کې کوم شک نه وو راپاتې، نو ومې غوښتل چې لږ ژور تحلیل یې وکړم او د پښتو شعر پر دواړو اړخونو (یانې ولسي شعر او دیواني شعر) یې تطبیق کړم.))

په دې لړ کې یې، لکه څنگه یې چې ما له مخه په اړونده ونډه کې یادونه وکړه، ده د ولسي او ادبي یا دیواني شعر د شننې په ترڅ کې د مسرو دننه وییځ په وازه خجنښه (□) او شعري خج په تړلې هغې (ـ) سره په گوته کړې دی. همدا راز یې د څپې څومره بیزوالی (اوږدوالی او لنډوالی) یې (کت مټ لکه ما) په پښتو شعر کې بې نقشه یا نارزې (irrelevant) بللی او موخه یې څپیز شمېر نه دی. هن که په زړه لیکنه کې یې د یوه ټاکلي شعري ځېل د مسرو ترمنځ څپیزه ناندولې هم موخه اوسي، دا هم څه بېخایه خبره نه ده او هغه دا چې تر درو څپو لاندې باندېوالی، تول و تال یا آهنگ (ریتم) دومره نه ویجاړوي. او په دې کې ښاغلی منلی هم له مور دواړو سره هماند دی چې ترڅپې، خج زیات ټاکنده نقش لري. ما پخپله تر هغې پخوا چې د استاد لیکنه پر لاس راشي، د خپل بدلېچ په لومړي چاپ او دویم چاپ کې، یوځل د عروضي او څپیز سېستم د توپیر او بیا د څپې د بېلابېلو ډولونو په تړاو دغه راز څرگندونې راغبرگې کړې او پوره بېلگې یې په همدې لومړي او بیا دویم، درېیم او پېنځم څپرکي کې وړاندې شوي دي.

د لیکنې په دویم مخ کې یې د «آهنگ» په تړاو دا الاندې نومونې (ترمونه) او څرگندونې با دومره ځانگیزې او تخنیکي نه برېښي:

((د پښتو ژبې آهنگ د وینا د لړۍ د تونیکو سېلابونو پر نظم ولاړ دی. د آهنگ لپاره کولای شو چې یو (تیوریک فرضي واحد^۱) تعریف کړو. دا فرضي واحد چې د ژبې په وییپوهنه^۲) کې کوم خاص ارزښت نه لري، د سېلابو یوه لړۍ ده چې یو سېلاب یې تونیک وي (تونیک خج^۱) ولري.))

څلورڅپیز- خجیز غونډ (رکن) چې ما د پښتو شعر د تولیز یوون (رېتمیک واحد) په توگه په دواړو چاپونو کې له بېلگو سره ښوولی، ښاغلی منلی یې

«تبیوریک فرضی واحد» او «خجیزه کړی» (stress group) نوموي. خو د دې خبرې تر څنګ یې چې یوه څپه پکې خجنه وي، جوت او ټاکلی «څلور څپیز والی» له پامه غورځوي او پر «درې سېلابي» او «څلور سېلابي» کړیو یې وپشي!
په دې تړاو پوره سپړاوی بیا هم د کتاب په لومړي، دویم، درېیم او پښتم څپرکي کې موندلای شي.

مسره یې هم داسې پیژندلې ده:

«د پښتو شعر بنسټیز واحد مسره ده چې کم له کمه یوه خجیزه کړی لري او تر ټولو اوږده مسره څلور خجیزې کړی لري. ځینو معاصرو شاعرانو او یو شمېر پخوانیو د خورا خام شعر خاوندو شاعرانو کله کله تردې اوږدې مسرې هم جوړې کړې دي، خو دا ډول شعرونه د گوتو په شمار دي او خاصه توجه نه غواړي.»
دغلته بیا هم دا نه وایي چې هره «خجیزه کړی» څو څپې را نغاړي؟
د مسرې او بېلابېلو ډولونو په اړه د دې کتاب په درېیم څپرکي کې پوره څرگندونې وړاندې شوي او دلته یې راغبرگول اړین نه برېښي؛ همداسې یې د استاد مکزي لیکنه (۳۲۵-۳۲۲ مخ).
نورې پوښتنې یې هم زموږ د دواړو له خوا ځواب شوي، لکه د «نیم مسرې» چې ما د استاد رشاد د نومونې «وقفه یې مسرې» پر بنسټ «لارغه یې» او «ماته مسره» نومولې ده (زیار، درېیم څپرکی او استاد مکزي ۳۳۱-۳۳۵ مخ).

د دروېش دراني برسېرونه

بناغلي دروېش دراني بیا د سوچه «توارد» له مخې د یوه نوښتگر شاعر او انگرېزي ښوونکي په توګه څه ناڅه له ما سره هممهال ورته سپستم تر څپرني او شنې لاندې نیولی. خو نژدې یوه لسيزه وروسته، هغه هم هله ځنې خبر شوم چې په پېښور پوهنتون کې مو سره لیده کاته وشول او کتابونه مو سره ادل بدل کړل. که څه هم سم له لاسه را سره د هغه کتاب نشته، خو بیا یې هم له هماغې لومړنۍ ځغلندې کتنې څخه دومره پر یاد راپاتې دي چې نه یې اړوندې څرگندونې دومره تخنیکي دي، او نه یې د خج (stress) له مخې د شعري ټوټو یا مسرو او ورسره د ټولیز شعري رغښت بنیادي څلورګوني ډولونه یا وزنونه پر گوته کړي؛ ان تردې چې خجنې او ناخجنې څپې یې هم «قوي-ضعیفی» بللې دي!

په پای کې دا یادونه هم اړینه بولم چې دغه بدلېدلې زماله موخې انگېزې او وړاندوینې سره سم له لومړي خپراوي (1990) راهیسې تر اوسه په دې شکلن پېر کې خپل اغېز ښندلی او د پوهنتوني زده کړیالو په ګډون د بشپړ ډېري ځوان ادبي پښت له تاوده هرکلي سره مخامخ شوی، هغه هم له درو غورو لاملونو سره:
۱) په ناځان خبري ډول له کوشینې راهیسې د هر پښتانه او پښتنې په ذهن و زړه کې د (و) ګرني شعر و ټنگ ټکور تول وتال، کټ مټ، لکه پښتو ژبه له پښوییزو دویونو (ګرامري قاعدو) سره، وار له مخه ځای نیولی او زېرمه شوي، که نه څنګه به یې له یوه ټومب (تحریک) سره په هماغه تول و تال یوه ناره، لنډې، بدله... نابېره له خولي وتله او یا یې هم یومخیزه ولسي شاعري او سندرغاړي راخپلوله. او کله چې بیا له لیک و لوست او ښکلا ییز خوب و ذوق سره په ادبي کچ له تېرمهالي دېوانې او وسمهالي قافیوال او ازاد شعر په لاروی ورته زېږندویي ته مخ کوي، نو هماغه تول وتال، په بله وینا، «څپیز-خجیز» رغښت ورسره

راخپلوي او هماغه خانته مخبیلگه گرځوي. له دې سره یوه نیم، لکه د وسمهالي ادبپوهنې زده کړيال او څېړنوال په دې هڅه کې کېږي چې د هغه ناگاهانه کارولي يا کارول شوي رغښت پر لارو رودو او کچ و مېچ اگاهانه لاسبری پیدا کاندې، دا غوره او گټوره نگېري چې همداسې یوه ښکارندويه لارښود ته مخه وکړي، نه یوه ناپېژندويه لارښود ته؛

۲) د تېر هغو په پرتله له عربي- پارسي ژبو او بيا بې دوديزو ادبي فنونو او په دې لړ کې پېچلو عروضي او قافبي لارو دودو سره بې پرله پسې زیاتېدونکې لږوالی او ناباندېوالی؛

۳) سراسري ټولنيز خوځون او جلاوطني، نوې خبرتيايي (کمپيوټري) ټېکنالوجۍ او ورسره د هېواد، سيمې او نړۍ پر کچ د ترلیو نومهالو فرهنگي او ادبي اغېزو او سياليو، له نوې او ازادې شاعرۍ سره ډېرېدونکې لېوالتيا او له دې سره ژب - ښکلايي زې جولې او ژب - انديزې منځپانگې او پيغام ته د هڅې او پاملرنې زیاتېدنه.

۲. څپرکی

په خپله جوله کې د پښتو شعر د سیالی هڅه

شعر د ژبني هنر ادب په بېلابېلو څېلونو کې تر ګردو لوړ تخيلی او زړه راګڼونکی څېل او د انسان د ښکلا بيز خوب (ذوق) روزونکی او څړوبوونکی او بيا داسې څېل دی چې په ټوله مانا يې د ناځانڅېرې (ناخودآگاه) ناسپړلې او زېرمه شوې هيلې او ارمانونه ځانڅېرې (شعوري) نړۍ ته راباسي او را پوخلا کوي يې. له دې چارو دندې سره د «شعر د شعر لپاره» ليدتوګه ردېرې چې د ټوليز هنر په تړاو يې د الماني ايډيالېست فېلسوف مانوېل کانت (۱۷۲۴ - ۱۸۰۴) څخه يې سرچينه اخېستې ده. هغه هنر د ښکلا د پنځونې لپاره د انسان هاند و هڅه، په بله وينا، هنر د هنر لپاره باله. دغه اندتوګه له هماغه راهيسې دا دوې-دوې نيمې پېړۍ پرله پسې تر سختو نيوکو لاندې راغلې او په کلکه رد شوې ده، په ځانګړي ډول د زيګموند فرويد (ز ۱۸۵۶ - ۱۹۳۹) د روانشنيز (سايکانالېستي) اند توګې له رامنځته کېدو راهيسې چې هنر د انسان په ناځانڅېرې (تحت الشعور) کې له تمبول شويو او زېرمه شويو هيلو او ارمانونو سرچينه اخلي. له دې سره يوازې د نوريز-ښکلا بيزو ګرومونو (عقدو) څړوبونه، نه، بلکې د ټولنوټيزو (سوشل-ابکانوميکو) هغو هوارونه هم رانغاړي.

همدا خبره ده چې استاد پوهاندر حيم الهام (۱۳ مخ) د کانت اندتوګه له علمي پلوه ناسمه بولي او ليکي: «...که هنر د ښکلا د تخليق لپاره هڅه وي، هنر او ښکلا سره يو انډول کېږي او دا نتيجه ورڅخه حاصلېږي چې ګوندي د هنر غايه پخپله هنر دی».

د لندن مېشتي فلسفي ادبپوه اسماعيل خويي له خوا د شعر څه ناڅه ښه تراوډلی او منلی پېژند «شعر په کره، کېنکلي او اهنګينه ژبه، د اند و واند ولوليز تړون دی = شعر ګره خوردګی عاطفې اندیشه و خيال است در زبان فشرده و آهنگين» او ورسره ترلې «ژب - ښکلا بيز» او «ژب - انديز» د ايلکتیک دا راجوتوي چې جوله (شکل) د «مخيله وينا» په توګه د شعر آر جاج او جوهر، په بله وينا «ښکلا بيز ارمان» ته رښتياينه (تحقق) وربښي او ورسره ورسره انديزه منځپانګه او پيغام، په بله وينا «ټولنيز ارمان» هم رانغښتل کېږي. دا به و منو چې شعر ته تر بل هراډبي څېل (ژانره) تر ډېره د يوه نړه هنري څېل په سترګه کتل کېږي، خو د هنري ارمان تر څنګ يې ټولنيز ارمان و پيغام هم له پامه غورځېدای نه شي. هرګوره، په دې توګه به، هغه شعر يو رښتيني شاهکار وي، بې له دې چې پکې رانغښتي ټولنيز ارمان او پيغام د چا ښکلا بيز خوب (ذوق) و زمولي، هممهال يې منلو ته وړچمتو هم کړای شي.

دا هم هېرول په کار نه دي چې ګني پر «شعريت» باندې ټينګار دي، ګر سره د «هنر د هنر لپاره» ټولۍ (مقوله) راخپله کاندې او بيا د همدې ليدتوګې پر بنسټ تر دې بنسټې (مبالغې) پورې چې وايي:

«اصیل شعر مټې تر دویم نړیوال جنگ را وروسته منځته راغلی دی»! مانا دا چې د زرگونو دانته وو، گویته وو، گارسیا وو، هوگو، پوشکینانو، بایرنانو، فردو سیانو، خوشالانو... هستونې او پنځونې دې هېڅ پر هېڅ او هېر پر هېر وگڼل شي، او له دې سره پردې زیاد شوي واقعیت هم سترگې پټې شي چې د شعر و ادب په گډون په گرده بشري پوهنیز- فرهنگي ډگر کې وسمهال د تېرمهال او وستر مهال تر منځ یو پول دی او له ړنگېدو سره یې هرڅه له منځه ځي!

له پاسنیو څرگندونو دا پایله اخیستل کېږي چې «شعريت» د «ژب - بنکلاييزې» جولي زېږنده دی او همدغه دوه اړخيزه جوله ده چې د «مخيله وينا» په توگه يې جاج او مفهوم وربشپړوي. دويم، يا درېيم جوليز اړخ «رغاونيز تخنيک» د دغې «مخيله وينا» کوم اړين رغنده ټوک (متشکله جزء) نه گڼل کېږي او ان پخپله عربو چې شعري اډانه يې پرعروضي سېستم ټيکاو لري او وراوډلي يې دي، د يادې شوې ټولې (مقولې) نوبنتگر يې هم بللای شو. په دې ډول «وزن، قافيه، ردیف» او ورسره نظمي کالبونه يا ژانرونه... هم د شعر له پېژند (تعريف) څخه اېستل کېږي. نو کوم تول و تال يا وزن، قافيه، ردیف... چې نه يوازې عربو او مور، بلکه د نړۍ ډېريو ژبنيو ټولنو ورسره تړلي او رادود کړي دي، موخه يې «موسيقيت» دی، نه «شعريت»!

هرگوره، نن سبا دغه موخه هم نوره په کړن کې څرخشنه شوې او هغه دا چې نه يوازې پر نړيوال کچ ازاد (موزون او بې قافيه) لاسه چې سپين (بې وزن و قافيه) او ناپېيلي (منثور) شعر موسيقۍ ته لار موندلې ده. په پارسي کې، نېما شوويچ د شلمې پېړۍ په درشل کې د نيم ازاد پارسي شعر سېستم رامنځته کړ او پېنځه شپږ لسيزې راوروسته احمد شاملو تر بې وزن و قافيې «شعرسپيد» را ورسوله، سيما بهبھاني او څو نورو بيا ان ټولمنلی رومانتيک ځېل «غزل» هم د پښېلو (قافيو) له باستيله راوکېښ.

په پښتو (و گړني شعر کې چې له دغو درو ډولو څخه لومړی، دوه شتون لري، همزمان سندرې هم دي، په بله وينا، همېشه له ټنگ ټکور سره ملي پاتې شوې دي او له ژب - بنکلاييز پلوه هم په اړوندو پرگنو کې پوره منښت او گرانښت لري: ازاد وزمې سندرې، لکه لنډۍ، سروکي... او سپين وزمې، لکه د کيسو او نکلونو نارې او داسې نورې؛ په متلونو کې بيا د دغو گړدو شعري فورمونو څرک لگولای شو، ازاد لکه:

- په باران پسې پټې گرځوې - په خيرات پسې شکړی،

- بنياد م يو نور - جامه يې دوه نوره،

- پور چې تر سل تېر شي - وچه يې مه خوره...؛

سپين، لکه:

- بې عقله زوم د خوانې په باتو ختاوځي،

- بډای يې له خواره گټي، خوار يې له بډايه،

- وزه چې پرېام و خېژي، لېوه ته هم بنکنځل کوي... .

په هره توگه، لکه څنگه چې د ټولنيز ارمان او پيغام په تړاو څرگنده شوه، تول وتال يا موسيقيت، په بله وينا، وزن و قافيه تر هغې پامور گڼل کېدای شي چې د «شعريت» پر تاوان پرې نه وځي. په دې لړ کې يې ټوليز (وزني) سېستم يا تخنيک بيا، او هغه هم چې پر يوه ژبه له بلې ژبې څخه راتپل کېږي، له دغه پلوه په هېڅ ډول د منلو او زغملو جوگه کېدای نه شي، لکه واخلې، پر پښتو باندې د عربي عروضو او بحور و راتپنه؛ قافيي آرونه او دويونه يې که څه هم لږ وږ له ليکني او دېواني شعر سره اړخ لگوي، خو بيا هم ورته له پښتو غږپو هڼې سره سمون ورکول په کاردې. نو د دې لپاره چې دغو ټولو اړخونو ته مو پښتو جوله او جامه ور اغوستې وي، په څلورم څپرکي کې تر څپرني لاندې نيول کېږي.

په پای پای کې تر ټولو خبرو وروسته، له نړيوالې شعري سيالۍ څخه زموږ موخه بيا هم يوازې او يوازې پر «هنري ارمان» ډډه نه لگوي، بلکې ورسره ورسره د ټولنيز او بيا انساني ارمان رانغښتنه هم په پام کې لرو. دا به د نننۍ غمخپلې نړۍ او غمبدليو او غموليو انسانانو پر وړاندې څومره بې توپيري وي چې د بل هر هنر غوندې له شعره يوازې د ښکلاييز خوب (ذوق) د راويښونې، خړوبونې يا روزنې کار واخېستل شي.

دا دهنر د الهې «ميوزي» پر وړاندې کومه نابښنوره گناه نه ده چې د نوبل نړيواله ادبي جايزه، نه يوازې له هنري پلوه، بلکې د ټولنيز ارمان او انساني پيغام له پلوه هم ارزول کېږي او په همدې لاسوند تر اوسه زياتره د همداسې ژمنو او پرمختلليو (مترقي) داستان ليکونکيو او شاعرانو په برخه شوې ده. له دې خبرې هم څوک نټه نه شي کولای چې «هنر» او «پوهنه» اوږه پر اوږه د انسان په گټه د پنځ (طبعت) په اېلونه، په بله د ټوليز بشري تمدن په منځته راوړنه او پرمخوړنه کې ونډه لرلې او لري يې. نو شعر هم د يوه هنر په توگه له دغه پلوه بې ونډې نه شي پاتېدای، يا دچا خبره مستثنا کېدای نه شي او په کارده د دغه نفيس و نازک هنر له جادويي اغېزه د ننني ښکېلي او زېښلي انسان د ژغور، ازادۍ او سوکالۍ لپاره هم گټه واخېستل شي، نه دا چې يوازې د هماغو ښکېلاکگرو او زېښناکگرو د مزو چرچو لپاره ځانگړی کړ شي. هو هماغسې چې پوهنه پارکيز توپير و تبعيض نه شي منلای او زغملای، دغسې يې هنر او په دې لړ کې يې شعر هم نه شي منلای او زغملای.

د پس نومهالۍ (پوست مودرنېزم) او ورسره د بېلابېلو تشتورو فورمالېستي اېزمونو پلويان او د ريالېزم او هومانېزم سوگند خوړلي نتيالي (منکرين) يې له يوې پېړۍ راهيسې د «نږه» هنر و ادب او بيا شعريه نامه انگروزه کوي او نن سبا يې د پانگواکۍ د انساني ضد نيو ليبرالېستي او گلوبالېستي او تو بوتو په لمسه او ننگه غواړي، گردې هنري- ادبي پنځونې د پېر و پلور بازار ته ځانگړې کاندې او د دې لپاره چې لکه الکترونيکي او سپرنېتيکي (ويديو گېمونه، ساينس فېکشنونه...) يې يوازې پر سرگرميزه او سوداگريزه موخه را وڅرخوي، نو ټول زور پر ژب- ښکلاييز اړخ، په بله وينا، جوليزواله (فورمالېزم) اچوي او ژب- انديز اړخ کورته له پامه غورځوي، د چا خبره يو مخيز، اند له واندې بلهاروي!

۳ - څپرکی

(څپیز- خجیز) وزن د پښتو شعر آراو بنسټیز رغنډه ټوک

ټولمنلې خبره ده چې لیدتوگه یا تیوري له کړن یا پراکتیکه رازېږي، په بله وینا، کومې پوهنې او فنونه چې انسانان یې تر اوسه پر رابرسېرونه او اړوندو دوپونو (قواعدو، قوانینو، فارمولونو، ټولنو، مقولو)، ډلبنديو... پر اوډنه بریالی شوي، د نا اټکلېدونکو مهالپېرونو د کړنو او کړاوونو یې سرچینه اخیستې ده. لکه واخلي ژبپوهنه چې د انسان له خوا د لکونو کلونو کارېدلې ژبې یا ژبو د څېړنې او شننې منځته راغلې او بیا ادیبپوهنه چې د زرگونو زرگونو کلونو په بهیر کې د منځته راغلو ادبي هستونو له څېړنې او څېړنې څخه را رغول شوې ده. همداسې شعرپوهنه هم، یا په نومېرلې توگه بدلېدو د دغو غبرگو پوهنو په رڼاکې د راپنځول شویو بدلو او شعرونو له سپړنې او شننې څخه رامنځته کېږي.

په دې لړ کې، په نومېرلې توگه یوناني (metron) او بیا رومي (metrum) او راوروسته عربي (عرو ض) د یادونې وړ دي چې دوه لومړني مېټریک بدلېدو ته منځنیو پېړیو پورې پر ټول اروپایي کچ کارول کېدل هرگوره، راوروسته بیلابلو اروپایي ژبو ځانته جلا جلا تونیک - سېلابیک بدلېدو ته را اېستلي او پر کار اچولي دي. بنایي عربي عروض هم خلیل بن احمد د یوناني- رومي هغو له اغېزې او سیالۍ سره منځته ته راوړي اوسې چې د نورو پوهنو او بیادبي فنونو، لکه د اپلاتون پویتیپکس (بوطیقه) د ژباړو په لړ کې ورسره پېژندويي پیدا کړې وي، هغه هم د دغې لورې او پوني سامي ژبې چې گړپوهه یې هم د «اوزانو» اړونده کړې، تر بلې هرې زړې او نوې اروپایي ژبې پکې مېټریک سېستم ښه ترا پر کار اچول شوی دی. دا چې راوروسته د نوي آریاني پېر پارسي شعر عربي عروض لرو ډېر اخیل کړي، دوه لاسونده درلودلي دي:

- یو یې په لومړیو دوه دوه نیمو اسلامي پېړیو کې پر دغه عجمي ژبه باندې د عربي هغې بېخړته اغېزې نښندنه او ورسره گډوله کېدنه؛

- بل یې ورسره څه ناڅه غړپوهیز نژدېوالی وو. خو د پښتو شعر په برخه کې بیا، لکه پاس چې وویل شول، د پارسي شعر پر پلټونې د اړوند (عربي) مېټروم (عروضو) د راتپنې هڅې کورتې پاتې راغلې او په دې لړ کې یې د میاشرف له خوا یوازېني اوډلي بدلېدو هم کوم ځای نه دی نیولی. په دې توگه موږ ته دا پلمه پر لاس راغله چې د نړه (سېلابوتونیک) دا یې په اسانه ځایناستی او د پرله پسې منښت او گرانښت جوگه کړای شو.

نو کله چې وایو، د پښتو شعرپوهه، یا په نومېرلې نومونه، ټول یا وزن «څپیز- خجیز = سېلابوتونیک» دی، دوه توکه (عنصره) مو سترگو ته ښخ درېږي: څپه او خج، چې دا دی، بېلابېل یې تر څېړنې لاندې نیسو.

۱- څپه: عربي هجاء، انگرېزي syllable، لاتین syllaba، یوناني syllabē

په یوه ژبه کې د یوه یا زیاتو غږیزو یوونونو (واحدونو) هغه ټولګه یا ټوټه ده چې له یوه خپلواک (a, ā, e, i, o, u) یا یوه خپلواک او یوه یاڅو بېواکو (b, g, h, f, j, k, l, m, n, p...) رغېدلی وي، یا له یوه خپلواک او یوه نیمواک (w, y) او یا هم له یوه خپلواک (واوېل)، یوه نیمواک (سیمي واوېل) او یوه یا څو بېواکو (کنسوننټو) څخه منځته راغلې وي او په یوځایي ډول، په خورا لنډ مهالتيکي یا زمانې نقطه کې په یو وار سا اېستنه له خولې راوځي. یو خپلواک هم ځانته جلا یوه (یو فونيمي) څپه رامنځته کولای شي او هم د یوه بېواک یا نیمواک په ملتیا (دوه فونيمي) او همدا راز د یوه نیمواک او څو بېواکو په ملتیا؛ مانا دا چې خپلواک یو خوا ځانته یوازې یو فونيمي څپه رغولای شي او بلخوا د دغو نورو په ملتیا لنډې او اوږدې څپې، خو یو بېواک یا نیمواک بې د خپلواک له ملتیا، نه ځانته څپه رغولای شي او نه دواړه په ګډه، له همدې کبله خپلواک ته د څپې زړی (هسته) وایي. هرغبرګغر (دبفتونګ) هم څپه بلل کېږي، ځکه یو خپلواک او یو نیمواک (واوېل او سیمي واوېل) راغږي. استاد رشاد د نصیرالدین طوسي (۵۹۷-۶۷۲ هجري) د خبرې «د نظم رومبني اجزاء متحرک او ساکن رغونه دي» پخلی کوي، خو د اوسنیو څېړونکیو دا پېژند هم ورسرباري کوي چې د نظم رومبني اجزاء «هجاوي» دي، مانا دا چې دودیز پوهان هم څپه د پېيلې وینا د کوشنیتريون (واحد) په توګه مني. (الف ۲۵ ګڼه)

د نوې ژبپوهنې له مخې د یوې څپې په جوړښت کې د پورتنیو «زنجیري» توکو تر څنګ یو «نازنجیري» توک «خج» هم شتون لري چې له هماغه زړي (واوېل) سره یې تړاو لري او د «څپیز خج» په نامه یادېږي؛ ترڅنګ یې «ویي خج، غوندې خج او غوندې خج» ډولونه هم شته؛ «اهنګ»، غاړه (لحن) او بل یو نیم نازنجیري توک هم دلته او هلته د غوندې یا شعري او سندریزي ټوټې مسرې دننه راخپلولای شي.

وازه او تړلې څپه

وازه یا (خپلواکپایه) څپه هغه ده، چې پر یوه خپلواک (واوېل) پایته رسېدلې وي، لکه: ورا، دوه، بیا، خوله...؛ تړلې یا (بېواکپایه) څپه هغه ده چې پر بېواک (کنسوننټ) یا غبرګغر (دبفتونګ) پایته رسېدلې وي، لکه: اور، کور، پوست، گواښ، خوښ، خوند، وری، سپی، می، ځای...؛ اړینه نه ده چې هره څپه دې مانا ولري او د یوه مانیز توک (ویي، وییکی) په توګه په ازاد ډول وکارول شي او یا په یوه لوی ژبني یوون غوندې (عبارت، فقره) یا غوندې له (جمله) کې دننه کوم مانیز یا پښوویز (گرامري) چار پرځای کاندې، خو نا مانیزه څپه ازاده نه، بلکې تل د دغو لویو جوړښتونو دننه راتلای شي.

د څپې څومره بیز (کمي) ډولونه

که څه هم د څپې څومره والی (لنډوالی او اوږدوالی) په پښتو کې، نه له ژبني او نه له شعري پلوه کوم څرنګیز (کيفي) ارزښت لري، خو د دې لپاره یې تر ویبني لاندې نیسو، چې ونښو، ولې پښتو شعر له عربي-پارسي عروضي (متریک) سېسټم او کچ ومیچ سره نه، بلکې له څپیز-خجیز (سېلابو تونیک) هغه سره اړخ لګوي، په داسې اکر کې چې په عربي او پارسي شعر کې د څپې څومره والی د تول و تال له پلوه څرنګیز ارزښت او اغېز لري. په ترڅ کې یوه پښتو شاعر او شعر پوه ته دا هم ور په گوته کوي چې لنډه او

اوردده خپه د شعري غونډ (رکن) او بيا د پښېلې او لې (قافيې او ردیف) په رغاونه او شننه کې څنگه کارول کېږي، د ساري په ډول يې ټاکلی «خپيز خج» له له ټاکلي شعري خج سره چې پر هره څلورمه خپه راځي، څنگه اړخ ولگولای شي او په دې لړ کې د دې ستونزې هوارۍ هم رابښي چې که و نه يې شي لگولای، د يوې بلې وړندې ځايناستې لټه يې وکړو. يوه ورته ستونزه بيا د ډېر خپيزو بيونو له کارونې سره په ځانگړې توگه رامخته کېږي، د بېلگې په ډول زموږ خپل تاريخي-جغرافيايي يا فرهنگي نومونه، لکه، (آرياناو بجه)، (آهورامزدا)، (آهورامزدايي)... چې د پښتو خجپوهنې له مخې يې بايد وروستی څپه خجنه راشي، حال دا چې شعري خج تر څلورمې خپې اخواراتلای نه شي!

ليکوال په خپل يو شعر کې «بېلتانه خپلې» ترنگ (ترکيب) کارولی او د دې لپاره چې ټاکلی خج پر درېيمه څپه راغلی اوسي، دېته اړوتی چې وييرغاونيز آر تر پښو لاندې کړي او هغه دا چې د پښتو ترنگ فشار زياتره پاي او څه ناڅه پايښ (ما قبل اخې) ته راځي، که نه پوخ ترنگ نه بلل کېږي او پر غونډ (عبارت) بدلېږي، نو په هغه شعر کې همدا سرغړاوی شوی او اړوند ترنگ پر غونډ اوښتی دی:

(بېلتانه/ خپلې هيلې)

مې غمونه ژاړي ستا

زه لېوال ستاد ښکلا،

زما ښکلې پښتونخوا

(سوزونه او سازونه ۱۶).

نور اوږده اوږده پښتو ترنگونه هم شته چې يوازې په شعاري نظمونو اړه پيدا کولای شي، له ورته سرغړاویو سره مخامخېږي، د بېلگې په توگه:

افغانستان پېژندنه، توکم پالنه، يا يو هېوادنی نوم «نيکاراگوا» او داسې نور چې له شعري غونډ (رکن) ورسره هېڅ اړخ نه شي لگولای.

د پښتو خپې څومره بيز (شپږ گوني) ډولونه په دې وروسته توگه ترسپړنې لاندې نيول کېږي:

- يو غږيزه (يو فونيمي) څپه چې له يوه خپلواک (او بل) څخه رغېدلې وي، زور (فتحه-a) چې د ويي يا خپې په سر کې راځي، لکه په (اته، اتن، اکر) کې، مانا دا چې هر پښتو ويي چې په الف (پيلو)، د زور (فتحې) هومره حرکت لري؛ په دې ډول په پښتو کې «سراف» هېڅ نشته او خپل زاړه يا د نورو ژبو الفونه او ممدوده هغه هم پر فتحه اړوي، لکه په اسان، ارام، ازاد... کې. دا چې پر پارسي يا عربي ورته څو کمپېښو الفونو (آس، آر، آريا...) مد اچول کېږي، موخه يې له زور (فتحې) سره توپيرون دي؛ (هلکه!) چې په پښتو کې يوازېنۍ ازاده او مانيزه يو فونيمي څپه، يانې بلنوييکي (حرف ندائيه) هم دی، د عادي الف هومره اوږدوالی لري.

- دوه غږيزه (دوه فونيمي) څپه، چې له يوه خپلواکغږ (او بل) او يوه بېواکغږ (کنسوننټ) څخه جوړه وي، مانيزه، لکه اور (OI)، اوس (OS)، آس، آر، اړ، زه، ته، هو، څو، اور (OI)... يا د يوه ويي دننه (زياتره به

مانا، لکه: کو- ټه (کوټه)، دې- ره (دېره)، رو-ز-نه (روزنه)، با- با-گ- ني (باباگني)، ار-وا- پو-هه (ارواپوهه)، اف- غا- ني- وا- له (افغانيواله)، تو- کم- پا- ل- نه (توکمپالنه).

- درې غږيزه څپه چې له يوه خپلواک او دوو بېواکو څخه جوړه وي او د يووستوي ويي په توگه مانا هم درلودای شي، لکه: کور، خور، مور، تره، ور (war)، سر (sar)، لار (dar)، بر (bar)، لور، لار، تېر، هېر، وير، وېر، هېس، پېس، اند، لاس، پښه... د بېلېستي او يا ترېستي ويونو دننه (مانانيزه يا نامانيزه)، لکه: بر- مل (برمل)، مرس-تون (مرستون)، روغ-تون، تره-گر (ترهگر)، بن-ست-پال (بنسټپال)؛ يا له يوه خپلواک، يو بېواک او يوه نيمواک څخه يې رغښت موندلی وي، لکه: نيا، بيا، ياد، يون، يور، دوه، دوې، يا د يوه بېلېستي يا ترېستي ويي دننه، لکه: پوه-يال (پوهيال)، پو-هن-وال (پوهنوال)، پو-هن-مل (پوهنمل)، اور-له-گيت (اورلگيت)، اور-لو-به (اورلوبه)، بي-دي-بي-ديا (بيدي بيديا).

- څلورغږيزه څپه چې له يوه خپلواک او درو بېواکو، يا دوو بېواکو او يوه نيمواکه رامنځته شوې وي. ياد يووستوي ويي په توگه جلا کارول کېږي، لکه: ورځ، ورځ، خرڅ، براس، وياړ، پلار، ورور، ترور، نرور، نشت، خيشت، لوند، روند، څورب، خوله، غوړ، غوړ، خوږ (xwðg)، خور، لوار، څور، کلک، پوست، ناست، تاند، واند، ورون، وران، پنگ، پوست؛ د لويو جوړښتونو دننه، ماناوال يا بې مانا، خو دومره پرله پېيلي نه راځي، لکه په ننگيال کې يوازې لومړۍ څپه (ننگ nang) څلور غږيزه راځي او دويمه (-يال) يې درې څپيزه، په خولخوند، خوندور، گوانگر، گوانگرې، گوانگرندي، څښاکخونه، څواکمن، څوانمل، څوارمل، څوارڅواکي، وړنگن، خپلوان، خپلچاري، خپلمنځي، لمانځي، لمرمخې، سپوږمۍ مخې، گل مخې (gwal-maxay) کې يې هم همداسې درواخله.

- پښخغږيزه څپه چې له څلورو بېواکو يا درو بېواک او يوه نيمواک څخه د يوه زړي (خپلواک) په ملتيا رغېدلې وي، مانا دا چې د پاسنيو درو ډولو غوندي په دې څپه کې هم يو خپلواک اړين دی او يو نيمواک يوازې د يوه غږ په توگه پکې برخه اخېستای شي، که نه شتوالی يې اړين نه دی. بېلگې يې، په ازاد ډول همېشه د يووستوي يا بېلېستي (اشتقاقې) ويي په توگه راځي، لکه: خوند (xwand)، ژوند، گوند، دروند، غبرگ، کولپ، کورت، کوږم، گوټ، غوچ، غوړپ، شخول، ملاست، څفاست، ولاند (مرده شو)، څښاند، رمنځ (له منځني يا غلجايي وينگ سره)، وريخ يا خوړين (له شمالختيز وينگ سره)، ندرور، لمونځ، يا په يوه بېلنگ يا مشتق (لمونځغاري) کې.

- شپږ غږيزه څپه د پښتو ژبې اوږده ترينه څپه ده چې تر اوسه يې متې د يوې بېلگې څرک لگېدلی او هغه شخوند (šxwand) ويی دی. په دې توگه په پښتو کې کوشنيترينه يا لنډ ترينه (يوغږيزه، يوفونيمي) او لويترينه يا اوږدترينه يې شپږ غږيزه يا شپږ فونيمي څپه ده او تر کوم ځايه چې راته څرگنده ده، د څلورغږيزې او پښخغږيزې په گډون شپږغږيزه څپه خو په هېڅ يوه آرياني او بيا آريايي ژبه کې نه موندل کېږي او د هندو اروپايي کورنۍ پر کچ يې، ښايي په روسي او بله کومه سلاوي ژبه کې تر شپږ غږيزې هم

د اوږدې خپې څرک ولگيدای شي؛ دا چې د شعري تول وتال له پلوه يې د پښتو پر خلاف څومره والی (کميت)، څرنگوالی (کيفيت) اغېزمنولای شي، يانه، پته نشته.

۲- خج، عربي هم خج، پارسي فشار يا تکيه، انگرېزي accent stress، لاتين accentus خج د يوې ژبنۍ څرگندونې پر يو ټاکلي ځای باندې د غږ سختوالي يا شدت او هسکوالي ته وايي، په بله وينا، هغه چار (عمليې) ته وايي چې د ژبنيو يوونونو (واحدونو) يا توکونو په لې کې يو يوون يا توک د سا (اېستنې) له فشار سره په زيات زور او شدت وويل شي؛ خج د يوه «نازنځيری» يوون يا غږ (فونيم) په توگه د عادي فونيم پر خلاف د کوم مانيز توک (گړ، ويي، غونډلې) په رغاونه کې سيده ونډه نه اخلي، بلکې د دغو نورو پر وینګ اغېز اچوي او اړوند غږ يا څپې ته تر نورو گاونډو هغو زياته ټينگتيا (شدت) او لوړتيا وربښي او له دې چار (عمليې) سره هرگوره، مانا او په ترڅ کې شعري تول و تال اغېزمنوي. (د زياتې خبرتيا لپاره پښويه ۳۰؛ اولرینس ۱۲)

خج د خپې پر خلاف د ژبې په «زنجيری» توکونو، نه، بلکې په «نازنځيری» هغو اړه لري. د دې لپاره په کار ده، وار له مخه د دغو دوه ډوله ژبنيو توکو پر توپير يوه لنډه رڼا واچوو: کله چې په يوه ژبه غږ يېرو يا گړ يېرو، په دغه گړهاري بهير کې مو ژبني توکونه چار ناچار پرله پسې يا يو په بل پسې د وينده غږ يې په مټ له خولې راوځي. مانا دا چې د بېلابېلو ژبنيو توکونو ويون يا زېږون له يوه زنجيری، ليکه ييز يا خطي (lineal) نظام سره غوټه دی او په دې توگه يې بهير د مهال پر بستر ډډه لگوي، په بله وينا، د يوه غږ (فونيم)، گړ (موفيم)، ويي، ويي غونډ (عبارت) او غونډلې (جملې) اداینه له بېلابېلې کچې مهال تېرېدنې سره تړاو پيدا کوي. ځکه ژبه يو مخې (يو بعدي) ده او دغه مخ يا بعد يې مهال دی او ترسره کېدنه يې له مهال تېرېدنې سره ملگري ده.

خو د دې تر څنگ چې په غوره او بنسټيزه توگه ژبه پر دغه خطي-زمانی چورليخ (محور) راڅرخي، لږو ډېره پريوه بل هغه هم راڅرخي او هغه، نه خطي دی او نه زمانې، بلکې د لومړي هغه په ترڅ کې هم مهال دلته او هلته د ليکې له پاسه د دې آر چورليخ له بېلابېلو توکونو، په نومبرلي ډول غږونو يا فونيمونو څخه يو نيم ته يو سرباري غونډې رنگ ورکوي او لږو ډېر يې د اړوند گړ، ويي، غونډ يا غونډلې پر مانا يا گرامري چار اغېز هم اچوي، لکه خج، اهنګ، غاړه (لحن)، زيروم او داسې نور.

يو ازې موزیکال خج (اولرینس ۱۲) له ناخطيوالي سره سره يوڅه مهاليز اړخ يا بعد راخپلوي، ځکه غځېدا او لوړېدا يې مهاله رښتياينه نه شي موندلای.

دا په زړه پورې ده چې دغو «نازنځيری» توکو ته زموږ پارسي ژبپوهان عناصر «عروضی» يا «خصوصيات عروضی» وايي او ايراني هغه يې «غيرمقطعات» او «زبرزنجيری» بولي. انگرېزي انډول يې supersegmental دی چې پر وړاندې يې زنجيری بيا segmental بولي. «عروضی» نومونه، ښايي پر دې بنسټ وي چې له شعري تول و تال ورته ځانگړتيا لري، يا پرې اغېز ښندي، لکه څنگه چې موږ هم د

پښتو شعر په تړاو له اړوندو توکونو څخه لږ تر لږه «خج» د څپې ترڅنګ دویم بنسټیز رغنده توک ګڼلی دی؛ هرګوره، په څېرمه توګه ورسره څه ناڅه «<اهنگ، لحن، زېرومي، بېلتون» هم په پام کې نيسو.

دخج چاپېريالي ډولونه

لکه پاس چې يادونه وشوه، خجونه د ژبني چاپېريال (جوړښتونو) له مخې څلور ډوله دی:

۱) څپيز خج، لکه د څپې په تړاو چې پاس وويل شول، دغه راز خج د اړوند زړې (واوېل) په مټ رښتياينه مومي، ځکه و اوېل د بېواک (کنسوننټ) په توپير يو خپلغړی فونيم دی او جوت ويل کېږي، او د بېواک وينګ اورېدنګ هم پر غاړه اخلي، لکه په سپين کې (-ي)؛ په يو غږيزه «< يو فونيمي) څپه هم له خپلواک (واوېل) پرته، نه بېواک (کنسوننټ) رغولای شي، نه نيمواک (سيمې و اوېل).

۲) ويي خج چې د يوه ويي دننه يوه څپه د يوه و اوېل او سايبز فشار په مرسته تر نورو ملګرو څپو ټينګه ترينګلې او يوڅه لوړه وويل شي، لکه په ورغوي (ور-غ+ زورکې-وی) کې منځنۍ هغه، يا په کټمل (کت+ مل) کې دويمه څپه چې مانيزه هم ده. د نورو ژبنيو يوونونو غوندې، که په يوه ويي کې خج پر خپل ټاکلي ځای رانه شي، مانا يې ونجېږي او بڼايي له بل ويي سره يې ټکر (ادلون بدلون) پېښ شي، لکه غوټه چې له لومړي خج سره (ګنډه، ګره) او له دويم خج سره (غوپه، غوطه) مانا راخپلوي.

د نورو ډېرو ليک سېستمونو په څېر په پښتو دوديز ليک يا ابېڅې کې د خج لپاره کومه نښه يا سېمبول نشته او يوازې په غږيز (فونيمیک) هغه کې د ټاکلې څپې، څه چې پر هماغه ټاکلي زړې (واوېل) باندې يا لاندي (فټحه وزمه) رېبه نښه اچول کېږي.

۳) غونډ خج چې په يوه غونډ (عبارت) کې يو توک په زور سره وويل شي، لکه په (سپين کالي) کې (سپين) يا په (د نجونو ښوونځی) کې د (نجونو) ويي څخه راځي او د «ويي خج» په تړاو يې بيا له دواړو څپو (نجو-نو) څخه لومړی، دا خجنه ده. دلته له غونډ څخه موخه (نحوي عبارت يا ترکيب) دی، نه ترينګ (لغوي ترکيب).

۴) غونډله يا غونډله ييز خج چې د يوې غونډلې (جملې) دننه يو غونډ يا ويي تر نورو په زيات فشار او لوړوالي وويل شي او په دې توګه د غونډلې بېلابېل مانيز ډولونه (بياني، امري، پوښتني...) سره ونومېږي او جوت کاندې. پورتنې درېګوني خجونه تر خپل سيوري لاندي راولي او کمزوري کېږي، خو ګرځېدنه له منځه نه ځي او د هماغه اړوند توک (ويي، وييغونډ) مانيز او پښوييز چار خوندي ساتي. يو نيم يې بيا د غونډلې د دويم يا درېيم درجه خج استازي هم کوي، بې له دې چې مانيز اغېز وړ باندې واچوي. په دې توګه غونډله خج په عادي غونډلو يا شعري مسرو کې پردرو ځېلونو وېشل کېږي، لکه په لاندي غونډله کې:

زه پوهنتون ته ځم (zθ- po- hθ' n-tu' n-ta-jθ'm)، دغلته (') د رومي درجه (درانه، ډنمیک) خچ نښه ده، (') د دویم درجه او (') د درېیم هغه نښه ده. هرگوره، په «غبرگه غونډله، گډغونډله او گډلې غونډله کې دغه درې سره خچه بڼه ترا نومبر بډای شي.

ځینې ژبپوهان خچ یوازې د وړو توکونو اړوند بولي، خو د دې لپاره چې د غونډلې دننه له دغو توکو څخه یو خچ زیات درنوالی مومي او ورسره یې بېلابېل ډولونه توپیر مومي، نو همدغه غونډله ییز، غونډله پوهیز (نحوي) یا منطقي خچ نومېږي.

په یوه سندريزه ټوټه (مسره) کې درې واړه، په تېره موزیکال خچ له موزیکال اهنګ سره اړخ بدلوي په هره توګه له ځان سره غونډله ییز خچ هم بڼه ترا برجسته کوي (دلته اهنګ د وزن یا ریتم په مانا نه، بلکې د تون په مانا دی او دا چې اسماعیل خويي «اهنګ» د شعر له رغندو ټوکو څخه ګڼلې، موخه یې ترې «وزن، ریتم» دی او له ورسره ټولې ستاینوم «آهنګین» څخه هم موخه «موزون» نه تونیک، لکه نجیب منلي چې په تېر کې د خجن د «تونیک» په مانا کارولی او خجته څپه یې د «تونیک سېلاب» په مانا.

په هر ډول، غونډله ییز اهنګ (tone, intonation) چې کښته پورته او یا هوار یون و خوځون و مومي او خبري او ناخبري (انشائیة) یا امري غونډلې سره توپیر وي، هممهال شعري اهنګ هم دی. ځکه شعر هم له غونډلو او له اړوندخونو او اهنګونو سره تړاو لري.

خو کله چې شعر د موسیقۍ ډگرته ور ګډېږي، نو بیا یې هغه خجونه او اهنګونه نور له ژبني او شعري چاپیریاله راوځي او «موزیکال» کېږي. په دې ترڅ کې دغه دواړه توکو نه اهنګونه بلل کېږي: کمزوري خجونو ته یې ټیټ اهنګونه وایي او اهنګونو ته یې لوړ اهنګونه او هغه بیا «زېر و بمی»، غاړې (لحنونه) او داسې نورې رنګارنګۍ او ځانګړتیاوې راخپلوي. د «موزیکال اهنګ» نومونه (اصطلاح) د چا خبره د دغو ګردو توکو یا رنګارنګیو یوه ټولګه ده. یو یوازې شعر کېدای شي، بېلابېل اهنګ سازان (componists) ورته بېلابېل اهنګونه ور جوړ کاندې، لکه د استاد حمزه «راځه چې یوه جوړه کړو جونګره...» شعر ته چې استاد زاخېل د مېرمن کمرګلې لپاره یو راز، استاد گلزمان بل راز او استاد رفیق شینواري بیا د ځان لپاره بل راز اهنګ یا کمپوز رغولی دی.

دا دی، په دې تړاو د شهید سېلاب د غزل لومړۍ مسره د بېلګې په توګه تر څېړنې لاندې نیسو چې استاد نبي گل یا بل هر چا جوړ کړی، خو استاد اولمیر په خپل کوډګر «الماسي» غږ کې ورته تلپاتې هستي وربښلې ده:

ستاد سترگو بلا واخلم، بیا دې سترګې ولې سرې دي...

دا مسره له غونډله پوهیز (نحوي) پلوه یوه غبرگه غونډله ده، په بله وینا، له دوو سره پیلو غونډلو رغېدلې چې رومي یې «مله یا څېرمه بلل کېږي او دویمه یې «آره غونډله. په څېرمه (ستاد سترگو بلا واخلم) کې پر «واخلم (wā' xlθm) رومي، پر «سترگو (stθ' rgo) دویم او پر «بلا (balā') درېیم هغه راغلی او د پیاوړتیا له پلوه رومي کمزوره، دویم لږ زورور او درېیم ډېر زورور دی. په آره غونډله (بیا دې سترګې ولې سرې دي) کې، څه د نورو نازنځیري توکو «اهنګ، لحن، زېروم) او څه د موزیکال هغه په مټ، نه

یوازې زیاته پیاوړتیا مومي، بلکې ورسره ورسره انگازور کېږي هم، او هغه هم پر یوښتووییکی یا استفهامیه ادات «ولې» wa'le باندې؛ هرگوره، په موسیقي نوټیشن کې د دغو ښو پرځای له ځانگړیو لیکو یا سپمبولو څخه کار اخیستل کېږي.

د پاسني سکالو په تړاو د (و) گړني (فولکلوريک) شعر په استازي تر ټولو وتلی او منلی ځېل (لنډی) تر شنني لنډي نيسو: لکه څنگه چې په اړوندو ښکالوو (بحثو) او په ځانگړي ډول په په پېنځم څپرکي کې پرې رڼا اچول شوي ده، لنډی په خپله (لومړی) فولکلوري ډله کې تر بل هر ځېل (ژانر) د پښتو بدلېچ د څپيز- څپيز سېستم يوه ټيپيکه او لارښوده مخبېلگه ده او د همدې لپاره مو د کتاب پر دوته مو انځورلې ده. له ژبني پلوه لږ تر لږه دوي يا زياتې غونډلې راخلي، خو هم يې څپي له ټاکلي شمېر (ديارلسو) تېری نه کوي او هم يې خجونه له ټاکلي شمېر (څلورو) تېری نه کوي.

هرگوره، په خجونو کې يې، لکه د پاسني شعر غونډې څوک لږ زور لري، څوک يوڅه زيات، خو ټوليز پايڅخ يې تر ټولو پياوړی راځي او همداسې يې د هرې څېرمه (فرعي) غونډلې اهنګ ټوليز اهنګ هومره زور نه لري. په بله وينا، د مخنيو غونډلو بېلابېل اهنګونه د هماغې وروستۍ غونډلې تر سيوري لنډي کمزوري پاتې کېږي. دا نو يوازې په ساز او اواز کې څېرمه اهنګونه جوتوالی (برجسته والی) مومي او له ژبني ډگره نور راوځي.

په هر ډول د لنډيو بېلابېل موزیکال اهنګونه او اړوند طرزونه په ولسي پرگنو کې شتون لري. يوازې د خالي اواز له پلوه يې د پښتو گړدودونو هومره له يوه تېره بل او له يوې سيمې بلې ته رنګارنگي توپير مومي. کوچيان او پوونده يې يو شان را انگازه کوي او کليوال يې بل راز، او همداسې پسې نور. له آره همدغه ولسي اهنګونه او طرزونه دي چې ساز و اواز، په بله وينا، ټنگ ټکور ته له هاغو رنګارنگيو سره لار موندلې ده.

ناويلې دې پاتې نه شي، دغه رنګارنگۍ يې هله څو څو گرايه پراخوالی مومي چې له بېلابېلو وگړنيو ځېلونو، لکه سروکيو- بېلولو، شين خاليو، کاکړيو... نارو او نورو سره ملگرې کېږي، مانا دا چې د همدغو بېلابېلو ځېلونو له طرزونو اهنګونو سره بېلابېل موزیکال ډولونه راخپلوي. په داسې ترڅ کې چې نور فولکلوري ډولونه دومره بې کچ و مېچه شونتياوې نه لري او نه دومره سراسري منښت و گرانښت د زياتې خبرتيا لپاره: اتل، لنډی، شمله لومړۍ گڼه پېنځم مخ؛ همداراز: دوگړني شعر اړوند څپرکی). پایله دا چې، شعري غونډلې د خج او نورو نازنځيري توکو په کارونه کې تر هغې پورې له نورو گړنيو غونډلو سره کوم توپير نه لري، ترڅو کمپوز او موزیکالې شوې نه وي، په دې لړ کې ساز، اواز، زمزمه او ترنم هريو راتلای شي. موزیکال خج د (غونډله ييز) ډيناميک خج پر خلاف تر جگېدا زياته غځېدا او پراخېدا راخپلوي.

ازاد او نا ازاد خج

ازاد خج، لکه پښتو او روسی هغه چې د بېلابېلو ژبنيو توکونو په بېلابېلو برخو کې راتلای شي، د ساري په ډول په يوه پښتو ويي، لکه اند، وېره، خواښې، شخړه، وينه، مينه، پېغله، ژوی، روی، کلی، توخم، توکم، خاوره، دوبي، اوړی، ژمی... کې، رومي دريخ راخپلوي؛ په سپوږمۍ، وراه، ترپور، خورلنه، شوي، اوبه، مرغی، پرون، پروسپکال، کتمل، گوربت... کې دويم؛ په درملنه، تېروتنه، الوتنه، الوتکه، پښتورگی، جنگ خپلی، خوار خواکی، ډمه ډوله، کونستری، بولانکه... کې درېيم؛ په لرغونپوهنه، ټولنپوهنه، ټولنيزوالي، اتلولي، توکمپالنه، اهورايي، اهریمني له اوبنکو ډکې سترگی، پری پرخوله رسی، پرغاره... کې څلورم؛ د مېوي پاکۍ کارغالی، افغانستان بانک... کې پښتم؛ امریکا پېژندنه، آریا ناهوایي شرکت... کې شپږم؛ افغانستان پېژندنه، یا (پایخجی) افغانستان دښمني... کې اووم؛ په روغتون، پخلنځی، پسرلی، پوهنځی، پوهنتون، پېښور، کندهار، افغانستان، ننگرهار، پکتیا، اړیکي، تړاو... کې پای دريخ چې د پښتو پانگې ډېری برخه رانغاړي. پر وړاندې یې ځینې ژبې، لکه انگرېزي، الماني، فرانسې، پولېنډي نازاد یا ثابت خج لري او هغه دا چې له آره د لومړیو درو ژبو د وییو په سر کې راځي او د وروستۍ هغې پر پایمخ (ماقبل الاخر) خپلواک (واپل) یاخپه؛ بېدودي (استثناً) یې زیاتره په پور وییونو کې لیدل کېږي، د ساري په توگه انگرېزي، په تېره الماني لاتین پورویونه او بیا زموږ دا له رومي او یا دویم خج سره کاروي، لکه: کابل، هېلمند، کندهار، ننگرهار، نورستان، پاکستان، ایران؛ افغانستان، بلوچستان، اسلام اباد....

روږدی او ناروږدی خج

(آر) غونډله ییز خج په شعري یا ویناییز چاپېریال کې په روږدې (عادي) توگه پر یوه ټاکلي توک راځي، لکه په پاسنیو بېلگو کې چې وښوول شوي، خو کله د ویونکي له ځانگړې موخې سره هغه ټولمنلی دريخ بدلوي، د ساري په ډول یې په «زه پوهنتون ته ځم» کې د «تون/پرځای پر/زه/ یا ځم/ راو لي، ځکه په هغه اکر (حالت) کې به ورته یا «خپل ځان» آره موخه او پاموړ وي او یا «تگ». روږدي یا عادي هغه ته نحوي یا منطقي او ناروږدي هغه ته نانحوي یا نامنطقي هم وايي.

په سندریز چاپېریال کې پر یوه داسې توک غونډله ییز فشار هم راتلای شي چې د غونډلې له آره نازاد او ناخجنو توکو څخه شمېرل کېږي، لکه پر «باندي» چې له (پر) سره تړلی سربل دی، په دې کمپوز کې: {راواچوه لاسونه دې په (پر) ما باندي {bānde}

(پر ۱۹۹۵ کال د یوه امانتور اړیدي سندر غاړې په غږ کې).

که نه، د نازنځیري توکونو یا فونیمونو په لړ کې خج نه یوازې د نا پېیلې، بلکې د پېیلې یا شعري وینا له بنسټیزو توکو څخه گڼل کېږي او لکه چې پرې پرله پسې ټینگار شوی، د شعر په دوه گونو بنسټیزو رڼده توکونو (متشکله اجزاو) کې راځي،

په بله وینا، د «خپي» تر څنګ ټیکاو لري. ان تردې چې تر خپي هم زیات اړین بلل کېږي او هغه دا چې په یوه شعري چاپېریال کې د خپي دوو کمی زیاتې شعر دومره نه زیانمنوي او بېخونده کوي، لکه د یوه خج

کمی زیاتی یا ادلون بدلون یې چې تاوانی کوي او بیکه کوي. د استاد رشاد په نومونه «ضعف التألیف» یا د غونډلې دننه ناوډون او نورې.
پښوییزې (گرامري) سرغړونې یا تېروتنې، کېدای شي، د تول و تال یا په دوده وینا، د «شعري اړتیا» په پلمه دومره نا بښنورپه گناه و نه شمېرل شي، خو د «خج» دا هېڅکله نه بښل کېږي!

اهنگ، پارسي آهنگ، انگرېزي **tone, intonation**، لاتین **intonare**، یوناني **tonos**
اهنگ د ژبني جوړښت له پلوه هغه نازنځیري توک (فونیم) دی چې د گړهار په بهیر کې د اواز کېنسته پورته والی یا زیروم رامنځته کوي، په نومېرلې توگه، کله چې د گړهار په ترڅ کې د زیرومي پراختیا لمن د غونډلې په کچه وي، اهنگ بلل کېږي، یا داسې وایو، د غونډلې د زبر و بمی یوه غځېدلې بڼه ده. اهنگ د ساهاو او ورسره د غږیرو تارونو له رېږدېدا سره رازېږېدونکي کېنسته پورته کېدونکي غږ دی او دا چې یو ډول خوږغږي هم رامنځته کوي، نو د غونډلې (جملې) میلودي هم بلل کېږي. په هره توگه اهنگ په پښتو کې پښوییز ارزښت لري او (د نورو نازنځیري توکو په لږوډېره ملتیا) د غونډلې د مانیز توپیر، په بله وینا، د (خبري، ناخبري، امری) ډولونو لامل کېږي، نو په شعر کې یې د یوې غونډله پوهیزي (نحوي) اړتیا او مانیز پلوه له پامه غورځول هم هرو مرو پرتاوان پېرېوې، که څه هم د تول و تال یا پیلېتیا له پلوه یې د خج پرخلاف له رغنده توکو څخه نه گڼل کېږي. له پښوییز پلوه اهنگ په غونډله کې کېنسته، پورته یا هوار یون کوي او له دې سره یې بېلابېل مانیز ډولونه توپيروي او له موسیقي پلوه پر دغو خوځښتونو سربېره د ستوني یا حنجرې (غریز) تارونه له سږو نه له راوتونکې ساهاوسره نور راز راز پرله پیلې غځېداوې، رېږدېداوې او په پایله کې نگاسې او انگازې هم رامنځته کوي چې د اواز له پلوه مېلودي بلل کېږي او د ساز له پلوه ترنگ (تون).

خج و اهنگ سره داسې توپيرولاي شو:

خج یون نه لري، بلکه ځای پرځای د بېلابېلو توکو په لړ کې پر یوه ټاکلي توک (څپې، وبي، غونډ، غونډلې) او بیا یې پر یوه ټاکلي برخه زور اچوي او په دې ډول یې وینگ تر نورو توکو ښه ترا برجسته کوي، خو اهنگ یو خوا، یوازې له هماغه لویترین او بشپړترین ویناییز توک (غونډلې) سره کار لري او بلخوا یون و خوځون مومي او کېنسته پورته یا هوار ځي او راځي او په دې توگه یې بېلابېل ډولونه (خبري، ناخبري، امری، هېښني، ارمانی...) سره نومیري (تشخیصوي).

غونډ (رکن Foot)

د پښتو د درې ډوله گړنی (ولسي یا وگړني، لیکنی (دیوانی او نادېوانی) او نوی (ازاد) شعر بنسټ پر څپه او خج ولاړ دی. داسې چې له بېلابېلو غونډو (رکنو) څخه رغېدنه مومي. یو غونډ بیا درې ناخجنې او یوه خجنه (فشار لرونکې) څپه لري.

د دې زباد پر بنسټ چې د پښتو شعر اډانه پر څپه او خج ولاړه ده او له دې سره یې هر یوون (واحد) یا ټوټه او مسره د څلورو څپو په لړ کې یوه خجنه راځي، نو د دغې اړینتیا او ورسره ورسره، د کار اسانتیا لپاره

غواړو، هره ټوټه او مسره په همداسې څلورڅپيزو خجنو يوونونو وويشو او غونډونه (رکنونه) يې ونوموو. ناولي دې پاتې نه شي، کوم خچ چې د يوه غونډ له څلورگونو څپو څخه يوه خجنوي، د اړوند ويي د خچ په توگه خپل ټاکلی ځای لري، که هغه د غونډ له لومړۍ څپې سره سمون ولري، يا له دويمې، درېيمې او يا څلورمې څپې سره؛ په دې ډول يو شاعر نه شي کولای، هغه دخپل تول و تال د برابرې په موخه له يوې څپې بلې ته ولېږدوي.

د پښتو درېگونې ډوله گړني (ولسي يا وگړني)، ليکنې (دېواني، نادېواني او اوسني آزاد) شعر بنسټ پرڅپه او خچ (يا اهنګ) ولاړ دی؛ داسې چې له بېلابېلو غونډونو (رکنونو) څخه رغېدنه مومي. يو غونډ بيا درې ناخجنې او يوه خجنه (فشار لرونکې) څپه رااخلي. لکه څنگه چې تر «څپه» لاندې يې بېلگې وړاندې شوې، نن سبا او هغه هم په ځانگړي ډول په غزل کې ردیفونه دومره اوږده شوي دي چې تر لسو څپو پورې را اخلي. او په کلاسيک غزل کې يوازې خوشال خټک تر نه څپيز کارولی دی:

له حاله بې خبر شه! که شته شته که نشته نشته
تلاش و قلندر شه! که شته شته که نشته نشته
(کليات پ، ۲۹۴)

په دې توگه دغه راز نه څپيز ردیفونه دوه دوه بشپړ غونډونه (رکنونه) جوړوي او يوه څپه يې پای ته سرباري راځي، دا چې د دغو غونډونو پر کومه کومه څپه خچ راځي، د اړوندې مسرې په نورو غونډونو قیاسېږي. په درو گونو (وگړني، ليکنې يا ديواني او اوسني آزاد) شعري ډولونو کې داسې بېلگه تر اوسه ليدل شوې نه ده چې لومړۍ څلور څپې يې ناخجنې وي، يا په بله وينا، يو غونډ يې نه وي جوړ کړی او پر پېنځمه خجنه څپه يې پيل موندلی وي. مانا دا چې خچ هېڅکله له څلورمې څپې تېری نه کوي او که نه، هغه شعر به هر ورو بې تول و تاله (بې وزنه) وي. د همدغه آر (اصل) له مخې ځينې اوږده (پور-) وييونه په پښتو شعر کې هېڅ راتلای نه شي، لکه (اهورامزدا) يا (نيکاراگوا) چې د پښتو خجپوهنې (اکستولوجي) له مخې يې منطقي يا عادي خچ پر وروستۍ څپه راځي، حال دا چې دغه څپه پېنځمه ده او تر څلور څپيز غونډ (رکنه) وتلې ده. له (لارغه يي شعر) پرته، پر بله هره (پېنځمه، شپږمه...) څپه يې خچ راوړل له پښتو وينگ سره اړخ نه لگوي.

مسره (مصرع Verse)

د دود له مخې د (وگړني او بيا ادبي يا ليکنې) قافيه وال شعر کوشنيترين يوون (واحد) مسره (مصرع) بلل شوي، خو په دې جاج نه چې مسره يو خپلواک شعري يوون دی، بلکې له يوې بلې همکچې او همتولې (هموزنې) مسرې سره يوځای يو خپلواک يوون رغوي چې په عربي نومونه يې بيت (کور) بولي. بيت کېدای شي، يو بشپړ شعر «فرد» وي، خو زياتره د يوه شعري ځېل (دوييزې، څلوريزې، چاربيتې، غزل، قصيدې

... رغنده ټوک گرځي. د ننگرهار ځینې ولسي شاعران بیت ته «کړی» وايي او مسرې ته نیمه کړی، هسې په ټولیز ډول د بېلابېلو سیمو ولسي شاعران لږ و ډېر خپلې زړې دودیزې او یا له پارسي راخپلې کړې نومونې کاروي.

په اروپایي ژبو کې د مسرې او بیت توپیر نشته او کوشنیتیرین ټولیز یا موزون (رېتمیک) یون یې هماغه لیکه ده چې په انگرېزي ورته verse line یا په لنډ ډول verse وايي او زموږ یو بیت ته د «جوړه لیکو» په جاج (couplet). verse چې لاتیني سرچینه یې versus ده، په زیاترو اروپایي ژبو کې له آره د شعر په مانا دی او د لنډیز په توګه یې هماغې یوې لیکې ته هم وايي چې پر وړاندې یې prose (نثر) ټیکاو لري. الماني د شعر لپاره د Vers، poesie، تر څنګ خپل (Gedicht) هم کاروي، خو د نورو غونډې یوه لیکه Vers او یا هم Vers zeile بولي او زموږ مسره نیمه لیکه (Halbvers)، خو زموږ د بیت لپاره یو ښه انډول (جوړه مسرې) هم لري، که څه هم تر څنګ یې په ژباړه کې له Vers سره په لینډیو کې (له دوو نیمبیتو څخه جوړه = aus ywei Halbversen) هم کاروي، دا ځکه چې په ټولیز ډول له پاسني وینا سره سم په لویدیځ کې هماغه یوه لیکه کوشنیتیرین شعري یون ګڼل کېږي.

د «شعر» ویی له هغو وییونو څخه ګڼل کېږي چې په عربي او آریاني دواړو کې یې د آرې او ریښې څرک لګول شوی او آروهان یا ریشه شناسان (اېټیمولوګېستان) هم پردې اند دي چې دا یوه نابري (تصادف) دی، دوی نورې بېلګې یې تر هرڅه له مخه د او بستا په لاسوند «مانا» او «دین» دي او ښایي، نورې هم و موندل شي. په هره توګه دا څه نا شونې نه ده چې شعر دې له پښتوله وینګ (شپېر) سره سم آریاني پاتوړې (میراث) اوسي!

د مسرې کچه

د کچې له مخې د لیکنې او دېواني پښتو شعر لنډترینه مسره او وڅپیزه او اوږده ترینه یې شپاړس څپیزه ده. هرګوره، نن سبا په نوي غزل کې تر دوه څپیزو او په اوسني ازاد شعر کې هره ټوټه د آر (اصل) له مخې تر یوه غونډ (څلورو څپو) پورې کوشنۍ کېدای شي او په ځانګړیو آکرو (حالتو) کې تر درې څپیزې، دوه څپیزې او یو څپیزې هم را لنډېدای شي؛ اوږدوالی یې هم تر ۲۸ څپیزې ازمایل شوی دی. نور پورته کېدون یې ځکه نشته چې پخپله شاعر او بل هر لوستونکی (یا سندرغاړی) یې نور په یوه سا او بې لارغې (وقفې) د لوستلو او ویلو توان نه لري او د چا خبره سا یې پکې سوځي. په ازاد (ناپښېلېز) شعر کې یې هرګوره، تر ۵۲ څپیزې هم بېلګه موندلای شو. د کلاسیک پارسي غزل په سیالۍ یو نیم پښتانه ناظم، لکه نصراله حافظ او شاعر لکه صدیق پسرلي تر دودیز (۱۲ څپیز) بریده وړ اړولې او تر شلڅپیزې او یا هم پورته بېلګې ازمایلې دي. په ازاد کالب کې له لیکوال پرته د اسماعیل یون هم د اودو مسرو هڅه کړې او د اټکل له مخې یې تر شلڅپیزو او یا هم دېرشڅپیزو غځولې دي، خو سم له لاسه د حافظ او پسرلي غونډې د دغه ځوان او هڅاند شاعر کومه بېلګه هم لاسته راغلله.

په غزل کې پېنځخپيزې، لکه:
 کړم ځان به درځار که راشي يو وار
 راتلوته دې ډېر يم سترگې پر لار...؛
 څلورخپيزې، لکه:
 زما مينه د زړه وينه
 زما بڼکلي گلورينه...؛
 درې خپيزه، لکه:
 زه يم ستا ته زما
 يم بېتا نيمه خوا...؛
 دوه خپيزه، لکه:
 زه ځم يارکسم
 ويې وينم... (د مرجانونو څانگې ۴-۷ مخ).

يادښت: هرگوره، په سندرېز تڼت (کمپوز) کې سره څو څو مسرې يوځای کېږي او بولل کېږي، لکه څنگه چې يوه سندرغاړې (ايشان مومند) د ټولگې له چاپ سره دغه زمينست د شاعر په مخ کې تر سره کړې دی. د نوي غزل په لړ کې دالاندې بېلگې وړاندې کېږي:

اتلس خپيز غزل:

که سپېدې په خپل رنوب د تورې شپې تياره گردونه پرېوي
 گلگونگري په رڼو څاڅکو د شبنم ، سپېره مخونه پرېوي
 څنگه نه کړي د سپېد اړو ژبې ماته د څنگلونو چوپټيا
 چې هېنمه د نېرازی ټولې بېدي اوې سمې غرونه پرېوي...

نولس خپيز غزل:

پسرلي ول دي گلغونچې، بيا د گلخانگو په کوڅو کې نغښتې
 بيا يې لمبې د چاله وینو ، ټوکېدلو چمبېلو کې نغښتې
 د زمولې ځمکې په رگو کې ، زرغونتيا له سره سا اخلي بيا
 بيا تاند لباني تلوسې ، د چمنو په شينلو کې نغښتې...

شلخپيز:

پریږده، تور تياره برخلیک مې، وټوکي لکه سپېدار
 سپينې سپېدې بيا

د سبا خراغ مې وڅښې، وروستی څاڅکی د ننځړو

د توري شپې بیا

ونغاړې چې تر گلکڅه، د ژغورتیاد

واټنونو تنابونه

نه کړې ښکېل د ژوند بېرې مې، د نېپتون نوح

توپاني مستې څپې بیا...

خلبرو یشت څپیز غزل:

تاند ښېرازه پسرلي دې، وانوم چې د ورمینو،

خورو څڼو له گلیونه

گوندي بیامې شي په برخه، د کرلو پرندو وینو،

د گلمینو گلبیونه

د گلپانې په شان زړه دې، چې زغملای کله نه شي،

توپانونه د وختونو

پام ونه کړې غځونې، پر ورېښمین بستر د ناز دې،

خوبولي تېر یادونه...

(ساندې او سندې، ۲۵-۴۷مخ)

په ازاد شعر کې بیا چې مسرې هرو مرو برابري نه وي، نو په یوه یوازې بېلگه کې یې د مسرو بېلابېلې

کچې موندلای شو، خو دلته یې پر څو لاسته راغلو بسنه کوو. مینه وال کولای شي، د اړوندو اخځونو له

منځې یې نورې بېلگې هم پیدا کاندې.

۱۹ څپیزې، لکه:

او شي د لمر زرينې وړانگې

د بهاندو شنو رودونو

چراو...؟

۲۰ څپیزې، لکه:

له ورمو ستا د پښو خاورو

راز رغون زما د ژوند ټول پسرلي شول...؟

۲۳-۲۴ څپیزې، لکه:

چې هر بناخ او هره خانگه دې بيا هله ناو کيو د چمن ته، چاندي پسول شي،
پاڼه پاڼه دې د لمر مزدک له پاسه هريوه د زمردو جراو خول شي؛

۲۶ خپيزې، لکه:

ډېر مهال شو

چې د باغ د جلوهلي تېرې ذهن په کوڅو کې

مينه وړې ترانې د باران

نه انگازه کېږي...

(پوهه او گروهه، ۱۵ مخ)؛

۲۷ خپيزې، لکه:

لکه ونغري له مخې نهنگان د غرڅپو د توپانونو،

له سپرلو ډکه بېړۍ...

(د سبرونو نڅا، ۱۹ مخ)؛

۲۸ خپيزې، لکه:

څه شپېنۍ تورې شېبې مې رامروړي مړۍ د ژوبلي پهرژلې لولنگرې پاکې مينې...؛

۲۹ خپيزې، لکه:

... او ونغاړي تر پايه امېدونه

د اور وينو د برخليک هغه ناپايه

خونړې دوتر...

(زما نړۍ، ۷۴ مخ)؛

۳۱ خپيزې، لکه:

پر تمبزو مې خوږبويي د خپل تالا والا گلبن،

د ناسپرلو گلغوټيو د موسکاوو لگي...

(نوي پېړۍ او نوي زړۍ، ۱۰۰ مخ)؛

۳۲ خپيزې، لکه:

څه ساړه ساړه بادونه د ناپايو واټنونو رالگېږي، پر ساړه سمخ بورجل د زخمي زړه مې،

څه زاړه زاړه يادونه مې د ستري ستومان ذهن په کوڅو کې، لږر کېږي، تېرېږي او نگوښېږي...

(هماغه ۱۳ مخ)؛

۳۲ څپيزې، لکه:

نه پوهېږم چې ترڅ به ستا د خانگو زمول خانگونه له ډېر نياز و، نهيليه د هسک خداى ته هسې پورته په دعا وي،
گوندي هغه به هم ورځ وي چې باران دې د باورد وورو پرېوي، ستا د دنگې هسکې ونې د خزان سپېره گردونه؛

۳۹ څپيزې، لکه:

څه ناشانسان بورنورې اندېښنې مې بيا په غوږ کې د تبجنو جلوهلو تکلوراپوکوي د ځوانيمرگو سرخوړلو سېرونو سرې وېرنې...
(هماغه ۱۳ مخ)؛

۴۰ څپيزې، لکه:

د مهال د پسرلي په زېريگرو شنو شېبو کې توتکې د، پاکې مينې خپروي د هسک پر لوري د الوت د برم خانگونه...
يا: زه پوهېږم چې دا ستا پر لولپه سوي گوگل او دنگه ونه، څه تېرېږي د اېرېژ د هسې شان سېرو سيليو په بهير کې...
(هماغه ۱۱ مخ)؛

۴۴ څپيزې، لکه:

شنه خوبونه د سپېرې وچې بېديا د نهيليو ناسپرلي، بورنېدلي له پرتم د تکو تورو شنو وريځو د پانېژو پسرليو،
نه چې بيا د کوم يو ستوري پر مرگ بولي پرېښتې د ځاځ پرغز د، لمرمزدک په کنگرو کې د کنگلو زمهرېرو عذابونو ايتونه...
(هماغه ۱۳ مخ)؛

۴۶ څپيزې، لکه:

وسپړل زما د ژوبل زخمي زړه په نارنجباغ کې د زلميو،
هوسو د پرهرونو سوو څړيکو ستا د پېغلو تلوسو د سرکو شونډو گلکڅونه...؛

۴۸ څپيزې، لکه:

په رگو د وچکالی د خزانزمو لو گلینو کې پیلامه د، نوي ژوند د ټوکېدلو لکه وینه د باران د نسپرازی د
پسرلي په چلېدو ده...؛

۵۱ څپیزې، لکه:

اخ، چې څومره سپرنی، بڼکلي رنگینې شان شېبې زما او ستاد، خزانزمو لې گډې مینې له وریو په هسې
لېرېدې بې اغېزې
د نېستی د نشت اباد د دښت پر لوري...؛

۵۲ څپیزې، لکه:

نیمه خوا بلبلان ویني په هېنداره د رنوب کې د شپېنیو،
ترمو او بڼکو د باورد سباوون د رنگینو د زلمیو تکلونو
مرجاني سره بهیرونه...
نوي پېرې او نوي زری، ۱۰۰، ۴۴، ۱۳، ۱۱مخ؛ د سپرونو نڅا، ۱۲-۳۷مخ؛ زما نړۍ، ۷۵، ۷۴، ۱.

د اوردو مسرو د لړۍ په پای کې دوي دوه مسره بیزي او درې مسره بیزي ویرنې وړاندې کېږي.
۱) د پاچا خان یو بیته یا دوه مسره بیزه ویرنه چې رومبۍ ۱۹ څپیزه او دویمه یې ۲۳ څپیزه ده:
هغه لوی زړه نور په پنجره کې

د گوگل د تاریخ ودرېده

چې یوه بشپړه پېرې

په پار د پاک او د سپېڅلي سترارمان درزېده!

راند و واند، ۱مخ؛

۲) د بي بي سي خبريال، ميرويس جليل درې مسره بیزه ویرنه چې رومبۍ ۲۳، دویمه ۱۲ او دریمه یې
۲۲ څپیزه راغلې ده:

هغوی په ټوله تورزې

زما د بڼ د وروستي چوني

مړۍ و مروړله،

او په خپل ټول وحشت یې،

وروستۍ نغمه د ژوندانه

ورځني و تروړله!

(زما نړۍ، ۷۵مخ).

ماته یا لارغه یې مسره

ماته يا لارغه يي (وقفه يي) مسره، يا د منلي (← ۱ - خپرکي) په نومونه «نيم مسري»، هغه ده چې په منخ کې يې يوه لارغه (وقفه) راځي. کوم شعر چې له همداسې مسرو څخه رغېدلی وي، هم مات يا لارغه شعر بلل کېږي. داسې چې لومړۍ ټوټه پر څلورمه څپه خجنه راځي او پېنځمه يې ناخجنه، بيا لږه سا اخېستل کېږي او دويمه يې هم همداسې پر څلورمه خجنه راځي او پای ته يې يوه ناخجنه پاتې کېږي. که لارغه په منخ کې رانه شي او ټوله مسره په يوه سا وويل شي، د لومړۍ ټوټې ناخجنه څپه له ورپسې درو څپو سره ملتيا کوي او خج پر پېنځمه راځي. په دې توگه څپيز- خجيز سېستم ښکېږي او تول و تال له منځه ځي، په دې لړ کې د ادبي شعر زياتره لس څپيزې څلوريزې راځي چې له «**لا حول و لا قوت الا بالله**» سره يې تول برابرېږي، لکه د خوشال هغه:

وخت د پيريه - راغی خوشاله
لا دې پر زړه دي - دا څو خياله
خيال د ننگونو - خيال د جنگونو
خيال د دلبرو - له خط و خاله؛

د کاظم شيدا، لکه:
غلط بڅايه - پر خپل وړانه يې
هوا دې آس دی - ته پر يانه يې
ژر به دې ځای شي - دا تورې خاورې
غافله څاڅکي - د بارانه يې... (۹۳۵ مخ)؛

د حميد مومند، لکه:
کله به راشي - پر هند براته
کله به کښېني - ماته مخ ماته
څو ته رادرومي - پکې ډيوې ږدې
غم به کا خونه - د «حميد» ميراته (حميد ۱۱۴)
[دلته «حميد» يو څپيزول هېښنده بريښي، ښايي له آره «ما» اوسي!] ... ؛
د قلندر اږيدی درستو څلوريزو هم د حميد په لاروی ورتنه بڼه راخپله کړې ده، لکه:
زه دې د وصل - په تمه گرځم
هجران دې وسوم - له غمه پرځم...؛
د کامگار (۱۸۳)، لکه:
زما دلبره - د تال له درده
سترگي مې سرې دي - گونه مې زرده...؛

دا وروسته څلوريزه که څه هم يوولس څپيزه ده، خو بياهم لکه د لس څپيزو په څېر لارغه يې ده چې د هرې
 مسرې لومړۍ ټوټه يې پېنځخپيزه او دويمه يې شپږ څپيزه راځي:
 د خداى لپاره- د دوست په روۍ دې وه
 د وفادارو- بنکلو په خوى دې وه
 \\\\\\
 د رنځورانو په هاى هوى دې وه

کاظم شيدانه يوازې زياتره څلوريزې (رباعيات) له ورته ماتو مسرو سره پييلې، بلکې يو لړ غزلې يې هم په
 ورته څپيز- خجيز ويلې دي:
 - لويې که مومي، زنهار لويې کره
 چې مکافات شته، جز نيکويې کره
 وابنه په خوله کې، د کهکشان نيسي
 حال د اسمان وينې، فتنه جويايې کره... (هماغه ۸۵۵)؛

د (اوسني) شعريو ورته ځېل:
 د زرو پر ملک يې، وار چلاوه چې،
 هغه واکمن چا، له تخت راکنېست...
 چې يې غمي ول، د هسک برم ستوري،
 چا يې له سره، آخول راپرېست؟ (اند و واند ۳۱۵).

يوه دولس څپيزه مسره چې روميۍ نيمکۍ يې پېنځخپيزه او دويمه هغه يې اووه څپيزه راغلې ده:
 نه پېنځوس سل او، دوه سوه کاله پرمخ،
 نه څوارلس سوه، شپږ زره کاله پر شا...
 تباه برباد کرو، هسې افراط و تفريط،
 ځئ چې راخپل مو، کرو دا خپل نن و سبا! (رزم و بزم ۱۴۰)

همدا راز يوه داسې ديارلس څپيزه بېلگه چې د يوه سندرغاړي (احمد مريد) له مخکې چمتو کړي کمپوز
 سره سم يې لومړۍ مسرې له آره اوو څپيزې او دويمې يې شپږ څپيزې راغلې، خو د نابيرۍ (تصادف) له
 مخکې يې د پای بيت لومړۍ مسره له يو برابر دوه اوو څپيزو ټوټو څخه رغېدلې او يوازې وروستۍ هغه يې
 لس څپيزه ده چې پر دوه پېنځخپيزو ټوټو و بشل شوې ده:
 چې په انگار د شونډو، دې کرېم کباب کباب
 نوراته مه ستوه، اوس يې شراب شراب

بانه دې غشي غشي، وروځې لېندې لېندې.
سترگې نرگس نرگس، مخ دې گلاب گلاب...
بيا به هم لاس وانخلي، ستا له زړې مينې زيار،
که وي ثواب ثواب، که وي عذاب عذاب!

همدارنگه ځينې ولسي شعرونه، په تېره غزل هم درواخله، لکه د پاينده محمد کره وال د اېبلگه:
////////// اشنا نه راځي

دا لاندې پېيلې متل د يادشويو څلوريزو غونډې له ورته څپيز- خجيز تول و تال سره ورته ځانگړتيا لري:
دا عقل ستاوو، که دې پور کړی دی؟
پرون سر سپين وو، نن دې تور کړی دی!

ښايي، په پارسي او عربي هغه کې د دې راز شعر څرک هم ولگي، ځکه په پښتو کې يې نومېرونکی او نوموونکی، تر مکزي هم له مخه، استاد رشاد دی، او هغه، لکه په لومړيو شننو کې يې چې يادونې راغبرگې شوې، تر ډېره د همدغو ژبو له گوټپېره پښتو شعري سېستم، او په دې لړ کې بېلابېل رغښتي ځېلونه (ژانرونه) ورڅېړلي دي.

څپيز کمي زياتی

لکه په تېره دولس څپيزه ماته شعري بېلگه او همداراز (د بدلېچ د لومړی چاپ ۵۸-۵۹مخ) د غني خان او خوشال په اړوندو بېلگو کې يې يادونه شوې، په پښتو څپيز- خجيز سېستم کې خج تر څپې لومړی او زيات بنسټيز ټاکنده نقش لوبوي او په دې توگه په يوه شعري ځېل کې د يوې څپې کمي زياتی کوم ناسکيندی توليز تاوان نه پېښوي. په دې لړ کې هغه شعري ځېل راځي چې له خجپای سربيت (مطلع) سره راپيل شوی وي، په توليز ډول يې ناپښېليزي يا بېقافيه (غير مُصرَع) مسرې تر ((مُصرَع)) هغو يوه يوه څپه زياته راځي، لکه په دې لاندې بېلگو کې:
بيا له کومه راپيداشو دا بهار
چې پر هر لوري يې ملک کړ يو گلزار...
درست پښتون له کندهاره تر اټکه
سره يو د ننگ په کار پټ و اشکار... (خوشال، پ)؛

گوره هسې کردگار دی رب زما
چې صاحب د کل اختيار دی رب زما
څه مانی چې د دنيا او د عقبا دي
د همه وارو معماردی رب زما... (رحمان)؛

هر زمان پر هر ساعت خيال د مين

په سینه کې مې څرخېږي لکه ستن
له نیستی سره موندلې سرلویې ده
خوډي پرېباسي نېستر له بیخ و بن... (کامگار ۷۴)؛

- پر دې خاوره مال و سر بایلی ما
- درد و غم د زمانې زغملي ما
پرځای کړې یې ما ننگ و نام ناموس دي
ترې غاوره غلیمان شړلي ما... (سوزونه او سازونه ۴۸-۴۹)؛

- لویډ یخیانې نن سبا درومي پر شا
لېږدوي د لاس کڅوړې چې پر شا
له کور اور و چوچ و پوچ نوري بېزارې
داچې خوښې دي له کوره پر سارا راند و واند ۲۰۸)؛

- که یو وخت مې پر دنیا پرې شوه څیره
او مرگ واپسته زما د ژوند شیره
ویر ژړا به پر ما نه کوي له دوده
نه خیرات یوه پیسه او کسیره... (د مرجانونو خانگې ۲۷)؛
غولوي به مې په نن سبا ترڅو
ماته غوره یوه «نه» ده له سل «هو»
داچې سنا ژمنې زما تر ژوند اوږدې شوې
ورم به خاورو ته اسره سنا د ککو... (گلکڅونه ۹۳-۹۴).

۴- څپرکی

پښېله (قافیه)، پښېلیز آرونه او ویاړونه

لومړۍ برخه

پښېله یا قافیه (Rhyme) او پښېلیز آرونه

لکه په لومړۍ برخه کې چې یادونه وشوه، قافیه له آرې شعري مقولې (مخپله موزون کلام) سره نه، بلکې له راوړوسته غځېدلې هغې «مخپله موزون او مقفی» سره په تړاو تر څپرکې لاندې نیول کېږي. «پښېله» د استاد رښتین له خورا ښو نیولو جهزمو نو څخه ده او دودول یې بېخایه نه دي. پخوانی انگرېزي انډول یې ریم rime وو چې د زرې فرانسې له rime څخه یې سرچینه اخیستې وه، خو راوړوسته یې د ریتم rhythm (وزن) تر اغېز لاندې لیکدود rhyme ته راوښتی دی. الماني انډول ریم Reim هم له «منځنۍ کره الماني» ښې rim او بیا له هماغې زرې فرانسې rime آره اخیستې ده.

د عربي نومونې له مخې قافیه جولیزه (لفظي) همغږې او مانیزه ناهمغږې ده، له دې څرگنداوي سره: که لفظي یووالی د همجولیزو (متشابهو) ویونو (لکه گټه د سنگ او گټه د فایدې په مانا) په ښه وي، نو د مانیز توپیر له مخې سره بیا هم همقافیه کېدای شي، که نه، لفظي توپیر یې سره اړین دی. په اروپایي شعر کې چې همجولیز ویونه دې سره همپښېلې (همقافیه) شوي وي، چېرې مخې ته راغلي نه دي. په دې ډول پښېله داسې راپېژني:

د الماني سیند کښونکي (Wahrig) په وینا: له بېلا بېلو سرغږونو سره د یوې یا ډېرو څپو هماهنگۍ ته قافیه وایي، په دې آرې چې سرغږونه یې سره یوراز نه وي؛ د انگرېزي (Collins) لیکوال یې: په شعري لیکو (verse lines)، ویونو یا څپو کې د پای غږونو سمې سمیا قافیه یا قافیې بلل کېږي.

هغه ویونه چې وروستي غږونه یې سره همرنګ وي، د عربي په څېر په لویدیزه نومونپوهنه (ترمینالوجۍ) کې هم پښېلويي (قافيي کلمه) بلل کېږي، لکه واخلې الماني Reimwort. ترکوم ځایه چې راڅرگندېږي، اروپایي پښېلې، په بله وینا، پښېلغږونه (قافيي تورې یا ارکان) د عربي یا پارسي دې غوندې دومره ډېر او پېچلي نه دي، د ساري په ډول تر «روي» له مخه او بل یا حرکت په پام کې نه نیول کېږي، او په دې لړ کې انگرېزي command|demand د غورو قافیو له بېلګو څخه گڼل کېږي.

قافیه اندیشم و دلدار من

گویدم میندیش جز دیدار من

حرف و گفت و صوت را برهم زخم

تابې این هر سه با تو دم زخم (مولانا)

ياد (بهار) له پاس راوړل شوي بېلگې دا يوه کړې:
صنعت و سجع و قوافي هست نظم و نيست شعر
اي بسا ناظم که نظمش نيست الا حرف مفت
او يا:

د خيال انځور ستاد بېسارې ښکلا،
د قافيې په قاب کې نه ځايېږي...
ستا د موسکا د نوو نوو رنگينو سپمفوني،
نور په شپېلۍ رباب کې نه ځايېږي!
(پوهه او گروهه ۲۷)؛
او د مولانتر اغېز لاندې:
کله چې راپېښه شي
پر کور د شعر،
سترگې دې عروض و

هم بيان شي بيا...

شونډې دې له شونډو سره

شي همقافيه هله!

(زما نړۍ ۲۹).

آره او ناآره پېښله
آره قافيه هغې ته وايي چې قافيه يې له يوه يووستوي وي رغېدلې وي، لکه:
خو يې پاتې ستا له مرگ نه کړم نامر
چې په څوره د ولس کې غواړې لور
(سوزونه او سازونه ۳۵)؛

که له دوو وييو څخه جوړه وي، نو يې ناآره يا (معمولي) بولي، لکه:
که دې خاوره که هوا ده
تاته راغلمه هېواده (هماغه اثر ۳۲)؛

که ساقي د بيالې ست وکاندي ماته
هغه دم به صد ساله توبه کړم ماته

ژر به رسوا شي د مضمون دزده
جامه غمازه د جامه دزده

کله پتېږي له مبصره

متاع په بلخ کې چې د قندز ده (شیدا، دېوان ۸۴۴، ۱۹۲۵)؛

شیدا (هماغه ۳۲۱-۳۲۹) په پرله پسې درو غزلو کې د اړوند ويي د پای څپې په توگه ((ته)) او وستربل (ته) سره غاړه غړې کړي او په دې چم يې دواړه ډوله پښېلې سره اخښلې راخښلې دي، لکه: چا ته، سباته، ماته (شکسته)، زياته، حناته، خودآراته، دلرباته، رعنا ته، خاک پاته، تحت الثرى ته، دارالشفاته؛... زياته، شیداته؛ بیرته، چرته، درته.

همجوليزې پښېلې (متشابه قافيې)

دا چې له دوديز- عربي پېژند (تعريف) له مخې قافيه جوليزه (لفظي) همغږي او مانيزه ناهمغږي ده، نو په دې ډول همجوليز يا متشابه ويونه (homonyms & homographs)، په بله وينا، هغه ويونه چې غږيزې (لفظي) او هم ليکنې- بني يې سره يو رازوي او ماناوي يې نه، نوسره قافيه کېدای شي. د ساري په توگه گټه (سنگ) او گټه (فايده) سره په يوه شعر کې غاړه کول، نه يوازې پښېلې ويار (قافيي عيب) نه رامنځته کوي، چې لا شعري رنگيني هم زياتولای شي. د استاد رشاد په وينا (ولي محمد!) مخلص د درست غزل پښېلې تر پایه ((سپينې)) له گړنيو رنگا رنگيو سره راوړې دي. داسې پښېلې په لومړي ليد سره سرې ته بېخونده بياځلي (تکراري) برېښي، خو همدا چې يې پر مانيز توپير سرخلاص شي، نو بيا ځنې خوند اخلي. دا دی، دلته يې اړوندې شعري بېلگې وړاندې کوو:

اور د مينې هسې پوخ کړم

چې خامي راکې هېڅ نشته...

نور د ژواک لپاره ځواک شوم،

نور مې ډار نشته له نشته! (وینه او مینه ۸۵)؛

- کله دي واړه پښتانه پښتانه

کاشکې يومخ شي پښتانه پښتانه... (د مرجانونو څانگې ۱۰)؛

- ترڅو به پرمخ نغاړو هريو (خپله) خپله لاره

بېللي بېلابېله يو له بله خپله لاره

شو سر د تباهي پر گړنگونو باندي ځکه

چې نه مو کړه توپير له پردي (خپله) خپله لاره

که سوې د بري برم د نيلي، وخت رانکلي نه کړې

دا و نه کړه هېڅکله مو- را (خپله) خپله لاره

په ځان پسې مو ړنگ کړه ترشا پلونه په لوی لاس

کړه پرې مو هم د تېښتې- په (خپله) خپله لاره... (ساندي او سندري ۶۷)؛

- «لېمه» د ډېرگړي په توگه د (سترگې) او د يوگړي په توگه د (کسی) په مانا او له داسې نورو گړدودي مانيزو تويرونو سره په دې لاندې غزل کې داسې جوړه جوړه راغلې، هغه هم لومړۍ يې پېنېله او دويمې يې لړيا ردیف رامنخته کړې دی:
نه لوتوي چاوبل چې لېمه لېمه
تاخو زما لوت کړه په لېمه لېمه
بنخ دې چې لېمه راته لېمو کې کړل
بنکاري ټول جهان راته لېمه لېمه... (د مرجانونو خانگې ۱۸)؛

- «اېستی» د لیکوال په يوه غزل کې، يوخوا له بېلابېلو بېلېستي(اشتهاقي، شبه اشتهاقي) رغاونو او بلخوا له يوڅو گړنو(اصطلاحاتو) سره هم لږوډېرې ورته پېنېلې رغوړې دي:
د وخت توپان پر مخ اېستی يمه
د برم له تخت يې راکښې اېستی يمه
زه د مهال يو سپين نالوستی کتاب
که چا به تش هسې پرانېستی يمه
يو سپين ازاد، بې ټول و تاله شعر
نه چا پېيلی، نه امېستی يمه
سترگې پر لار ورته په نن سبا کې
ډېر يې د ژوند له ژندرو اېستی يمه
چې يې يوه هم پرځای کړې نه ده
په هسې ژمنو يې تېر اېستی يمه
شيطاني لمسو په گناه د مينې
له ارمانې فردوس را اېستی يمه
نغارم برمخ دا، خپله لار به بياهم
څه که يې اوس ترې، راجاراېستی يمه
بيا به هم پاڅم، ملا به سمه کړم زه
نول و ناورين که راپرې اېستی يمه
تل ځم پر مخ، که څه هم سم له لاسه
ناخوالو شاتگ ته اړ اېستی يمه
پوره مې نه وه، که نه څو وارې يې
ژوندی پر قبر ننه اېستی يمه
د تلزغوراندې بلهاری پرېنېستی،
د مرگ تر پولې پورې اېستی يمه! (۱۰-۵-۰۶)؛

- («سراخېستی») همجولیزه (همزمان تړنښتی) پښېله یې هم په یوه څلوریزه کې:
 تا که زما غم دی پر سر اخېستی،
 زه هم دا ستا غم یم پر سر اخېستی...
 دا ستا په مینه کې ټول نوم و نښان،
 په بیه ما د مال و سر اخېستی. (اند و واند ۲۶۸).

غبرګې پښېلې (قافیتین)

هغه شعر چې غبرګې پښېلې (قافیتین) ولري، غبرګ پښېلېز یا ذوالقافیتین (double rhyme) بلل کېږي چې په دودیزه شاعری او بیا پښتو دې کې یې بېلګې ډېرې راغلې او لاله جولیزو انځورونو (صنایع لفظي) څخه هم گڼل شوي دي. هغه دا چې شاعر د یوې پرځای دوي غبرګې قافیې په یوه غزل، قصیده یا بل شعري څېل کې سرتړپایه، یا په لومړیو څو کړیو کې راوړي. بېلګه یې لکه په لاندې غزل کې چې هممهال یې لومړي دوه بیته سر پر سر («مصرع») هم راغلي دي:

چې رامات کړها بېلوره، تورک شاهین وزر زما
 پښتنې مینې ته مات کړ، نازنین نظر زما
 یه زړګیه! ته چې وینې، دا رنگین دوتر زما
 دوتر نه دی، دی خونین دوتر زما
 ننوتې یم راغلی، پر زړه غوخ له رقیبانو
 و پیزه په تورو څڼو، دغه خوړین پرهر زما... تر پایه (گلکڅونه ۷)؛
 استاد رشاد («لومړی څپرکی») د غفور لېوال د («هوسی») په ازاد
 شعر کې هم یوه ورته بېلګه سهې کړې ده:
 د هغو دنگو شاخلمیو ژنیو مرگ وم چې شپېلې غږوي
 چې چېرته ناست وي په کړدۍ کې او سپوږمۍ نخوي

غبرګې پښېلې او غبرګ لرونه

هڅاند لیکوال اسماعیل یون چې که پخپله د ازاد شعر همیونی دی، بیا هم له قافیوال شعر سره دومره لېوالتیا لري چې د بېلابېلو ډولونو، لکه بې ردیفه قافیوالو، ردیفی قافیو والو، غبرګ قافیوالو... هغو د ښه ترا ډاگیزونې او پېژندنې لپاره یې هندسي نښې نښانې ورتاکلې دي. په دې تړاو یې د اسحاق ننگیال («څیږي تنده») نومی غزل پرمخه ورغلی چې په پښېلېزو (مصرعو) مسرو کې یې پرله پسې غبرګې غبرګې قافیې او غبرګ غبرګ ردیفونه کارولي، له غبرګو پښېلو یې هم دویمې هغه بیاترپایه («چستی»)
 راغلي دي، لکه:

ټول عمر درنه ده، سپکېدو ته یې چې پرې نږدې
 خاوره پښتنه ده، او پردو ته یې چې پرې نږدې

پرېرېده خيبري تنده، چې بيا په وينو ماته شي
گرمه معرکه ده، وچېدو ته يې چې پرې نږدې...
(سمسور او پياښه، ۱۴-۲-۱۰)

ډېر پښېلي

همداراز د عربي ذوالقافيتين ترڅنگ په پښتو کې ډېر پښېلي يا ډېر پښېليزوالي او يا ډېر قافيوالي هم دود درلودلی چې «زنځيري چاربيتې» ورسره جوړېدې او نومول کېدې. دغه کار هم، لکه (ذوالقافيتين) نن سبا کوم شعري انځور نه بلل کېږي، بلکې يوازې سندرېز خوند و راکښون زياتوي. څنگه چې اړوندې چاربيتې زياتره د لوستو «نيم ولسي» ناظمانو له خوا جوړېدې، نو د پښتو قافيو د تنگسې (!) له کبله د بېخړته عربي او پارسي پورويونو کارونې ته اړوتل. وروستۍ بېلگه يې د سيد طاهر بينا هغه وه چې پر ۱۳۵۱ ل. کال يې په کابل مجله کې خپره کړې وه او ډېر عربيزم يې ليکوال يوي سوچه پښتو «څلور کريزې» ويلو او خپرولو ته اړېستې وو:

خدا يرو که له مينې به دې وگرځم

ستا له سترگو وگرځم

يه زما د زړه سره!

واخلي پرېننه، که څه هم سا له ما

وايه نخلي هېڅکله خو تا له ما

خو نه شي پخپله ته جلا له ما

زه به مې له خپل هوډه و نه گرځم

ستا له سترگو وگرځم

يه زما د زړه سره!

... (سويس، ۱۶-۲-۱۹۷۰)

لرې (رديف)

لرې يا رديف هغه ويې يا ويغونډ، غونډله يا غونډله غونډله دی چې تر قافيې وروسته په هماغه يوه جوله او مانا په اړوند شعري ځېل کې ترپايه راغبرگېږي. لکه چې له مخه يې يادونه وشوه، په قافيوال شعري د دغې برخې زياتونه د عربو نه، بلکې د عجمو (پارسيانو) نوښت بلل شوی او موخه يې د لاسه تر تولى وتال، په بله وينا، موسيقي سمبالتيا انگېرل کېږي. رديف ته د قافيې د يوه پايتخو په سترگه کتل کېږي او په دې توگه که له پښېلي سره لرې يا رديف و نښلول شي، لرواله پښېله «مردفه قافيه» بلل کېږي.

لکه په تېر څپرکي کې چې ورته نغوته وشوه، د رديف ډېر اوږدوالی هسي يو ډول او فېشن دی او تل خوندور نه پرېوځي. په کلاسيک پېر کې يې له ستر خوشال پرته د نورو په هغو کې دومره اوږدې بېلگې نه ليدل کېږي، مگر په ننني غزل کې بېخي دود و مود، يا ډول و فېشن گرځېدلی او ځينې لا ترې د کاراسانۍ.

لپاره کار اخلي.

نه څپيز رديف، لکه خوشال:

له حاله بې خبر شه که شته شته که نشته نشته (ک. ۲۹۴ مخ).

- خادم:

خادم باد سبا يم، که وم وم، که نه وم نه وم (د مرغلرو امپل، ۲۸ مخ).

- ف. گران:

لامې د شېبو گلان پرېږده چې خړوبه شي

تسري د اوبو گلان پرېږده چې خړوبه شي (۱۳)

- فردا:

گوره اننگو، ته دې اوبنکې مې جرگه درځي

تسمه د خولگو، ته دې اوبنکې مې جرگه درځي (د گلپانو پرځي، ۴۹)

دا سوی ستي وطن پرېږدئ چې لږ وځاندي

دغه غیرتي وطن پرېږدئ چې لږ وځاندي

یوولس څپيز، لکه:

... مرمه بې له تانه ما مه پرېږده یوازې....

د تاندزلمي شاعر شهاب الدین پکتیاوال په یوه سندریز نظم کې دولس څپيز ربکاره ټینګ کړی دی:

سره گلونه راته وایي، ارمانونه راته وایي

گودرونه راته وایي، زما غرونه راته وایي...

(لیکوال، پېښور، رومی-گڼه جنوري ۲۰۰۶ ز)

په دې توگه دغه راز نه څپيز رديفونه دوه دوه بشپړ غونډونه (رکنونه) جوړوي او یوه څپه یې پای ته سرباري راځي، دا چې د دغو غونډونو پر کومه کومه څپه خج راځي، د اړوندې مسرې په نورو غونډونو قیاسېږي. په درو گونو (وگړني، لیکنی یا دیوانی او اوسنی آزاد) شعري ډولونو کې داسې بېلگه تر اوسه لیدل شوې نه ده چې لومړۍ څلور څپې یې ناخجنې وي، یا په بله وینا، یو غونډ یې نه وي جوړ کړی او پر پېنځمه خجنه څپه یې پیل موندلی وي. مانا دا چې خج هېڅکله له څلورمې څپې تېرې نه کوي او که نه، هغه شعر به هرومرو بې تول و تاله (بې وزنه) وي. د همدغه آر (اصل) له مخې ځینې اوږده (پور-) وییونه په پښتو شعر کې هډو هېڅ راتلای نه شي، لکه (اهورامزدا) یا (نیکاراگو) چې د پښتو خجپوهنې (اکستولوجی) له مخې یې منطقي یا عادي خج پر وروستی څپه راځي، حال دا چې دغه څپه پېنځمه ده او تر څلور څپيز غونډ (رکنه) وتلې ده. له (لارغه یې یامات شعر) پرته، پر بله هره (پېنځمه، شپږمه...) څپه یې خج راوړل له پښتو وینګ سره اړخ نه لگوي.

دویمه برخه

پښېلیز ویاړونه (قافیی عیبونه)

تر هغې د مخه چې قافيي ويارونه او اړوند رديفي ويارونه تر څېړنې لاندې ونيسو پكار ده قافيه او رديف وپېژنو:

پېښليز غرونه (قافيي توري) يا نمت ويي رانغاړي او يا يې وروستۍ برخه، لکه: اند- بند- جنگ- دنگ- خوړ- خوړ... داسې چې د نظم له پيله تر پايه پورې يې د بېلابېلو ټاڪليو ټوټو (مسرو) په پای کې هغه تکرار کړي وي. که د يوه بيت هره مسره قافيه او رديف ولري، بيا وايي چې دغه بيت دوه (دوره) لري او که هماغه وروستۍ مسره يې قافيه او رديف ولري بيا وايي چې دغه بيت يو (دور) لري، په بله وينا، غير مصرع دي رديف هم په (دور) کې راځي د قافيي او رديف توپير په پای کې دی چې قافيه تر پايه له هماهنگو او ازونو (حرفونو) څخه جوړه وي او مانيز يو والی نه لري، مگر رديف تر قافيي وروسته په هماغه يوه جوليژه (لفظي) او مانيزه بڼه بيا بيا راغبرگ کېږي.

که په يوه شعر کې قافيي هم جوليژي او بېمانيزي (مختلف المعانی) وي، هم کېدای شي، د بېلابېلو قافيو په توگه وگڼل شي، لکه سره (طلا) او سره (جمع سرخ)، په بله وينا، د يوه شعر قافيي کېدای شي پر هماهنگو سربېره همجوليژي (متشابه) هم وي په دې آر چې مانيز يو والی ونه لري او د رديف آر همدا دی چې له پيله تر پايه هماهنگ، همجوليژ او هم مانيز اوسي.

دا دی، دلته د يوشمېر مينه والو په پار د دوديز قافيي سيستم او اړوندو آرونو او ويارونو يو څه لاسوهلی نچور وړاندې کوو او په اتم او نهم څپرکي کې يې بيا له نوي گوټپېره څه ناڅه راغبرگوو.

د قافيي ارکان (ستنې)، او ازونه (توري)

د عربي استادانو د قافيي توري (او ازونه) اوه نه، بلکې نهه بللي دي چې هر يو ځانته نوم لري. په دې ټولو کې د منع توري ډېر ضروري دي چې بې له هغه قافيه نه جوړېږي او له نورو اتو توريو څخه څلور د مخه او څلور ورځني وروسته راځي، خو د دغو ټولو راوړنه (همېشه يا همزمان) اړينه نه ده. مطلب دا چې کله وي او کله نه وي. د دغو توريو نومونه دا دي: ردف، قيد، دخيل، تاسيس روی، وصل، مزيد، خروج، نايره. په دې ټولو کې (روی) اساسي توری او د قافيي د ملا تير دی او نور يې مرستيالان او ملگري دي (سمندر، د قافيي کتاب، د پېښور چاپ، ۸ مخ، د رښتين اخیستنې، ورمه د ۱۳۴۲ کال ۱-۲ گڼه، ۸-۹ مخونه).

روي او ترې وړاندې وروسته او ازنه (فونيمونه)

روي د قافيي زړی (هسته) جوړوي داسې چې نور اړوند ارکان يا او ازونه ترې مخکې او وروسته راځي. دا د قافيي د يو راز او ازونو (حروفو) په لړ کې همدغه او از دی چې د مخه تر دې يو همرنګ بېواک (کنسوننټ) يا ناهمرنګ بېواک له يو راز او ويل يا حرکت (زور، زېر، پېښ) راغلي وي او ورپسې نور ټول او ازونه _ حروف همرنګ وي، لکه -ن- په ځان، اسمان، جهان... يا - ب په مکتبونه، منصوبونه، غضبونه... يا - گ- په جنگ، بنگ، تنگ... کې. يا - ر- په شکره، خبره، مرغلره، خوندوره... په اور، چغهار، سهار او يا په وير، تدبير، ودير... او په لور، خپور، څلور، کور... کې.

"روی" هرومرو بېواک غږ (کنسوننټ) نه وي، بلکې خپلواک غږ (واول) هم وي، لکه (و) په ککو، دردو،

پښتو... په کړاو، پړاو، لگاؤ... يا په نړيو، پسرليو، کيږديو... کې.
 تر روى وروسته اوازونه (که وي) وصل، خروج، مزید، نادر او تر مخه اوازونه يې قيد، ردف، (او تر دا منځ حرکت (حدو)، دخيل (تر دا منځ حرکت (اشباع)، تاسيس (الف) اورس (فتح) بولي.
 که روى حرکت (زور، زېر، پېښ) ولري يا د ژبپوهنې په نومونه يې وازه خپه جوړه کړې وي، "مجرا" بلل کېږي او که ساکنه وي، تر مخه حرکت يې بايد تر پايه يو راز وي "چې دغه رو رازوالي ته "توجيه" وايي، قافيه وپارونه (عيونه) په لاندې ډول دي:

۱- اکفاء: که روى "گاني سره توپير ولري" اکفاء" بلل کېږي او دا هغه مهال نابشمل کېدونکى ويار دى چې حای يې يو نا هموتوځى (هممخرج) اواز (توري) ته ورکړل شوى وي، نو دومره ويار نه گڼل کېږي. په دې ډول "م-ن، ر-پ" يا "ن-ڼ" يا "د س او" ص" په يوه "روى" کې راوړل روا دي، لکه: په "کونه، پښتونه، غرونه" کې. (رشاد).
 د لرو توځي، په بله وينا، ناهموتوځي (روى) بېلگه، لکه د محمد نور په دې لاندې بيت کې چې (ب) او (ت) سره روى شوي دي.
 (مسته نجلۍ گرځي شتاب کې
 نېغه گرځي منگي به مات کي)
 دلته پر روي سربېره ردیف هم بدلون موندلى دى.

۲- ايطاء په يوه شعري ټوټه کې د قافيه غبرگون (تکرار) ته وايي. په غزل کې تر اووم بيت او په بوللې کې تر څوارلسم بيت مخکې قافيه تکرار ويار گڼل کېږي، په دې ډول غزل متې يو ځل د قافيه تکرار اجازه لري او بوللې څوارلس څوارلس بيته وروسته بيا دغه چانس تر لاسه کولای شي. د دويميزې (مثنوي) په يوه بيت او د بند لرونکي شعر په بند کې قافيه تکرار څرگنده ايطاء بلل کېږي. البته په څلوريزه کې هم همداسې ارزول کېږي.

۳- سسته قافيه، په پښتو شعر کې يوه سسته يا سپکه (خفي) ايطاء بلل کېږي او هغه دا چې د قافيه د ورته تصريفي پايلو په توگه وي، لکه:
 محککه شنه، لابنونه شنه، لمنې شنې شوې
 طيلسان زمردي واغوسته غرونه
 (بنکارندوى: پخ ۲۲)؛

...چې له آله له اولاده سره وسول
 خدای دې نه کا څوک دا هسې مظلومان
 چې په اور کې يو د بل لپاره سوځي
 ما ليدلي نه وو هسې مخلصان

(رحمان ۱۱۱)

چې کوتلی وی په تبغ ستا د چشمانو
سر حلقه دی د جمله وو شهیدانو
ستا وصال د سر پرېکړو دی دلبره
ژوندي نه مومي جنت بیې مردگانو
(هماغه ۱۲۴).

۴- چسته قافیه، چې تر گردانی پایلې (تصريفی خاتمی) د مخه اوازونه (توري) یو راز وي، په بله وینا،
(روی) وگرځي، دغه راز قافیه تر سستی هغې ډېره خوندوره راځي، لکه:
لبوني شول پښتانه په منصیونو
خدای دې ما ژغوري له هسې غضبونو
د کنگاش علم د چا دی، د تورزنو
لکه څوک لولي قرآن په پر مکتبونو
(خوشال: ک، ۱۷۲)؛

مه شه خوښ د پادشاهی پر تخت ختلو
همپشه بیې غم کوه د پر بوتلو...
هغه زړه عبدالقادره چې مرده وي
پر گوگل دننه نه دی د ساتلو
(قادر ختک، پخ ۲۳)؛

مه وای هسې کلی چې د چرگو کولمې خورینه
شل خېمې په کور کې د نېستی له غمه مرینه
بل فکر بیې هېر دی خو په غم د زر و پول دی
نر، نسحې بیې واره تنگې تنگې لرینه
(خوشال: ک، ۲۵۳).

۵- عدول (سرغړاوی) درې ډوله دی (۱) د اوښتی پېر (مغیره حالت) نه پرځای کول (۲) د قافیی سمون لپاره
له اړوندې قافیی کلمې څخه یو څه کمول (۳) پر کلمه یو څه ور زیاتول (۴) یا بیې کره لیکنی بڼه اړول او یا
(۵) د صفت و موصوف او یا خبر و مبتدا نه سمون.

(۱) لکه د استاد رشاد په لاندېني شعر کې چې پاس بیې د پښېلویونو (قافیی کلمو) یادونه وشوه:
زار و زبــــونه بیده پښتونه
په سترگو روڼده په غوړو کونیه

دلته پښتونه باید د بلنپېر (ندایه حالت) له کبله (پښتانه) وای او کویه (کانه)، روند (رانده).
یا لکه د خوشال بابا د بازنامې په دې بیت کې:
لوی هنر دی د بازانو په ساتل کې
مگر دا هنر پیدا شي په کابل کې؛

او یا هم د ښکارندوی د بوللې ځینې بیتونه، لکه:
مخکه شنه، لابښونه شنه، لمنې شنې شوې
طیلسان زمردي واغوسته غرونه
سپینې واورې ویلېده کاندې بهېږي
لکه اوښې د مین پر گربو انونه
هر پل رنې ویالې بهاندې خاندې
له خوبنیه سر و هی له سینگر و نه
(پخ: ۲۲)؛

د رحمان بابا (۴۹) په یوه غزل کې هم "اغیار" په اوښتې "اغیارو" بڼه نه دی راوړل شوی:
چې مې یار ولید پر سیمه د اغیار گڼ
له غیرته مې لېمه شول پر خونبار گڼ
او یا یې په یوه بل غزل (۵۱ مخ) کې:
هومره جور لکه یار له ما سره کا
نسه دی هومره جور د اغیار
او یا هم په ورپسې مخ کې:
خو جفا قبوله نه کړې د اغیار
وبه نه وینې په سترگو مخ د یار
البتنه دلته له گڼې ژبې سره سم "اغیار" یوگړی (مفرد) کارول شوی دی.

(۲) له قافیې وېي څه کمول، لکه:
که مین زه پر گلزار یمه پر ځای یم
که د مخ یې په (نندار) یمه پر ځای یم
(خوشال: پ، ۲۰۲).

(۳) پر قافیې وېي څه ورزیاتول، لکه:
ای حضرتته ولاړم زه د عشق په لور (ه)
ورغلم حوض کوثر باندې فی الفور (ه)
(جلال الدین: قافیه، ۱۸)

(۴) د هم قافیه کولو په هڅه پر گړنۍ بڼه دکره لیکنۍ بڼې اړول، لکه: فسادي (فسادي) له (بیاتي) سره انډولول: کي:
بیا یې خوله په دا حیلله سره بیاتي کړه
د وصال رشته یې غوڅه فساتي کړه
(هماغه ۲۴)؛

د خوست یو ولسي شاعر له خپل گړدود سره سم (بریدونه) (بریدینه) کړي او له (اخرینه) (سپینه) سره یې همقافیه کړي دي چې د کره لیکنې گړدود (معیاري پښتو) پر وړاندې هم «سناد» ویاړ گڼل کېږي (د ردیف په بدلون سره) او هم عدول:
توبه مې دې وي خدایه زمانه شوه اخیڼه
تگي برگی شوه ډېره څوک خبره نه کړي سپینه
که زه ختا غوږېم وروڼو فکر وکړئ دې ته
پر درېیمه ورځ یوم واخلي بیا پردي وهي بریدینه
(هماغه ۱۹).

هر گوره پښتو کړ شوي (مفغن) پور وبي ډېرو شاعرانو همداسې کارولي دي، لکه د حمید په دغه وروسته بیت کې چې (لیلی) یې له (خولې) سره همقافیه کړې ده:
یا ناره د نیم بسمل مرغه له خولې ده
یا مجنون ته معما ښکلې لیلې ده

(۵) د مبدا او خبر (ایښی وایښونی) نه سمون هم په عدول کې راځي، لکه په لاندېني شعر کې:
پښتونه ستا د تورې وار دی
مړی دې گور کې انتظار دی

۲- اقوا، تر "روی" دمخه حرکتونه (حذو) بدلون ته وایي، لکه:
زه پــــروت بې علاجه د درو مې وکړه غور
لمبې دي پر ما بلې کړې چې تا کړ کمیس تور
دلته (ر) روی و (و) ردف بلل کېږي او دواړه (واوه) یو راز نه دي.
(جلال الدین: ۱۷).

د کامگار خټک (دیوان: ۷۴ مخ) په یوه غزل کې ساکنه روی (ن) راغلی او په دې توگه منځنی حرکت (زورکی) یې لږو ډېر له زور او پېښ سره بدل شوی او اقواء ویاړ یې رامنځته کړی دی:

هر زمان په هر ساعت خيال د مين
په سينه کې مې څرخېږي لکه ستن...
له نېستنې سروې موندلې سر لويې ده
خو دی پرېباسي نېستر له بېخ و بن...
د دنيا له غمه ځکه خلاص کامگار شه
چې د زلفو غېل يې پرېوت پر گردن

د حمزه شينواري د (راځه چې يوه جوړه کړو جونگره په ځنگل کې) او د غني د (زما محل) په شعر کې
پورتنی اقواء عيب ليدل کېږي. همدارنگه د غني په دې شعر کې:
چې تېرېږي بېوفا عمر زما
د ژوندون له بناخه ځي ثمر زما
رحمان باباخو ځايه ورته کار کړی دی، لکه:
- سل ځله که و خوري ناصحان ځيگر زما...
- تېر شو په دا تمه پر در ستا عمر زما...

۷- سناد يا د ردف بدلون چې تل يو خپلواک (واول) وي، لکه په گور (قبر) او گور(گي) او يا (گلگون،
(سيگون او شبخون) سره د (رنگين) همقافيه کول، لکه د سيد رسول رسا په دغه شعر کې:
سهره گلگون د برسات
مانام ميگون د برسات
د شپې شبخون د برسات
موسم (رنگين) د برسات

يا د صنم گل (د اولمير) په اواز کې دا بيت:
نوی مبین یمه زه
نوی غمگین یمه زه

(۲) تعدي (تېری) د نفاذ بدلون ته وايي. نفاذ تر روی وروسته هر حرکت (زور، زېر، پېښ) ته ويل کېږي،
لکه په لاندې بيت کې د (ر) د حرکت بدلون:
چې راواړوې ته سترگې شرمگینې
زړه مې روغ کاندې دا تورې سرمگینې

(۷) غلو، د روی د حرکت بدلون ته وايي. هغه دا چې يو ځای ساکنه وي او بل ځای متحرکه او يا يې حرکت
سره توپير ولري، نو د غلو ويار (عيب) منځته راوړي، لکه د پورتنی بيت په (شرمگینې) کې (ر) زورکی

لري او په (سرمگینې) کې غړوندی (سکون).

(۸) د فشار (خج) بدلون (زمور په نومونه: خجونج) چې د قافیې په هماهنگه برخه کې خج بېخایه شي، لکه د (توره "سیاه"، سپوره، کمزوره...) په لړ کې توره (جنبه، ډله، راشي. خجیز انډول البته بې له هغې د پښتو شعر له بنسټیز (سپلاوتونیک) آر څخه گڼل کېږي او یوازې په قافیې کلمه نه چې د مسرې په هره برخه کې که دغه انډول ویجاړتیا ومومي، وزن ته وټ رسوي، لکه په لاندېنیو قافیو کلمو کې:

چې مدام په زنکدن یم له اشوبه
له دا هسې زندگيه توبه توبه
(هماغه ۲۳)؛

(۹) لرونج یا د ردیف بدلون که جولیز وي یا مانیز یو ستر ویاړ گڼل کېږي، ځکه ردیف باید د یوه نظم له سره تر پایه همجولیز او هممانیز وي.

د حمزه شینواري په لاندېني غزل کې "گل" له آره د "مخلوط" په مانا ردیف شوی او بیا وروسته د "رقاص" په مانا هم راغلی دی:

چې مکېز دې کړو دلبر و سره گل
نظر څه و، شو کوثر ورسره گل
زه له عقله خبر نه وم چې سرکه وه
ما په کړو د عشق شکر ورسره گل
ده بېگاه د چا په مستو سترگو څښلي
واعظ څه و، شو ممبر ورسره ((گل))
(غزوني ۴۱)؛

د ملنگ جان په دې لاندې شعر کې ردیف (دی) یو ځل مفرد او بیا (دي) جمع راغلی دی:

پښتونه ستا د توري وار دی
مړي دې گور کې انتظار دي
یا د دولت لوانې په لاندې شعر کې چې د بنحینه مرستیالکې (ده) پرځای بې نرینه (دی) کارولی دی:

بڼه صفت د پاک سبحان دی - چې حضور په هر مکان دی
لمونځ، زکات، کلمه، حج شو- بل روزه د رمضان دی (ده) (جلال الدین: ۲۱).

۵ - څپرکی

د شعر پېنځگوني رغنډه ټو کونه:

ژبه- تول- واند- اند- ولوله

(ژبه- وزن- خیال- فکر- احساس یا عاطفه)

که پر نړیوال کچ لا تر اوسه د ادب او بیا په ځانگړي ډول د شعر د هنري ارمان او ټولنیز ارمان، په بله وینا پر ژب ښکلا ییز- ژب اندیز، دیالکتیکي تړاو ټینگار کېږي، نو پښتو شعر هم کومه بېدودوي (استثناء)، کېدای نه شي او د دې لیدتوگي پخلی کوي:

شعر په کره کېنکلي او اهنکینه ژبه د اند و واندیا خیال او فکر ولولیز یا عاطفي تړاو ته وايي، په بله وینا: شعر د احساس، واقعیت او تخیل ښکلي او زړه راکښونې غوټه ده چې آهنگ (وزن) لري او لوستونکی او اورېدونکی ترې خوند اخلي. شعر د هنر خورا لوړ ځېل (نوع) دی، تر بل هر ډول هنري ډگر لږ و ډېر پخپله زېږندویه برخه کې د هغو توکیو له پلوه چې د څرگندونې وسیله یې گرځي، لنډ تنگ او محدود دی... شعر په داسې وییونو څرگندنه مومي چې هم غږ دی او هم منظره او هم ځانگړی افاده شوی سوچ (تصور). همدا خبره ده چې شعر د نورو هنرونو توکي پخپل ځان کې رانغښتي دي... (دوست ۲۷۵- ۲۷۲ مخونه، د بېلینسکي پراخه).

په دې توگه دغه وروسته پېنځگوني رغنډه ټو کونه (متشکله اجزا) ژبه، آهنگ یا تول (وزن)، واند (خیال)، ولوله یا احساس او اند (اندېشه) د شعر د هستۍ جاج بشپړوي او د چا خبره د شعر مانۍ پر دغو پېنځو بنسټونو ولاړه ده: ژبه، اهنک، واند، ولوله او اند.

۱- ژبه، پیدا یښت، پېژندنه او کارونه

ژبه د انسانانو تر منځ د پوهاوي د ټولنیزې اړتیا له مخې د دوی د گډ ډله ییز کار او گډ ژوند په بهیر کې راهستېدلې ده، له ځان خبرې (خود آگاهی یا شعور) سره هممهالې او همآرې (هممنشاء) ده. دا مانا چې انساني ځانخبري د ژبې غوندې د هماغې یو شاني اړتیا زېږنده ده او لا په رښتیني توگه شعور لومړی ځلې ځان د ژبې په جامه کې راڅرگندوي او رښتیا یښه (تحقق) مومي. (کاسپر- وو کل ۱۳۲).

هماغسې چې انساني ټولني له خورا ساده گۍ څخه منځ پر پېچلتیا او بشپړتیا یون کړی دی، دغسې ورسره ژبې هم همدغه بهیر تر شا پرېښی دی. لومړۍ بڼې یې هسې د لاسو، سر، گوتو، سترگو، وروځو، پزې، شونډو، غاښو، ژبې، اوږو او نورو غړیو خوځونې او نغوټنې (اشارې) وې، بیا یې جړو پړو غږونو،

چغو پغو او شور ماشور ته تروني غريزو غونډال (نظام، سېستم) ته لورتيا موندلې او له دې سره د پوهاوي (کمونیکېشن) يوه غور ترينه او اساترينه وسيله گرځېدلې ده.

دا چې د ژبې د پيدايښت لومړني څرکونه او بيابې د يوه غونډال (سېستم) په توگه راڅرگندېدنه او بشپړېدنه څومره مهال پرشايي، د پېنځو لکو او يو ميلیون کلونو تر منځ کلونو اټکلېږي. خو د دغه گردهمال په اوږدو کې يې د انسان په ټولنيز ژوند کې هاغومره کارنده چار و اغېز نه وو درلودلې، لکه څومره يې چې په تېرو لسو زریو کې.

وگرپوهان پر دې گروهه دي چې په دغه لس زر کلن مهالپېر کې د انسان ژونيزه يا بيالوجيکي او بيامغزي او عصبي پرمختيا يا بشپړتيا ډېره پخه او ان د چا خبره له نشته برابره وه. مگر پر ځای يې ټولنوټيزه (اجتماعي-اقتصادي) بشپړتيا پرله پسې گړندۍ شوې او نن سبا خو يې کورټ برېښنا وزمه يون پرمخ اخېستې دی. د انساني پژي درغښت هغه ژونې (حياتي) بدلونونه چې د پايښت په گټه يې پرېوځي، د جنونو او د زېر لړۍ د پايښت (بقای نسل) د مېکانيزم له لارې ورپسې راتلونکو پښتونو يا نسلونو ته ورلېږدوي. خو ټولنيزه بشپړتيا يې د ټولنې په مټ لېږدا مومي او يوازې لېږنده وسيله چې انسان يې په واک کې لري، هغه «ژبه» ده. هغه څه چې نن ورځ ترې مور د تمدن او فرهنگ په نامه برخمن يو، له پينځ (طبېعت) سره د انسان د زریو زریو د مبارزې پايله او بېبره ده.

ټولنې دغه گرده پانگه د سيده او ناسيده، يا د چا خبره رسمي او نارسمي زده کړې له لارې تر مور رارسولې او مور يې پر خپل وار له زياتونو او کرونو سره راتلونکو ته ورلېږدوو او دا هر څه له ژبې پرته کورټ ناشوني دي. که ژبه له ټولنې واخېستل شي، د ټولنې څرخ پر تپه درېږي، انساني ټولنه يون و خوځون له لاسه ورکوي او شيند پر شيند کېږي. بشري تمدن او فرهنگ له منځه ځي او وگړي يې د زرگونو زرگونو کلونو لرغوني ژوند و ژواک ته ورستنېږي.

تر پاسنيو څرگندونو وروسته ژبه داسې پېژندل کېږي:

ژبه د داسې تروني غريزو پيلامو (نېسو) يو غونډال (سېستم) دی چې د يوې ټولنې د وگړو ترمنځ د تړاو يا وبله پوهاوي (کمونیکېشن) لپاره کارول کېږي. پيلامه دا مانا چې له ځانه پرته د يوه بل څيز استازي وکړي، د بېلگې په توگه (سور رنگ د خطر پيلامه ده) چې له ځانه وراخوا يانې د «خطر» ښکارندويي کوي. دلته سور رنگ «ښوونديا دال»، خطر «ښوولی يا مدلول» او د ښووند او ښوولي ترمنځ تړاو «ښوونديي يا دلالت» بلل کېږي؛ دغه دلالت له آره همغه «مانا» ده چې مور يې له تروني پلوه ځنې اخلو.

ژبې پيلامې هغه غږونه دي چې انسان يې د خپلو ويندو غږيو او ساهاوا په مټ رازېږوي او د چارچاپېرې بهرنۍ نړۍ څيزونو، پېښو او د چاپېريال او همدا راز زموږ د خپلې دنننۍ «ذهني» نړۍ د پديدو (ولولو، نگېرنو، انگېرنو، جاجونو، غبرگونو، اندونو، واندونو، هيلو، ارمانونو...) د څرگندواي لپاره پر کار

اچوو.

مور خپله ژبه په وړکینه کې هغه مهال چې د مننې یا اخیستنې جوگه یو، له خپل ټولنیز چاپیریال (کور، وړکتون...) څخه زده کوو. په روږدي (عادي) ډول یو کوشنی چې شپږکلنۍ ته رسي، له ژبني پلوه یو رسېدلی «بالغ» انسان بللای شو. مانا دا چې تر دغه منگه یې د خپلې ژبې پر غږیز سېسټم لاسبری موندلی، د هغې آرې او کارندې پښووییږي (گرامري) بېلگې یې زده کړې دي او په اسانه یې کاروي. له غټېدو سره پکې د پښووییږو او غږیزو د بېلگو کارونگ ننوېږي او چاڼول کېږي او پرله پسې نوي نوي چمونه او وییونه پکې زده کوي او کاروي.

دا چې وایو، ژبه د فرهنگ ارايه یا خرڅ دی، مانایې دا ده چې د تېر په څېر زموږ گردې اندیزې او واندیزې (خیالي او فکري) پنځونې، په بله وینا، علمي او هنري هستونې د همدغه اوزار په مټ رښتیاينه موندلای شي او بس. د هنري پنځونو په لړ کې ادبي دا بیا تر بل هر راز هنره له ژبې سره، لکه نوک و اووړۍ نه بېلېدونکې تر او لري او هېڅ دا سوچ نه شي کېدای چې یوه ادبي هستونه دې له ژبې پرته شونتیا ومومي، ان که هغه هستونه د پانتونومی یا چوپ فیلم بڼه هم ولري. نو دا څه هېښنده (حیرانوونکې) نه ده چې ادب «ژبني هنر» بلل شوی دی. په داسې حال کې چې یې د ناپېیلې (نثري) برخې له گڼو ځېلونو سره، پېیلې دا له جولیز او مانیز دواړو اړخو له پلوه هېڅ د پرتلې نه ده. په (و)گړۍ او پچه کې ښایي، دا ټوله سره څه ناڅه برابره وي، خو په لیکنۍ او بیا «کره» دې کې له آره د پرتلې خبره گړ سره ناشونې برېښي. کوم شعري ځېلونه هم چې نن سبا یې وینو، په لوی سر کې دوه دي: پښېلېز (قافیه وال) او ناپښېلېز (ازاد)، او بیا پکې په ځانگړې توگه له دوو ځېلو سره کار لرو: غزل او نوی ازاد شعر؛ غزل پر کلاسیک او نوي وېشنه مومي او ازاد هم پر ټولیز (موزون)، ناتولیز (سپین) او ناپېیلې (منثور) شعر. [اړوندو څپرکو ته دې مخه وشي]

او بیا که له ژبني گوټپېره ورته وکتل شي، شعر د ژبې له یوې داسې کره، کېښکلې بڼې سره کار لري چې بل هېڅ ادبي ډول یې نه لري. د یوه کره «هنري» شعر په پنځونه او ارزونه کې کره او کېښکلې ژبه له دوه گونو اړخو، په بله وینا، د دوو تیوريکو ټولنو (مقولو) پلوه پاموړ بلل کېږي:

(۱) ژب - ښکلاييز اړخ یا ټولۍ او (۲) ژب - اندیز اړخ یا ټولۍ. زموږ کرښه د غږېدنګ او لیکنګ ژبه پر خپل وار د هغې ذهني او نه نګېرېدونکې (نامحسوسې) ژبني بڼې یو عیني او نګېرېدونکې «انځور» دی چې له وړکینې مو له اړوندو دوو ټولنو (قاعدو) سره ذهن ته سپارلې او پرله پسې مو بشپړه او کره کړې او له اړتیا سره سم یې پر کار اچوو او بیا چې شعري بڼه ورکوو، د چا خبره یو انځور پر بل انځور اړوو، نو په دې توگه شعر له آره

«د انځور انځور» دی، خو دا دویم یو امرلی، چاڼلی او نچورلی انځور دی.

د پارسي شعر ستونځ (قله) شاعر احمد شاملو (مې، ۲۵ اگست ۲۰۰۰)، شعر و ژبه سره همپېري بولي چې هم یې شار شدل (بدوي) و گړي بولي او هم دوديال (متمدن)؛ د دې خبرې دا دليل رامخته کوي:

«... شعر مود ته د ژوند حس رابښي او د هستۍ له ژورو سره مو اروا ته تړاو ورکوي. مود ټول په خپله دننه کې دپته اړتيا لرو چې له يوې پرمختللي، ژورې او خبرې (اگاه) اروا سره ژوند وکړو. د شعر جوهر از مېښت دی. شاعر د هغو از مېښتو له زېرمونه چې وار له مخه يې ليدلي کتلي، نگېرلي او انگېرلي، يو غورچاڼ راخلي، هغه سره اخبلي راخبلي او په ژبه کې نوي از مېښتونه راپنځوي...»

په دې توگه مو شعر دوه کارکړنه (فعاليتونه) مخې ته ږدي:
يو دا چې، کولای شي، د يوه لوبښي اوزار دنده پرځای کړي او از مېښتو ته مو ژورتيا راوبښي او هم پر يوه داسې رڼه بښينه او وړې چې دغه از مېښتونه پکې ننوب (فلتر) شي. «پاشائى: از زخم قلب... ص ۱۹»

ستر شاملو د يوې ټاکلې او چاڼلې ويبپانگې، يا د ده په خپله خبره «شعري يا شاعرانه ژبه» په کلکه ردوي او هغه هم د خپل بډای از مېښت په لاسوند چې ډېر له پامه لويدي او شاړ شپل وييونه يې په شعر کې رادود کړي او د تخيل په مټ يې، د چا خبره «شاعرانه» کړي دي، نو ځکه وايي:
«... هغه کسان چې وايي، شعر د يوې داسې ژبې از مېښت دی چې (د شعر ژبه) يا (شاعرانه ژبه) بلل کېږي، تېروتي دي. دوی انگېري چې گوندي شاعر د ښکلو او خوږ غږو وييونه پسې لټه کوي. (خو زما په خيال) هغه څيز چې شاعر يې په رښتيا سره په لټه کې دی، مانا لرونکي وييونه دي...، ژبه څو اړخيزوالی او زياته رنگارنگي لري او شاعر بايد په هغو ټولو کې چاڼ وکړي. هغه وييونه کېدای شي، لوی او ستر وي يا واره او کم ارزښته، خيالي يا رښتيني، زاړه يا نوي، علمي ادبي ياد لارې کوڅې او ورځدودي...»
له چاڼه يې موخه دا نه ده چې هماغه غوره يا ټولمنلي ترې را واخلي، بلکې غوره او ناغوره هر راز چې وي، را وايې خلي او په ترڅ کې ورسره هماغه ناشاعرانه هم شاعرانه کاندې! (همداراز: ۴ - څپرکۍ، ژبه يا د شعر بهرنۍ جوله؛ ۱۱- څپرکۍ سر تر پايه).

۲- تول (وتال)، وزن، بحر، مېتر **Metre** يا رېتم **Rhythm**

رېتم د ورته (مشابهو) توکونو او ډېر اړخيزو نا ورته ځېلونو (وارينتونو) يو له بله اړخ بدلون ته وايي. په ټوليز ډول (تول) يوه داسې هنري قانونمندي ده چې په ټولو هنرونو کې له لږ و ډېر بيا و ريتوب سره له بېلابېلو لارو څخه رښتياينه مومي او راڅرگندېږي. تول د ځای او مهال يوه ټولځيزه (کمپلکسي) هماهنگي ده، يا په بله وينا، د اوډون په توگه د ټاکليو مهالي يوونونو (يونتونو) دننه څو ځون او د مهالي ښو پرله پسېوالي (توالي) دی.

پخپله ژوند هماهنگ (موزون - رېتمیک) سازمان موندلی، د ساري په توگه وايي: د ورځې هماهنگي، د موسم هماهنگي، د کال هماهنگي...، يا وايو: پوهان د ژوند د رېتم په څېرته بوخت دي. رېتم د نورو هنرونو غوندې په ادب او بيا په ځانگړي ډول شعر کې يو رغنده بنسټيز او اغېزښنده توک دی چې دلته د ژبنۍ ښې په وسيله رامنځته کېږي. (کاسپر- ووکل ۱۴۳).

دوست (۲۷۲)، د روسي ادبپوهنې اصطلاحاتو قاموس په اڅخ ليکي:

”ريتم، بحر، وزن درې واړه په يوه مانا دي، په بديعي وينا کې سيستماتيک متوازن او د وينا ټاکليو او سره ورتو واحدونو ځانگړي راغبرگېدنې (تکرارېدنې) دي چې په بېلابېلو (تونیکو، سېلابيکو او سېلابوتونیکو) شعري ډولونو کې سره توپير لري...“

بنو وال (۱۱ مخ) د زهرا خانلري په اڅخ د شعر وزن داسې راپېژني:

شعر د ويونو داسې يو غونډ دی چې له يو يا څو گړنيو غړيزو يوونو (واحدونو) څخه رامنځته کېږي او دغه هر يوه (واحد) ته مقطع، هجا، سېلاب، يا څپه ويل کېږي.

نو د شعر وزن د گړهار په غړونو کې يو اوډون يا پېيون (نظم) دی او دا چې د گړهار د غړونو له ځانگړتياوو څخه کومه يوه د دغه پېيون (نظم) بنسټ گرځي، د شعر تول (وزن) بېلابېل ډولونه مومي. که د څپو مهالي اوږدوالي د وزن بنسټ جوړ کړي، دغه وزن کمي (څومره ييز) بلل کېږي که څپې د غړونو د لوړتيا او سپکتيا، يا په بله وينا، د زېر و بم له مخې سره غاړه غړۍ شي، بيا کيفي (څرنگيز) وزن رامنځته کېږي. په بل ډول کې يې تش د څپو شمېر د پېيون (نظم) د پيداينست آر (اصل) گرځي...“

د نومهالي ژبپوهنې پياوړۍ ايراني استاد دوکتور محمد رضا باطنی وزن (rhythm) تر هرڅه له مخه (دخج، اهنګ، غاړې، بيلتون... تر څنګه) د ژبې د يوه نازنځيري توکي په توګه راپېژني او د انگرېزي او پارسي هغه د پرتلي په تړاو ليکي:

(... په انگرېزي کې وزن د خج پر بنسټ ټيکاو لري يانې يو (stress-timed) وزن دی، په داسې ترڅ کې چې پارسي وزن پر څپه باندې ټيکاو لري، يانې يو (syllable-timed) وزن دی. په بله وينا، کوم مهال چې په انگرېزي کې د يوې غونډلې داداينې لپاره پر کار لوبېږي، د خجونو په شمېر پورې اړه پيدا کوي، په داسې حال کې چې په پارسي کې دغه زماني کچه دهغې د څپو په شمېر پورې اړه لري، پايله دا چې د پارسي څپو وينګ، که خجنې وي ياناخجنې، څه ناڅه يو اندازه وخت په کار لري. دغه ځانگړتيا پارسي ژبې ته داسې يوډوله (يکنواخت) وزن ورکوي چې د يوه موتور يا ماشين اواز ته ورته برېښي، هغه هم چې له يوه ټاکلي څرخ يا دور سره پرمخ ځي يا حرکت کوي. په سرچپه ډول، انگرېزي ژبه له زماني پلوه د خجنو او ناخجنو څپو ترمنځ توپير راوړي. که په يوه ← غونډيا رکن (foot) د وزن د کچ و مېچ د واحد په توګه، د ناخجنو څپو شمېر زيات وي، سره رانجتېږي چې د ادائينې مهال يې د هغه ورپسې فوټ هومره وي چې بنسټي څپې يې ترې کمې اوسي. د ساري په ډول د دغه وروسته درو انگرېزي غونډونو (عبارتونو) د ادائينې مهالپېر سره يو برابر دی، ځکه له دې سره سره چې لومړی غونډ يوه څپه لري، دويم دوې او درېيم هغه درې څپې، او د پېژند (تعريف) له مخې هر فوټ يوازې يوه خجنه څپه درلودای شي:

mán, a mán, a milkman

دغه اکر بکر انگرېزي ته داسې ناندوله وزن ورکوي چې د مخابري د مورس توريو اواز غونډې پر غوړو لگي او له دې کبله له پارسي وزن سره ستر توپير لري. له دې پلوه د دواړو ژبو په زده کړه کې ستونزې رامنځته کېږي: هغه انگرېز چې پارسي زده کوي، ناخجنې څپې هم سره راکېښکاري او رالندوي يې، پارسيوان بيا چې انگرېزي زده کوي، په سرچپه ډول، ناخجنې څپې يې غځوي او له دې سره د وينګ مهال

تراپتيا زيات اوږدوي. (باطنی: زبان و تفکر چاپ هفتم، تهران ۱۳۸۰ص ۱۸۵-۱۸۲) په دې توگه، همدغه ژبني وزن يا رېتم پارسي شعر هم تراغېز لاندې راوستی او د انگرېزي (اونورو اروپايي ژبو) او پښتو پر خلاف، رکنونه او بيا درست سکېنت او تقطیع يې د خجونو پرځای د څپو له مخې کېږي.

له دې کبله رېتم (تول، وزن)، د دوديز او کلاسيک «قافیه وال» شعر له څلور گونو بنسټيزو رغندو ټوکونو څخه د يوه ټوک په توگه د شعر شمزی او هېوانه (استخوانبندي) جوړوي او بې له دې څخه شعر، "شعر" کېدای نه شي. که يې څه هم نور درې ټوک په پوره پوره سمبال شوي هم وي.

رايم (قافیه) يې که څه هم کوم اړ (شرط) يا رغنده ټوک نه بلل کېږي، بلکې شته والی يې کله کله يو لړ رېتمیکي تشې او نيمگړتياوې ډکوي، لکه د روسيې خواته يو تورکي ټبر «ياکوتان» چې ټول زور پر قافیه اچوي او هغه هم د مسري په منځ کې کاروي او په دې ډول يې مخکې وروسته ويیونه په لوستنو او سندرو کې د هماغې قافيې تر سيوري لاندې راځي او د چا خبره نغري يې (د استاد رشاد له مرکې څخه)، که نه په ټوله مانا بشپړ سمبال رېتم (وزن، رايم) قافيې ته هډو هېڅ اړتيا نه لري، خو دا چې له يوناني انتبک (لرغوني) پېره رانيولې، په ټولو اروپايي ژبو او بيا ختيزو ژبو کې يې تر ننه پورې ورسره اوږه پر اوږه ملتيا کړې او تر اسلام را وروسته يې زموږ اوسنيو (آرياني) ژبو ته لياره موندلې او لا موږ ورسره خپل نوبت (رديف) هم ملگری کړی دی، نو يو واريز غورځول يې بيا په ځانگړي ډول زموږ ځانساتو ختيځ ذهن ته ناشوني او نامنوني پرېوځي، په لويديځ کې قافیه (رديف خو هېڅ دود نه دی درلودلی) له پېرې، دوو راهيسې، که يو مخيز زبني ورتل شوې نه دي، خو لکه پخپله کلاسيک شعر، هغه رنگ و رونق ورياتي نه دی.

په ټوليز ډول د نړۍ په ژبو کې له درو غورو وزني ډولونو سره مخامخېږو، يا په بله وينا درې غوره شعري ډولونه شته: (۱) څپيز ډول چې شعري (مسري) يې د څپو د شمېر برابری له مخې جوړېږي؛ (۲) تونیک يا خجيز ډول چې يوازې تون يا خج (د آهنگ په استازي) شعري ټول رامنځته کوي او (۳) سېلابوتونیک يا څپيز-خجيز شعري ډول دی (د زياتي څرگندتيا لپاره: (دوست ۲۸۵-۲۹۰ مخونه).

تر دغه منځ توپير دا دی، هغه ژبې چې ازاد خج لري، په بله وينا، خج يې د هر ژبني ټوک په هره برخه کې راتلای شي، سېلابوتونیک شعر ورپورې اړه لري، لکه: پښتو، روسي، انگليسي، الماني او ځينې نورې ژبې او سېلابيک يا څپيز شعر په هغو ژبو اړه لري چې خج يې جوت (ثابت) دي، لکه فرانسې چې خج يې تل په پيل کې راځي يا پولنډي چې پايمنځ (ما قبل آخر) ته يې راځي (د پروفيسور الکساندر گروينبرگ) د څرگندونې له مخې (کابل د ۱۹۸۸ د می شلمه).

د پښتو له درې گونو شعري ډولونو (گړنيو، ليکنيو او اوسنيو ازادو) څخه يوازې لومړی هغه د

سېلابوتونیک تول په کارونه کې لږ و ډېره ناندېولي لري. مگر په دغو نورو دواړو ډولونو کې یو راز دویمند (باقاعده) سیستم شته او هغه دا چې له هرو څلورو څپو څخه یوه څخنه راځي او هغه هم په دې ډول چې یا یې لومړۍ څپه څخنه وي، یا یې دویمه یا یې درېیمه او یا هم څلورمه. په دې توګه هر ګړنۍ (شفاهي)، دیواني (لیکنۍ) او (اوسنۍ) ازاد شعر له دغه راز څپیزو غونډونو (رکنونو) څخه رغېدنه مومي او له آره همدغه غونډونه د پښتو ټولیز شعر، کوشنۍ، ترینې ټوټې (مسرې) دي، خو د دود له مخې کوشنۍ ترینه دیواني مسره او څپیزه (یو غونډه او درې ناڅخنې سربارې څپې چې بل رکن نه پوره کوي) ده او ګړنۍ شعر یو غونډیزه یا څلور څپیزه کوشنۍ ترینه مسره لري او د اوسني ازاد شعر کوشنۍ ترینه هم هغه یو غونډیزه راځي او په ځینو ځانګړیو اکرو (حالتو) کې تر درې څپیزې، دوه څپیزې او ان یو څپیزې پورې وړه کېدای شي.

د خج دريځ (موقعیت) له مخې شعر څلور ډوله غونډونه یا کوشنې واحدونه لري (دلته څخه څپه په (ـ) او ناڅخنه څپه په (ـ) ښوول کېږي:

- (۱) هغه غونډه چې له څلورگونو څپو څخه یې لومړۍ هغه څخنه وي، په دې ډول: ---^ـ
- (۲) هغه غونډه چې له څلورگونو څپو څخه یې دویمه څخنه وي، په دې ډول: ---^ـ
- (۳) هغه غونډه چې له څلورگونو څپو څخه یې درېیمه هغه څخنه وي، په دې ډول: ---^ـ
- (۴) هغه غونډه چې له څلورگونو څپو څخه یې څلورمه هغه څخنه وي، په دې ډول: ---^ـ

د زیات څرګند او یو لپاره د پاسنیو څلور گونو غونډونو (رکنونو) پر بنسټ شعري بېلګې وړاندې کوو:

- پر لومړۍ څخنه څپه پیلېدونکی شعر ---:

توره چې تېرېږي خو گوزار لره کنه

زلفې چې ولول شي خو گوزار لره کنه... (خوشال)،

شوم مستانه په یو نظر زما گوهر پرېوتو

څېموکې شورشو چې خیالي علي اکبر پرېوتو (سردار علي)؛

غاړه غجۍ راشه چې ارمان دې وباسم نجلۍ.

نه دې بېژنم نجلۍ (مولوي سردار)،

مستې نجلۍ لارې شتاب کې

نېغه لارې منګی به مات کې (محمد نور)؛

- پردویمه ---:

له تانه چې جدا شم په ناکام پر ورځ و شپه

نه خوب نه مې خوراک وي نه آرام پر ورځ و شپه (هماغه)؛

غنم وو که اوربشې بوجۍ کړې خلکو تشې

مخلوق شو ناکرار علیزات کړې دا گفتار دی
بنده نن دې اختیار دی

- پر درېیمه - - - :-

که زه نه وای تا به ځان لره بلل څوک
پر پالنگ به دې دا هسې در ختل څوک... (هماغه)؛
الهي د محبت سوز و گداز را
په دا اور کې د سهې سمندر ساز را... (حمید)
او همداسې نور ډېری شاعران.

- پر څلورمه څپه - - - :-

د کلس څپیزې ماتې څلوریزې هره نیمکې مسره له سېمې پر څلورم خچ پیلېږي، لکه د خوشال، حمید،
قلندر او نورو. خوشال یې بیا تر دولس څپیزو ماتو څلوریزو او بیا غزلو او نورو شعري ځېلونو پورې د
ورته خچ گڼې پېلگې لري:
وگړې واړه، کارونه خپل کا
مردان هغه دي، چې کار دېل کا...
- بلبل هرچاته، دا خبرونه کا
وخت د بهار شو، غوتې گلونه کا...
- څوک چې ارام گتې، د نېکو نام گتې...؛
د حافظ نظام نه څپیزه دوویزه (مثنوي) هم همداسې درواخله:
- وایې ویونکي د دې کیسې
چې تل یې بنکار وو د بڼې هوسې
چې د عربو د ملک یو مرد وو
خجسته نام او په عقل فرد وو... (۵۹مخ)؛
د زینب هوتکي ویرنه هم تریایه پر څلورمه څپه پیلېږي:
- ریغ سو چې ورور تېر له دنیا سونا
کندهار واړه پر ژړا سونا...؛

د سوات صاحب د یوه مرید له پېنځیزو څخه:

- زه غازالدین ستا مدح خوان شوم
خود نو مشهور پر کل جهان شوم
چې له دنیا هر وخت روان شوم
هلته مې غواړه له رب قدیره

د سوات صاحبه كامله پيره...

ترکلاسيک يې په اوسني، په تېره ازاد شعر کې بېلگې ډېرې ليدل کېږي او لنډۍ خو يومخ پر څلورم خج پيلېږي چې يوه بېلگه يې د کتاب پر دوته انځور شوې ده. ځينې نور (و-) گړني شعرونه او بدلې، په تېره هغه سروکي چې د لنډۍ سرچپه بڼه لري، هم په همدې لړ کې راځي، لکه:

په انتظار کې د جانان ولاړه يمه

بارانه مه راځه ماښام دی

[نورې بېلگې په اړوند څپرکي کې]

د وزنونو شمېره

هماغسې چې د نورو ژبو شعرونه رېتميکي (ټوليزې) شونتياوې، يا په عربي- پارسي نومونه (ترم، اصطلاح)، وزنونه يا بحرونه يوه ټاکلې شمېره لري، دغسې پښتو دا هم له خپل څپيز- خجيز رغښت سره سم يوه ټاکلې پوله بریدرلوای شي. دا دی، مور هم د لومړي ځل لپاره د دې جوتونې هڅه کوو، چې پښتو له خپل يادشوي سېستم سره د څومره وزنونو ججوره لري او شمېره يې څو مره اټکلېدای شي، هغه هم په لنډې ډول:

څنگه چې د پښتو شعر مسره په دوديز ډول د څپيز څومره والي (هجايي کميت) له مخې له پښخه څپيزې تر شپاړس څپيزې رسې او له دې سره ۱۲ وزنه لاسته راځي، نو که داشمېره له پورتنيو څلورو خجيزو ډولونو سره په څلورو (۴) کې ضرب کړو، اته څلوېښت وزنه ترې جوړېږي. دغه شمېره بيا له ← مات يا لارغه (وقفه يي) شعر سره دوه برابره شپږنوي (۹۶) او له پايججي قافيوال شعر سره پرې بله اته څلوېښت (۴۸) شمېره ور زياتېږي، نو يوسل و څلور څلوېښت وزنونه رسې او چې د ازاد شعر مسره ييزه رنګارنگي (له يوې څپيزې تر دوپښخوس څپيزې) ورسره په پام کې و نيسو، په نورو ټکو، ۵۲ له يو سلو څلورڅلوېښتو ۱۴۴ سره جمع کړو، ټول = ۱۹۶ ټوله (وزنه) لاسته راځي.

په هره توګه ښايي، د دې غورو او بنسټيزو وزنونو په ترڅ ترڅ کې يو شمېر څېرمه هغه هم و نومېرلای شو او شمېره يې د ډېرو ژبو تر هغې تېرې وکړي!

استاد مکڼزي (۳۲۳) د غونډيز (رکني) پياوړي خج (□) ترڅنګ د نورو درو رکني څپو (ويي) کمزوری خج (□) هم کارې، لکه په دې لنډۍ کې:

پرلويو غرو د خداى نظر دى- پر سر يې واورې وروي چاپېر گلونه

Pðr lòyo yró|dð xwdā□y nazár| day = Pðr sàr ye wā´|wre òrawí|čāpèr gulú|na

په روسي شعر کې بيا دغه سېلابوتونیک سيستم چې په اتلسمه پېړۍ کې د تریديا کوفسکي په سېلابيک شعر پسې را وروسته دود شوی دی، د پښتو هومره جوت (ثابت) دودونه لري، کله پر دوو څپيزو غونډونو (ستوپو) شنه مومي چې پر دويمه يا لومړۍ څپه يې خج راځي - لومړی ډول يا مې او

دویم ډول خړې بولي او کله درې څپیز غونډونه (ستوبې) را اخلې چې هغه هم کله پر لومړۍ څپه خښېږي، کله پر دویمه او کله پر وروستۍ څپه چې دغه درې واړه وزنه هم بېلابېل (داکتیل، امپني برخې او اناپیسټ) نومونه لري، لکه په دې لاندې بېلگو کې:

//////تردې وروسته دې څلور واړه مخه کلیشه شوي مخونه عکاسي او همدلته دې واچول شي//////

(د پوهنمل عبدالحکیم حلیم په مرسته).

فرانسې شعر

د فرانسې شعر د تونیکو سیلابیک سېسټم په تړاو د نجیب منلي د لیکنې یو نچورچې تېرکال یې له کابله رابربنلیک کړی وو:

«په فرانسې ژبه کې خچ د کلمې پر وروستي سیلاب راځي، خو که کلمه په داسې یو سیلاب پای ته ورسېږي چې اوپل یې «گونگ» وي، نو بیا خچ له وروستي نه مخکې سیلاب باندې راځي. د فرانسې شعر بنسټیز توک مسره (vers = English Lin) ده چې د سیلابونو شمېر یې وزن ټاکي (شپږ سیلابي وزن، اته سیلابي وزن، لس سیلابي وزن او سپکندري (دویمي) دولس سیلابي وزن یې تر ټولو مهم وزنونه دي). د څو مسرو له یو ځای کېدو څخه بند (strophe) جوړېږي چې د بند اډانه د مسرو د وزن او قافیو له ترکیب سره تړلې ده. یو شعر له څو سره ورته، یا مخکې له مخکې تعین شوي ترکیب والا بندونو څخه جوړېږي: د بېلگې په توګه په «سونې SONNET» کې څلور بنده وي چې لومړي دوه یې څلور څلور او وروستي دوه یې درې درې هموزنه مسرې لري او د قافیو اوډون یې داسې وي:

ABBA ABBA CCD EED یا ABBA ABBA CCD ED

په کلمه کې هر واوېل یو سیلاب جوړوي، خو که د یوې کلمې په پای کې گونگ E راشي او ورپسې کلمه په کانسونټ پیل شي دا سیلاب حسابېږي او که په واوېل پیل شي نو لومړی په دویم کې مدغم کېږي. د مسرې په پای کې گونگ سیلاب هېڅکله نه حسابېږي. د دولس سیلابي سپکندري (دویمي) وزن مسرې هرو مرو (په شپږم سیلاب پسې)، یا دوه (په څلورم او اتم سیلاب پسې) وقفې لري. مخکیني یاد شوي اصل ته په پام، د وقفې سیلاب که گونگ وي، نو په ورپسې سیلاب کې په واوېل پیلېږي چې وزن خراب نه شي.»

د آریاني ژبو څپیز سېسټم

په پخوانیو آریایي (ویدی او اوستایي)، زړې پارسي او را وروسته په پهلوي، پارتي او باختري (د ډبرلیکونو په لاسوند) سیلابوتونیک یا لږ تر لږه یوازې سیلابیک او یا یوازې تونیک سېسټم له ورايه برېښي. همداسې یې لږ و ډېر په نوې پارسي کې هم درواخله (وګورئ بنوال: ۱۱-۱۲ او ۲۰-۲۲ مخونه)، دغه راز د رخت اسوریک؛ دوست ۲۹۱-۲۹۳ مخونه؛ د هیلیموت هومباخ د سره کوتل او سیمز ویلیمز د ناور او رباطک ډبرلیکونه او د ماير هوفر د زړې لاسلکبنې متني بېلگې د پاملرنې وړ دي.

پوهاند رشاد هم، لکه په لومړي څپرکي کې یې چې یادونه وشوه، په ادبیاتو پوهنځي کې د عروضو او

قافیهی او عمومی ادبی فنونو تر اورد مهالی تدریس وروسته نور دې پایلې ته رسېدلی وو چې د خلیل بن احمد عربي عروضي (مبتریک) سیستم ان پر پارسي شعر هم تر اسلام را وروسته په وچ زور تپل شوی او منل شوی دی، که نه په اسلامي پېر کې یې هم ډېرې سېلابوتونیکې بېلگې لیدل شوې او وگړني (فولکلوريکي) هغه خو یې لا څه کړې؛ اوسنی ازاد (سپېد) شعر خو یې ورځ پر ورځ خپل گړندي گامونه اخلي.

دا چې د ژبپوهانو (آریانېستانو) په الواک عربي ابېڅې (الفا) سیستم د نوي پارسي پېر پیل جوړوي، دا رانېسي چې د واوېلي نښو (توريو) نشتوالی پارسي شعر د عربي عروضو مننې ته چمتو کړی دی. واوولو ته علتیه توري ویل او کنسوننټ یې اصل شمېرل، ښايي له یوناني پېښو څخه یې سرچینه یا الهام اخیستی وي او له یوناني پېره رانیولې، تر اتلسمې او ان نولسمې پېرې پورې یې یوناني مبتریک (عروضي) سیستم پر منځنیو او اوسنیو اروپایي ژبو تپل، ښايي له همدې ذهنیته رنگ اخیستی وي چې تر هغه مهاله اوازونو (فونیمونو) ته توري ویل کېدل.

پارسي شعر له څپیز تر عروضي سېستم

پارسي شعر هم د وزن له پلوه، له آره څپیز- خجیز یا لرتلره څپیز رغښت درلودلی دی. نه یوازې تر اسلامي- عربي پېر له مخه، بلکې راووسته، له نوي پېر (اتمې پېرې) او بیا یوولسمې پېرې راووسته چې د عربي ترڅنګه یې د دویمې اسلامي ژبې په توګه سرراپورته کړای شو، له یو لړ بېدویو (استثناوو) سره د عربي متریک سېستم راخپلولو ته اړېستل شوه او ورو ورو یې وگړني شعر ته هم سرایت وکړ، او هغه هم په دې چې غږپوهې یې ورسره څه ناڅه اړخ لگولای شو. خو بیا یې هم ورسره په ټوله کې پوره اړخ نه دی لگولی. د ساري په ډول که واوېلېزم، لکه خوځندي یا حرکات (زور، زېر، پېښ) چې لنډه (ي) او اوږده (ې) ورسره هم زیاتره غاړه کوي، یومخیز په پام کې نیول شي، په بله وینا، له درو حرفي سېمبولونو (و-ا-ی) سره یوځای په تقطیع کې راوړل شي، هرو مرو یې استثناً تر قاعدې تېرې کوي او څپیز تول و تال ته بیرته ورګرځي. قربانعلي همزی (پامیر 20-3-1367) د خلیل بن احمد د عروضو تر پیدایښت له مخه د پارسي شعر مخینې ته ګوته نیسي او لیکي:

«شعر فارسی- دری نیز همین مراحل را پیموده است یعنی از همانسرود آتشکده کرکوی (فرخنده پاذاروش- خنیده گرچاسپ هوش) و از همان زمزمه کودک یعقوب (غلطان غلطان همپود تا لب گور) و بالاخره از همان ترنم آغازین حنظله باغیسی تا سپیده دم پیدایی شناسنامه عروضی خلیل بن احمد هزاران فراز و نشیب انکشافی را پیموده است ولی باز هم اېستایی نپذیرفت با بیدار شدن انقلاب (نیمایی)، بی آنکه زوال پذیرد، باز گام تازه تری به میدان رشد گذاشت...».

دلته غواړو لومړی د یوه پهلوي (هجایي) شعر بېلګه وړاندې کړو:

پهلوي (منځنی- پارسي) شعر نوې پارسي ژباړه

فرخته باد روش درخشنده باد روشنی

// _ / _ _

خنیده گرشاسب هوش مشهور باد روح گرشاسب

// _ / _ _

همی پرست ار جوش همواره پر جوش است

// _ / _ _

می نوش... می نوش می بنوش می بنوش

// _ / _ _

دوست بدا گوش دوست در آغوش باشد

// _ / _ _

بافرین نهاده گوش شکو همندانه بشنو

// _ / _ _

همیشه نیکی گوش همیشه نیکی کن

// _ / _ _

دی گذشت و دوش دیروز و دیشب گذشت

// _ / _ _

شاهانه خا ایگانه! ای شاها صاحب یگانه!

// _ / _ _

بافرین شاهای! شاه پرشکه وهی!

// _ / _ _

د پوهاند قویم له یادښتو څخه، د ژبو او ادبیاتو پوهنځي، د کرکوي اورتون له سرود څخه ۲۵-۳-۲۷ ل. یوه وگړنۍ (فولکلوریکه) بېلگه چې لومړۍ یې د څپو او فشار (تون) له مخې تقطیع کوو او بیا یې د عروضو له مخې (د پوهنوال ښووال په مرسته، د ژبو او ادبیاتو پوهنځي ۲۲-۳-۲۷):

پیراهن زرد دوز

// _ / _ _

در میله ی نوروز

// _ / _ _

پیراهن زرد دوز

مستفعلن مفعول

پیراهن زرد دوز

مستفعلن مفعول

په هره توگه کله چې پارسي سندرو ته غوږ ونیسو، د وییونو خجونه پکې پر خپل اکر نه پاتې کېږي، لکه واخلي په دغه پاسنۍ بېلگه کې، ان په کره ادبي شعرو غزل، لکه د لاهوتي په هغه کې چې احمد ظاهر یې

را اوروي، ورته څرک ننگېرل کېږي، د ساري په توگه د «زندگي» او «بندگي» پاي
 خجونه پر پيل خجونو بدلون مومي، او له دې سره «کل شئ يرجع الی اصلیه» را پر زړه کوي!
 بله بېلگه يوه دوه بيتي ده چې له متني پلوه د زياترو دوه بيتيو غوندي (هزج مسدس مخدوف) وزن لري او
 له سندريز پلوه «خپيز- خجيز»، په دې ډول يې لومړۍ د سېلابوتونیک وزن له مخې تقطیع کوو چې د
 ځينو پښتو شعرونو غوندي يې هر رکن پر لومړۍ خجنه څپه پيلېږي:

از بالا باران امد

— — / — — // — — —

يارم به دالان امد

— — / — — // — — —

یک بوسه طلب کردم

— — / — — // — — —

چشمش به گريان امد

— — / — — // — — —

عروضي رکنونه: مفاعلين، مفاعلين، فعولن

که د دو بيتي د وروستۍ رکن (فعولن) پر ځای (مفاعل) راشي، نو هزج مسدس مقصور بحر يې بولي. دلته
 توپير دا دی چې په سېلابوتونیک سکنت (تقطيع) کې لنډه څپه د لنډې څپې او اوږدې دواړو په وړاندې
 راتلای شي، مگر په عروضي تقطیع کې لنډه د لنډې او اوږده د اوږدې څپې پر وړاندې راځي. عروضي
 (مېټريک) شعر دا مانا چې مخکې له مخکې پر ټاکليو بحرونو او رکنونو (افاعيلو) باندې وويل شي او بله
 دا چې په عروضي هغه کې د ويونو خج (د کلمو فشار) منطقي وي، په بله وينا، له ژبني (فونېټيکي) دريځ
 سره سم په عادي ډول پر خپل خپل ځای راځي.

مگر د ځينو ژبو په سېلابوتونیک شعري سېستم کې دغسې منطقي او طبيعي نه راځي. بلکې د سندريز
 کمپوز له مخې په دواړو حالاتو کې خپل آر دريځ له لاسه ورکوي، لکه د پارسي په پورتنیو دوه گونو
 بېلگو کې. پښتو شعر بيا، که څه هم د عربي يا يوناني هغه پر خلاف د نورو ډېرو خپلوانو (هندواروپايي)
 ژبو غوندي خپيز- خجيز (سېلابوتونیک) دی، خو د گرامري غونډلې په څېر يې په شعري غونډله کې
 ويیخجونه ديوازېني (ټوليز) زورور خج تر سيوري لاندې کمزوري راځي او اهنګ يې هم ورسره په ورته
 ډول درې گوني (لور، ټيټ او هوار) دريځونه راخپلوي او يوازې موزیکال هغه يې هرگوره، د گرامري
 غونډلې له هغه سره توپير پيدا کوي. (همدارنگه: دوست ۲۸۹ مخ).

دغه راز هر عروضي پارسي شعر دواړه ډوله تقطیع کېدای شي، د ساري په توگه، د ابو القاسم لاهوتي يو
 شعر (زندگي آخر سر آيد بندگي در کار نيست) چې عروضي بحر يا وزن يې رمل مثنی مقصور (فاعلاتن

فاعلاتن فاعلات) دی، د احمد ظاهر د سندریز تول و تال له مخې یې په سېلابوتونیک سکینت(تقطیع) سره کټ مټ، لکه د پښتو شعر غونډې هره څلورمه څپه خجنه راځي.

نه بد لېدونکی پښتو سپستم

لکه څنگه چې په سريزه او دويم څپرکي کې پرې ټينگار وشو، په پښتو کې فونېټيکس او پويټيکس (غږ پوهه او شعر پوهه) سره ډېر نژدې او نه شلېدونکي اړيکي لري، دا مانا چې څپيز- خجيز جوړښت يې د شعر تول (وزن)، يا په لنډه وينا، د شعر رغونې لپاره ټاکنده بنسټ جوړوي. بېواکغونډونه (کلسترونه) او له دې سره اوږدې اوږدې څپې يو خوا او فونيميکي (ژبني) ارزښت لرونکي خجونه بلخوا، او هغه هم ناجوت يا ازاد خجونه ددې توسن شوي دي چې پښتو شعر دې سېلابوتونیک اوسي. (دوست ۲۸۷ مخ) او د عربي يا پارسي غونډې پرې د نورو او بيا ناخپلوانو ژبو شعري دويونه (قواعد) او په ځانگړي ډول عروض يا مېتروم ټپل يو بې سرو بوله کار وبلل شي.

پايلنيوی

لکه څنگه چې پښتو ځانته جلا ژبني جوړښت لري او گرامري او نور رغاوني (ساختاري) دويونه (قواعد) يې له همدې خپلې ځانگړې رغاونې څخه رااېستل کېږي، نو دغه راز يې شعري رغښت هم ځانته جلا او خپلواک دی او د بلې ژبې دويونه ورسره سمون خوړلای نه شي. له دې کبله رېتم (تول يا وزن) د پښېليز (قافيه وال) شعر له څلورگونو بنسټيزو رغنډه ټوکونو څخه د يوه ټوک په توگه شمزی، ور جوړوي. که څه هم نور درې ټوکه (اجزاء) يا ټوکه يې پوره پوره سمبال شوي هم وي. هر گوره په دې لړ کې راييم (قافيه) کوم آر (شرط) نه بلل کېږي، بلکې شتون يې کله کله يو لوړ رېتمميکي (وزني) تشې او نيمگړتياوې ډکوي، که نه په ټوله مانا بشپړ سمبال رېتم (تول)، راييم (قافيه) ته هډو هېڅ اړتيا نه لري، خو دا چې په ځينو ژبو، لکه زموږ دوی کې يې تر اسلام را وروسته پېرې پېرې دود او کارېدنه موندلې او سترگې او غوږونه ورسره ډېر روږدي شوي دي، نو غورځول يې ورته يو نادوده او کورټ ناشونی ښکاري.

پايله دا چې پښتو شعر عروضي (مېټريک) نه دی او ځانته جلا يوه خپلواک سېلابوتونیک رغښت لري، خو لکه څنگه چې په رومي څپرکي کې يادونه وشوه، نه د بهرنيو پښتو پوهانو (مورگنستېرن، مکنزي، دووريانکوف...) او نه زموږ د ليکوالو (دراني، منلي...) ليکنو او څرگندونو دومره هر اړخيزه او پرله غښتې (سېستماتيکه) بڼه درلودلې، ځکه په ټوله مانايې دغه ځانگړي سېلابوتونیک دويونه (قواعد) را اېستلي، او بيا ډلبندي کړي او تطبيق کړي نه دي.

په دې توگه زموږ دغه کتاب او په تېره دا دويمه کره کړې او غځولې بڼه يا اېډېشن تر وسې وسې دا راز ډېرې پوښتنې او غوښتنې ځواب کړې دي چې په راتلونکيو څپرکيو کې دپښتو ژبې او شعرو ادب مينه والو مخې ته اېښوول کېږي.

۳- واند يا خيال (تخیل) (Imagination)

تر ژبې او اهنګ (وزن) وروسته د شعر د درېيم رغنده ټوک واند يا خيال راځي. دلته له عربي خيال څخه موخه فعلي يا مصدري بڼه «تخیل» دی او ترڅنګه يې په لږو ډېر مانيز توپير (تخیيل) هم کارول کېږي. د شعر د دغه آر و رښتيني، په بله وينا، بنسټيز، (ان يوازېني) هنري رغنده ټوک تر نامه لاندې هغه ټول هنري يا بديعي (بنکلايين) اړخونه ايمائونه، په بله وينا، عيني او ذهني انځورونه، لکه تشبیه، استعاره، حسن تعلق، بداعت، کنایه، ايهام، اسطوره، جناس، طباق، تلازم، تخیل، تمثيل، بنده (مبالغه)... او همدارنګه اسطوري او سېمبولونه راخلي. نن سبا د ژبني اړخ پر وړاندې چې د شعر بهرنی جوله (شکل) جوړوي، دغه څيزونه د شعر (دنتنی) جوله بشپړوي، نو که دغه دنتنی جوله نه وي، بيا ورته شعر نه، بلکې هسې پېيلې وينا (نظم) وايي.

شعر د هنر د خورا لوړ ډول په توګه واقعيت په هنري انځورونو يا خيالي ايمائونو څرګندوي، تر دې چې تر بل هر ژبني هنر، يا په بله وينا ادبي ژانر له هنري انځورونو سره ډېر سر و کار لري. که موږ د بديعي (ادبي) اثر وپيژنو او توکونه له مرغلرو سره ورته وښيو، نو وبه وايو چې نثر د دغو مرغلرو د يوه صندوق مثال لري چې د هرې مرغلرې لپاره يې ځانګړې ځای ټاکل اړين نه دی، خو شعر داسې مرغلين هار ته ورته دی چې ټولې مرغلرې يې په داسې مزي کې پېيل شوي چې د هرې دانې لپاره خپل انډول او تناسب ټاکل شوی دی، په دې توګه د شعر ژبه د نثر د ژبې په انډول ځانګړې بنکلا لري... (دوست ۲۷۵ مخ).

انځور، تصوير، هغه څيز دی چې يوه انديزه او ولوليزه (فکري او عاطفي) غوټه په يوه زماني شېبه کې رانېکاره کوي. انځور په يوه ټاکلي نقطه کې سره د دوو بېلابېلو نړيو د دوو څيزونو کړې کول دي. دغه دوه يا ډېر څيزونه سره کېدای شي، عاطفي او يا فکري ظرفيتونه ولري او هم د دود له مخې په داسې بېلابېلو مهالونو او ځايونو اړه ولري چې د انځور په وسيله سره پر يوه ځای راټولېږي. د انځور جوړونې ځواک د تخیل د ځواک غورتريزه برخه ده. د تخیل ځواک، په بله وينا، بشپړ شور و هیجان چې د دې لپاره پر کار اچول کېږي، بېلابېل احساسات، څيزونه او ازمېښتونه چې په بېلابېلو مهالونو او ځايونو پورې اړه ولري، په يوه ځانګړې شېبه کې سره غاړه غړې کړي او يا ورته يو له بله سمون ورکړي او په يوه ناپايه زماني شېبه او يوه ليد تنګ چاپېريال (مکان) کې يوه پراخه ورشو څرګنده کاندې.

د تخیل ځواک، تش يو له منځی (مرکز) څخه سرکښه تېښته او پاشوونکی ځواک نه دی، بلکې د بېلابېلو اکرونو او له طبيعته د انسان د ادراک راز راز جاج اخیستنو د غاړه غړې کولو لپاره يو ځواک دی. تخیل له حافظې څخه سيده تومنه او توبنه اخلي. کله د حافظې زماني پرله پسېوالي (تداوم) خوندي ساتي او کله د حافظې هر څه سره يو له بله پاشي او هغه هم د دې لپاره چې د حافظې ځينې برخې وساتي او د انځورونو په وسيله يې سره خوا پر خوا کېږدي او يوه فکري او عاطفي کړې رامنځته کړي. له دې کبله د انځور جوړونې ځواک تر يوې کچې پورې هماغه د تخیل ځواک دی... رضا براهني، ۷۵-۷۷ مخونه.

روهی واند (خیال) د شعریت د یوه اړین رغنډه ټوک په توګه داسې رامخته کوي:
د شعر تر ټولو اساسي او مهم ټوک تخیل دی. ځینې ادبپوهان د "تخیل" پر ځای د "تخیل" کلمه غوره ګڼي، خو څرنګه چې د "تخیل" کلمه عمومیت لري، نو دلته له همدغه متداول لفظ څخه کار اخلو (خواجه نصیر طوسی) په (عیار الاشعار) کې ویلي دي چې د شعر غرض تخیل دی.

اما تخیل څه شی ته ویل کېږي؟ د تخیل اصطلاح ډېره اوږده تاریخچه لري. د لرغوني یونان له زمانې نه تر اوسه پورې په دې باره کې ډېر بحثونه شوي دي او ډېر ځله د هغه مفهوم له Fancy او Fantasy سره ګډ شوي دي. دلته به په لنډه توګه لومړی تخیل شرح او بیا وروسته تعریف کړو. د ارواپوهانو په عقیده شیان او پدیدې د حواسو له لارې پر اورگانیزم باندې اغېزه کوي چې په لومړۍ مرحله کې احساس کېږي او بیا د ادراک پر او ته رسېږي (پېژندل کېږي). د ادراک له لارې انسان یو شی پېژني. کله چې هماغه شی غایب وي، احساس او ادراک هم محوه کېږي، خو د هغه شی اثر په ذهن کې یو تصویر (ایماژ) پرېږدي. ذهني تصویرونه چې هغه ته تداعي یادونه ویل کېږي او کله په بدله څېره کې تجلې کوي چې په دې صورت کې تخیل بلل کېږي. شاعرانه تخیل د ځینو په نظر شهود او الهام ته ورته دی او د ځینو نورو په عقیده په هغه کې یوه شعوري هڅه هم شامله ده.

د فلسفې قاموس (د مسکو چاپ، نولس سوه او شپېتم کال) تخیل داسې تعریفوي: "تخیل هغه استعداد یا قابلیت دی چې له واقعیت نه د لاسته راغلیو انطباعاتو پر اساس یې په بشري شعور کې هغه نوي حسي یا فکري ایماژونه (انځورونه) تخلیق کړي چې په ټاکلې شېبه کې واقعي موجودیت نه لري.

تخیل نه یوازې په هنر کې، بلکې په ساینس کې هم اهمیت لري، ځکه د تخیل په واسطه فرضیې، ماډل مفهومونه او د تجربو لپاره مفکورې منځته راځي. اما په تخلیقي فنونو کې تخیل یو اساسي عنصر دی. تخیل په شعر کې د تشبیهاتو، استعارو، څېرو او اسطورو په بڼه تبارز کوي، دلته له اسطوري څخه مقصد د راتلونکي وخت ایډیالي تجسیم دی. څېره (پورترېټ) د موجودو شیانو او پدیدو عیني تصویر دی چې د انسان په واک یا قلمرو کې وي، خو اسطوره یو ایډیالي یا ارمانی تصویر دی چې په موجوده وخت کې د انسان له واک څخه وتلی وي. تخیل د ترکیب له لارې مختلف او نامتجانس شیان سره پيوندوي یا ګډوي....

شاملو (۲۲مخ) خیال د انځور په جاج داسې راپېژني:
"... خیال یا ایماژ (image) د حسي تجربې ذهني ګوله یا رواني اغېزه ده چې د هغه حس د ټومب یا لمسون (تحریک) په ناسوبتیا کې راژوندي کېږي. له دې کبله خیال، د زړه او روان په سترګو د یوه ځیز کتل دي. په هنري ډګر، په تېره شعر کې یوه داسې ګوله خیال بولو چې شاعر په «مجازي ژبه»، په بله وینا، «شعري ژبه» کې، داسې انګېرنې (خیالات) راپنځوي چې د ځیزونو او انګېرنو (تصوراتو) غونډې ژوندي او ساکنې دي. او همدا خبره ده چې له ډېر پخوا راهیسې خیال د ګولو (صورتونو) او بڼو (شکلونو) زېرموال

(خزانہ دار، بلبل شوی دی...)

وړاندې ليکي:

«د خیال جولې (صور، صورتونه) د شاعر لپاره په دې یوه ارزښتمنه سرچینه ده چې کولای شي، د ژوندیو ازموینو (تجربو) د راجوتونې لپاره اغېزمنه پرېوځي، او پرکار اچونې سره یې یوه ولوله (عاطفه) او یو اند ولېږدوي او همداراز د دې لامل کېږي چې یو لږ نوي رواني ولولې رامیدان ته شي.»

۴- نگېر یا ولوله (احساس یا عاطفه)

روهی د نوموړي فلسفي قاموس پر اخځ احساس یا عاطفه د شعر د یوه بل اړین رغنده ټوک په توګه تر څېړنې لاندې نیسي:

... په شعر کې احساس یا عاطفه ضروري شرط دی. که شاعر درد، ارزو، اندېښنه، قهر او تاثر ونه لري، نو لوستونکی یا اورېدونکی له داسې شعر څخه خوند نه شي اخېستلای. (لیف تولستوی) پخپل اثر (هنر څه شی دی؟) کې په دې ټکي ټینګار کوي چې د شعر اصلي وظیفه دا ده چې مقابل لوري ته احساس ور نقل کړي.

(ساوستیانوف) ليکي چې: "په هنر کې قضاوت مفکوره او حقيقت په عاطفي بڼه تبارز وي" او "د هنر وظیفه یوازې معرفتي نه ده، بلکې هغه د انسان پر وړاندې مسالې طرح کوي، ژوند ته خوند وربښي او د نړۍ په ارتباط د ده عاطفي برځورد پیاوړی کوي".

(موري) وايي: "ستر شاعر د ژوند په باره کې د نتایجو د لاسته راوړلو لپاره هڅه نه کوي، بلکې په هغه کې یو کیفیت تشخیصوي. د ده عواطف چې په یوه بل کې یې تداخل کړی دی، ورو ورو په ده کې یو عادت رامنځته کوي. ځینې شیان او پیسې پر ده باندې له نورو زیاته اغېزه کوي... زما په پوهه دا د شاعر د تجربې اسلوب عاطفي بنسټ دی".

د ایران ډېر مشهور شاعر او ادب پېژندونکی (نادر نادرپور) وايي: "من به آن چیزی شعر می گویم که در من انفعالی عاطفی ایجاد کند، احساس و اندیشه مرا برانگیزد و مرا دستخوش نوعی هیجان سازد". شعر، که ټولګی وي یا هیجان پاروونکی یا تصویر درلودونکی، په هر صورت له احساساتو او عواطفو سره اړه لري. (د انځور او بېلابېلو ژب-ټکنالوژۍ ډولونو په تړاو په دې پسې (شپږم) څپرکي اړوندې څرګندونې هم پاموړې دي)

۵ - اند (فکر، مفکوره) Thought, Idea

د اند (اندیشه) تر ویي لاندې ټول هغه څه راځي چې د منځپانګې (محتوا)، مضمون، بلنې یا غوښتنې (اپیل) او پیغام په نومونو یادېږي، یانې، هغه څه چې شاعر ویلو او څرګندولو ته ور هڅوي. له دې کبله دغې (اندیزې) برخې ته (فکري محتوا) هم وايي. منځپانګه د یوه څپیز د ټولو نننیو توکونو (داخلي عناصرو)، ځانګړتیاوو او بهیرونو (پروسو) غونډ یا ټول ته وايي. پر وړاندې یې جوله (شکل، ټیکاو لري

چې پاس ياد شوي توکونه ژبه، وزن او خيال (بديعي اړخ) را اخلي د منځپانگې او جولې تر منځ يو ديالکتیکي تړاو شتون لري. جوله د يوه څيز جوړښت او يا په يو څه نوې مانا هغه بهرنۍ بڼه را اخلي چې په هغه کې د يوه عيني واقعيت د څيزونو، پديدو او پروسو ليد وړ برسېرنې ځانگړتياوې راځي. د جولې جاج (مفهوم) يوازې د څيزونو بهرنۍ، په بله وينا، هندسي اډانه نه ده، بلکې تر هر څه له مخه هغه سازمان دی چې د هغه د نني بهير د خپلمنځي اغېز يو ټاکلی ډول له بهرنيو آرونو (شرایطو) سره يو له بله تضمینوي. جوله د منځپانگې بڼه (مقابله) نه ده او نه شي کولای له هرې غوښتنې (مطلوبې) منځپانگې سره ترسره کېدنه ومومي، بلکې په رغښتي (ماهيتي) توگه منځپانگه جوله ټاکي (کوشنی سياسي قاموس ۳۲۱). له (عاطفي) څخه موخه بيا هم همدغه بديعي يا خيالي او انځوريز اړخ دی چې څنگه يو شعر د ولولو او عواطفو د لېږدونې او پارونې جوگه گرځي.

له دې کبله وايو:

شعر د طبيعت په چاپېريال کې د انسان لپاره د ذهني حالت زېږنده ده. په دې مانا چې شاعر له يو داسې حالت سره مخامخېږي چې د هغه په پای کې د خپل چاپېريال له څيزونو او انسانانو سره يو ډول ذهني تړاو پيدا کوي او دغه اړيکي پخپل وار يو راز رواني تړاو دی چې څيزونه پکې په بشپړ (مطلق) ډول خپله فزيکي او مادي بڼه له لاسه ورکوي او د شاعر د احساس او اند يوه برخه په پور اخلي. شاعر په دغه اکر کې د څيزونو د افسون تر اغېزې لاندې راځي او دغه د هستۍ راز د منطق او رياضي او علمي حسابونو له لارې چې آرونه يې د شعر له ټولۍ (مقولي) څخه بېخي جلا دي، نه، بلکې د خپل ليد، اند او نگېرنې (احساس) په وسيله رابرسېره کېږي. شاعر د شعر جوړونې په شېبه کې داسې اکر غوره کوي چې د طبيعت ځينې څيزونه په همدغه شېبه کې مني، خو ځينې نور يې په سملاسي (موقتي) توگه له خپله ذهنه باسي او (ځان) يو داسې سجده کوونکی ويني چې خپل پيوندونه له ټولو شيانو او انسانانو سره شلوي. خپله څېره پر خاورو مېني او هغه غيبي غوږ ته غوږ نيسي چې له خاورو څخه را پورته کېږي او د رواني درد درمل گرځي (رضا براهني، طلا در مس، ۳-۴ مخونه).

روهې (کابل مجله، ۸-۹ گڼه، ۱۳۲۲)، په دې تړاو چې اند (فکر، مفکوره) د شعر له «پېنځگونو» رغنده توکونو څخه گڼل کېږي، يانه، د يوشمېر پوهانو د ليد توگو په ترڅ کې رڼا اچوي:

«په هر شعر کې بايد يوه مفکوره نغښتې وي، که د (بايد) کلمه حذف کرو، نو داسې به ووايو چې هر شعر له ځانه سره يوه مفکوره لري. (کار لایل) وايي چې شعر موزیکال فکر دی، خو ځينې ادبپوهان مفکوره د شعر اصلي توک نه گڼي. دا خبره (بېدل) ته منسوبه ده چې وايي:

(شعر خوب معنی ندارد).

نامتو فرانسې ليکوال او فيلسوف (ژان پل سارتر) هم په دې باره کې ځينې خبرې لري، هغه شعر له ادبياتو څخه جلا کوي. ده پراند، شعر د موسيقۍ، نقاشۍ او پلاستيک هنر په شان پخپله غايت دی. په داسې حال کې چې ادبيات له ځان سره يو پيغام او رسالت لري هماغسې چې د موسيقۍ او ازونه کومه خاصه مانا

نه بندي، شاعرانه الفاظ هم بې له دې چې پر خپل مدلول (نښانه) دلالت وکړي، د موسيقي د نوبت په شان لفظي تصوير جوړوي. دغه تصوير د نقاشي تابلو، يا مجسمې او يا پرتمينې ماڼۍ ته ورته دی چې فقط ښکلا منعکسوي، نه ضرورت او اړتيا... (د بېلگې په توگه) دا شعر منطقي تحليل ته ضرورت نه لري، ځکه چې (تحليل) شعر بېخونده کوي:
د آفتاب په کمند نه خېژم اسمان ته
نه ږدم بار لکه شبنم په دوش د گلو
(شيدا)

(اسماعيل نوري (علاء) د (H.Coombes) خبره رانقلوي:

"ظريف ترين و برجسته ترين افکار فيلسوفان، روانشناسان و مردم شناسان و نظاير آنها، صرفاً با ورود به شعر، شاعرانه نمی شوند. کسی که شاعرانه فکر میکند، خود شاعر است."
وايي چې نامتو اديب (اډين) ته يوه ځوان مراجعه وکړه او ورته وپې ويل: "زه غواړم چې شعر ووايم، لطفاً ماته لارښوونه وکړه." (اډين) ورڅخه وپوښتل: "آيا د شعر ويلو لپاره کومه مهمه مفکوره له ځانه سره لرې؟". هغه په ځواب کې ورته وويل: "هو، غواړم يوه مهمه مفکوره پر نظم راوړم." (اډين) ورته وويل: "څه بچيه، له تا څخه شاعر نه جوړېږي".

روهې په داسې ترڅ کې چې د سارتر نته (انکار) نه، بلکې يوازې د اډين خبره يوه بنسده گڼي، خو بيا هم زياتوي:

... دا د هغو ځوانو شاعرانو لپاره درس دی چې فکر کوي، ښه شعر يوازې هغه شعر دی چې مهمه مفکوره پکې نغښتل شوې وي او يا شعار پکې راغلی وي.
کله کله د يوه شعر ښکلا د يوې کلمې په استعمال پورې اړه لري. لکه په لاندې بيت کې د (عکس) کلمه د دويم ځل لپاره:

ما برفتميم و عکس ما باقی است

گردش روزگار بر عکس است

وگورئ د (الفت) د لاندې شعر په وروستۍ مصرع کې د (گرد) کلمې شعر څومره خوندور کړی دی:

له کوم لوري را روان يو جهان گرد وو

مخ او خټ باندي يې پروت د لارې گرد وو

ما ويل څه دې وليدل په دې جهان کې

ويلي دومره شومه پوه چې جهان گرد وو

په دې شعر کې، نه د جهان د گردوالي (د ځمکې کرويت) مفکوره او نه له دوږو او گردونو څخه د جهان د ډکوالي مفکوره د لوستونکي ذوق او پاملرنه را پاڅوي، بلکې په هنري توگه د مطلب افاده د خوند التذاذ منبع گرځي.

{روهي په وروستي «گرد» ددې څلوريزې «شعريت» رازبادوي، هغه هم په غبرگ مانيزوالي، بې له دې چې له دوو پاسنيو قافيو سره يې د وينگ توپير ته ځيرشي. د همجوليزې قافيو کلمې په توگه بايد دگ په زور (فتحه) وويل شي، که نه، له نورو دواړو سره اړخ نه شي لگولای. دا به و منو چې استاد الفت به په «زورکي» وينگ سره ځانته د تبينتي لار انگېرلې وي چې لږو ډېر له «زور» سره نژدېوالي لري او نورو شاعرانو هم د ادواړه و اوبلونه (حرکتونه) سره غاړه کړي دي، خو بيا هم غبرگ مانيزوالي دومره هنري توک نه بلل کېږي، نو پايله دا شوه چې د نورو ډېرو شعرونو غوندې د استاد الفت دا څلوريزه هم له يوڅه «تمثيل» پرته نور يوازې او يوازې فکري - فلسفي رنگ لري، يا د روهي په خپله نومونه «يوه مفکوره» راغاري او بس. که د روهي د اټکل پر خلاف د شاعر موخه «گرد» نه، بلکې هماغه همجوليز پېنېلوبي «گرد» اوسي، هم له پېنېلېز ويار (قافيو عيب) څخه ژغور مومي او هم د يوې بېلې نوې مانا له راخپلونې سره يوڅه هنري خوند راخوندي کولاي؛ هغه نوې مانا دا چې گرد د يوه ستاينوم دنده پر غاړه اخلي، يانې جهان هسې يو گرد يا غبار وو! }

په هره توگه، په پاسنيو پوهانو کې سارتر د کارلايل او نورو پر خلاف اند يا مفکوره د شعر له رغندو توکونو څخه نه شمېري او له دې پلوه يې د موسيقۍ غوندې له نورو هنري او بيا ادبي ځېلونو راجلا کوي، په بله وينا، د يوه نړه هنر په سترگه ورته گوري. بيا يې هم پخپله را لېږدوونکي «روهي» دا خبره داسې راتعبیروي: له پورتنيو يادونو څخه بايد دا نتيجه وانه خېستل شي چې گویا په شعر کې مفکوره نشته او يا مفکوره څه ارزښت نه لري. اصلي مطلب دا دی چې مفکوره په شعر کې هغومره ټاکنده نقش نه لري، لکه څومره چې په هنري او بدیعي توگه د يوې مفکورې څرگندونه يې لري.

علمي پرنسيپونه، تاريخي فکتونه او فلسفي نظريې په شعر کې راتلاي شي، خو شتون يې د شعريت معيار نه گڼل کېږي.

علمي، اخلاقي او فلسفي مفکورې بايد شاعرانه شي. د شعر تابعيت ومني، په شعر کې جذب او الوتيا شي او بېرته خپل ځان په هنري ميديم کې راڅرگند کړي. د ايران نامتو شاعر (بد الله رويائي) ليکي: "مختصر آست که شعر به کار و روزگار کاری ندارد.

نه نقل ميکند و نه می آموزد شعر تنهاست و از هر اجباری رها. بر سرنوشت خودش حکومت ميکند و نه بر هيچ سرنوشت ديگري بديهي ای نه به جامعه دارد، نه به اخلاق، نه به ايمان و دانش و در عين حال بيم دارد، از اينکه چیزی پست و حقير باشد."

د شاعر مقصد دا دی چې علمي، اخلاقي، مذهبي او سياسي ارزښتونه هغه څه چې د شعر ذاتي ارزښت ټاکي هنري او اېستېتيکي خصوصيات دي.

گل پاچا الفت) وایي: "تاسې له شعر او شاعر نه علمي حقایق مه غواړئ. د شعر هدف حقیقت نه دی، جمال دی." هغه کسان چې شعر د ژوند هېنداره یا د واقعیت انعکاس بولي او په عین وخت کې د ننگه (خالص) شعر، فورمالیستي شعر او نورو غیر ریالیستي شعرونو شته والی په رسمیت پېژني، د خپل تعریف د توجه کولو لپاره باید د تناقض د حل لاره ولټوي. که چېرې غیر ریالیستي شعر ته هم شعر ویل کېږي (او د دغسې شعرونو شمېر هم لږ نه دی)، نو موږ نه شو کولای، واقعیت د شعریت معیار وبلو. لنډه یې دا چې په هر شعر کې یو ډول مفکوره شته، خو تش د مفکورې شته والی د شعریت دلیل نه گڼل کېږي، بلکې مفکوره باید په شاعرانه صورت تجلی وکړي.

د اند و واند توپیر و تراو

په دې کې څه اړنگ نشته چې اند او واند (فکر و خیال) دواړه له ذهني کارکونو (فعالیتو) څخه گڼل کېږي او دواړه د پېژندالواک (تیوري شناخت) له پلوه د انساني خانخبرې (شعور) په لوړو پوړیو کې راځي. «شعور» څو بېلابېلې پوړۍ لري، لومړنۍ پیلامه یې نگېرته (حس) دی، همدا چې انسان له پېنځو شپږو حواسو څخه د کوم یوه له لارې له یوه څیز یا پېښې پدیدې سره اړ او تراو پیدا کاندې، په بله وینا، ویې نگېري (احساس کړي)، دا پوړۍ «حس» بلل کېږي. ژوي او بوټي په دغه لومړي پړاو کې له انسان سره گډون لري.

دویمه پوړۍ یې پوهه یا خبرتیا «درک» دی او هغه دا چې کله په اتوماتیک ډول هغه «حس» اړوند وژي (اعصاب) د مغزو یوې ټاکلې برخې ته ور ولېږدوي او پوه شي چې څه خبره ده. درېیمه پوړۍ د انگېرني (واند، خیال) ده او ورپسې تر ټولو لوړه هغه د «اند، فکر»، چې د «جاج، مفهوم» پوړۍ هم ورته وایي؛ ژبه بیا پر خپل وار د دغې پوړۍ زېږنده او هممهاله ورته همدغه ژبه ښه ترا رښتیاینه او څرگند او ی هم ورښيي. په دې توگه هغه څه چې واند (خیال) رازېږوي، له رښتیني (واقعیت) سره پوره او یا هم هیڅ اړخ نه لگوي، خو اړوند پیداوار یې هنري او ادبي پنځونې بولو؛ پر وړاندې یې «اند، فکر» بیاله رښتیني (واقعیت) سره سمون مومي او اړوند پیداوار یې پوهنیز او تخنیکي پنځونې دي. دا چې دواړو ذهني کارندویو په لږو ډېر توپیر د انسان په گټه نړۍ ته بدلون ورکړی او ورکوي یې، په بله وینا، اوسنی تمدن یې راشونی کړی دی، نو وایو، «اند» خپل ځای لري او «واند» خپل ځای.

مگر تر منځ یې دا دنده بیز توپیر په دې جاج و مانا نه دی چې د چا خبره یو د بل په کار کې لاسوهنه نه کوي یا سره همکاري نه لري. یو پوهاند هم خپل کار له نگېر «حس» څخه راپیلوي، درک او خیال تر شا پرېږدي او هله «فکر» ته رسي. د هوگو خبره، «تاریخ په افسانه کې دی او افسانه په تاریخ کې». د نورو انساني ټولنو په څېر زموږ د (و) گړني ادب هماغه غوښنه برخه خیالي او اسطوره یې کیسې، نکلونه، کړنې او انگېرني دي او همدغه فولکلور مو د «لیکنې ادب» سرچینه ده.

له خیاله د یوه پوهاند د کار اړخستنې یوه څرگنده بېلگه له «ساینس فېکشن» سره بوختیا ده. همدومره یو هنرمند او بیا شاعر هم د «اند» مرستې او کار اچونې ته اړوځي او ټولیزه پوهه او خبرتیا (general knowledge) چې د یو لږ جاجونو (مفاهیمو) او هنري توکو او انځورونو، په تېره تلمیحاتو او اسطورو کې ورته اړتیا پیدا کوي، له اند پرته ترلاسه کولای نه شي. د پیغام یا ټولنیز ارمان د رانغښتیا خبره خو

ورسره په هره توگه نه شلیدونکی او سیده تر او لري. د ساري په ډول، که «کاظم شیدا» یوه ټولیزه پوهه خبرتیا نه درلودای، دا دومره پېچلي او همزمان نوبتگرانه انځورگري یې څنگه رامنځته کولای شوه. د شعر تخنیکي، په تېره ژبني. جوله خو له اند سره نېغ پر نېغه تر او لري. همدا چې یو شاعر یو خیال راخپل کاندې، وار له واره یې د یوې وړنده ژبني. جولې او جامې په هڅه کې کېږي او دغه کار له ماله د اند په مټ

شونتیا او رښتیاینه موندلای شي. په دې ډول بیا هم خپله خبره راغبرگوو چې ادب او بیا شعر یو ژبني هنر دی.

د شعر زده کړیز یا ورهینیز (کسبي) اړخ بیا داند (فکر، مفکورې) ښکېلتیا او اړتیا تر لاسه تر اراجوتوي او په دې لړ کې د سیمې او نړۍ پر کچ د غورو شاهکارونو پرله غښتې لوستنه ستر نقش پرځای کوي. د دې مانا داده، کوم لوړ شاهکارونه چې تر مورې رارسېدلې، پر خپل وار پرې د ورتېرو هغو سیوری پرېوتی دی. دا یوه هسې کړنه انګېرنه ده چې شعر و شاعري یوازې او یوازې د یوې ځاني او ذاتي وړتیا زېږنده، یا اسماني ورکړه او یاهم د کوم پیر ملنگ پېرزوینه ده او بس!

که په کلاسیک شعر کې د تصوف له لارې فلسفه راڅښل شوې، نن سبا بیا نوي شعر، په تېره ازاد، سپین او ناپېيلي هغه ورسره دومره غاړه غړۍ شوې چې یو له بله بېلېدای نه شي؛ مانا دا چې د تخیل تر څنگ یې فلسفي اندونه (تفکر) هم پوره راخپل کړی دی.

دا بېله خبره ده چې «کله ناکله یو شعار تر زرو شعرونو زیات منښت او گرانښت درلودای شي». د نورو لري نژدې ژبو غوندې په پښتو کې د دا راز بېلگو شمیر لږ نه دی. په تېر مهال کې، لکه د ستر خوشال دا:

- پر جهان د ننگیالي دي دا دوه کاره

یا به و خوري ککړۍ یا به کامران شي

- درست پښتون له کندهاره تر اټکه

سره یو د ننگ پر کار پټ و اشکار

... او بیا:

د افغان پر ننگ مې وتړله توره

ننگیالی د زمانې خوشال خټک يم!

او په وسمهال کې یې د نوي غزل له سرلاري صنوبر مومند (کاکاجي) راپیلوو:

د ملا ژبه قرأت کې تر ترې شي

تر ممبره چې شغار ستا د پڼو ځي

پر کوم ځای چې د زمرو نوکې رېږي

عاشقان هلته پر څوکو د بڼو ځي

خدایه! د بازار تالا کړې په مغلو

د مفلس حسن په یو موټی چنو ځي...؟

او بیا یې د چېبي اندود له لومړیو بېر سر و څخه سيف الرحمان سلیم رانگړو:

د وړو وړو خدايانو دې بنده كړم
لويه خدايه! زه به چا چاته سجده كړم
ملگرتيا كه خو رندان راسره وكړي
دا حرم به يوه لويه ميكله كړم؛
يايي دا لاسته راغلي شاه فرد:
د اقتدار حمام له ټولو نه جامې و ابستي
قاضي ته گورم كه خانجې ته، كه ملاته گورم...؛
او بيا يې د پښتني فلسفې د پليونو په سر سر كې حمزه راخلو:
- وايي اغيار چې د دوزخ ژبه ده
زه به جنت ته له پښتو سره ځم؛
- ما ټيټ ورته لېمه كړل، زما سر نه ټيټېده
شايد په محبت كې هم افغان پاتې كېدم؛
- وروځې، باڼه، سترگې لېمه پښتانه
څنگه يوځای شو دا پېنځه پښتانه...؛
چې مې سر چاته ټيټ نه شي ننگيالي زما ژوندون كړه
زړه زما دې مسلمان وي، تفكر مې د پښتون كړه

غني خان:

- چې خازې شنې مې پر قبر وي ولاړې
كه غلام مې وم، راځئ تو كړئ پرې لاړې
...يا به دا بې ننگه ملك باغ عدن كړم
يا به كړم د پښتنو كوڅې ويجاړې؛

د امين الحق د يوه غزل دا سربيت هم لكه متل را دود شوی دی:

اوس گوزاره د زړه په وينه كوو

چې حالت ټبه شو، بيا به مينه كوو...؛

محمد شاه خيال:

- د خيبر دره خولار د تلو راتلو ده

په كابل او پېښور كې افغان يو دی؛

- خيال چې هرڅو فكر وكړ، بل څه ترې نه جوړېږي

اباسين دی منځگړی، افغان يو خوا هندكيان بلخوا؛

- چې پيدا شوې، تا ژړل خلكو خدا كړه

هسي و مره چي ته خاندې، خلک ژاري ؛
- پر نهاره دې خبرې په پښتو کړې
اوس پارسي وايي چي خپته دې مړه شوه ؛
اکبر خادم:
نه سل کاله د غلام په غلامۍ کې
يو ساعت د ازادۍ که ځنکدن وي

استاد الفت:
- نه ومه خبره، پرده مې لږه پورته کړه
نه دي دويلو، هغه څه چي ما ليدلي دي...؛

اجمل خټک:
- غټان غټان، لويان لويان لويان پيدا دي
دوی خوله ځايه جنتيان پيدا دي...؛

پير گوهر چي د سولې شعر يې «شاعر امن» ستاينوم ور په برخه کړي:
څار دي امريکاله روس- روس دي څار له چينه شي
غواړمه چي ټوله دنيا- مينه مينه مينه شي؛

«اکرام اله گران» راننگو چي که څه هم د اندود له پلوه د استاد الفت په څېر يو انتقادي ريالېست دی،
خو د هنري اړخ د سمبالونې له پلوه هم بيا د لرې پښتونخوا د شاعرانو په لومړۍ ليکه کې شمېرل کېږي:
-... د ژوندون په کتورو کې، چاته قند دي چاته زهر
عجيبه غوندي وېش کېږي، د دوران په دروازه کې
دا چمن بلبلو ستاسو، په ولله که د بل چاشي
خو يو څو سرونه مات کړي، د زندان په دروازه کې...؛
رؤوف زاهد:

- ستا محلو نه جوړېدای شي، خو جونگره پسې نه
هغې ته ښه دي، ولې دېته لا حالات ښه نه دي...،
- سارا کې څوک دي، چې زاهد پسې به کاني ولي
اشنا د کانيو گوزارونه خو په ښار کې کېږي...؛
محمد اعظم اعظم:

- د وفا ځمکې خړوب نه شوې اعظمه
ډېرې وينې مو ورکړې د زرگو دي...؛

بشیر قاصر:

- آشنا که یوخل راغلي، د مین زړه په پوښتنه
لا مخکې له روژې نه، به اختر کلي ته راشي؛
اکبر سیال:
- تا دې د خپل غر په هر کمر کې گلاب وکرل
مور ته دې باروت زموږ په غرونو کې ساتلي دي...؛

«لیاقت سوز» دومره نومور شاعر نه وو، خو هغه مهال یو شعار وزمې یوې څلوریزې دومره نومور کې چې
په پېښور کې یې «ترقي پسندو» د خپل دوتر سرلیکه کړه او راوړوسته لکه متل خوله پرخوله شوه، په یوه
روانه او ساده ژبه، خو د سلېمان لایق تر «انقلابي سرود... کور ډوډی کالی غواړو» ډېره ښکلې او
اغېزمنه:

چې هر تری پکې وڅښي
او هر وږی پکې مور شي...
ملا څه کفر به وشي،
که یو داسې نظام جوړ شي!

پروت و نېغ خیال

په شعر کې واند (تخیل) او ورسره پنځولي انځورونه دوه ډوله پر کار اچول کېږي:
پروت یا افقي خیال یا تخیل دا مانا چې شاعر د قافیوال شعر (غزل، بوللې، دویمیزې، څلوریزې...) په هره
مسره او بیت کې او د ناقافیوال (ازاد، سپین او منثور) شعر په هره ټوټه او غونډله کې هڅه کوي چې
تخیل پر کار واچوي، په بله وینا، انځوریز او هنري یې کاندې دغه چم زیاتره په کلاسیکو او بیا د منځني
ادبي پېر او اوسني پېر د هندي سبک پلینو ترې ډېره گټه اخیستې او اخلي.
په پخوانیو کې حمید او شیدا یادولای شو او په اوسنیو دوی کې پسرلی، کاروان، سالک، پروین، اند،
جلان او یو شمېر نور غزلبول چې بېلگې یې په راتلونکي څپرکي کې وړاندې کېږي.
(۲) نېغ یا عمودي واند (تخیل) د ازاد، سپین او ناپېیلي شعر او لږو ډېر د نوي «مسلسل» غزل لارویان
پر کار اچوي، په دې ډول:

یوه سوژه یا کیسه په څه ناڅه ساده ژبه راپیلوي او ورو ورو یې انځوروي. همداچې د «لکۍ نېش» داستان
غوندې یې اچولې غوټه پرانېستل شي او پایله یې راڅرگنده شي، نو هله لوستونکی او اورېدونکی لکه
یوه ښکلې انځورگري تابلو دومره ځانته ور وڅکوي چې بیا بیا لوستو یا اورېدو ته یې هڅېږي.

1- څپرکی

د شعر ژب - بنکلاييز اړخ

(ژبني او هنري جوله)

دا يوه ټولمنلې خبره ده چې د شعر بهرنۍ جوله او جامه ژبه ده او د نننۍ جوله او جامه يې انځور. له انځور ځنې موخه هغه ټوليزه هنري جوله ده او هغه واړه بنکلاييز يا هنري توکي او چمونه رانغاړي چې شعر له هسې عادي پييلې او ناپييلې ويناڅخه راجلا کوي او آر و رښتيني جوهر او هستي يې راڅرگندوي. دا هم د شعر، په بله وينا، «شعريت» د مينه والو او په تېره تېره د ځوانو شاعرانو بېکچه اړتيا او لېوالتيا وه چې مور يې د دغې سکالو راغبرگوني او غځوني ته راوهڅولو او يو ځانته جلا څپرکي مو ورته ځانگړي کړي. له دې سره دا شونتيا هم تر لاسه شوه چې د لا ښه ترا پوهاوي لپاره اړوندې شعري بېلگې په ازاد مټ وړاندې کړای شو.

(1) ژبه د شعر بهرنۍ جوله

د يوه «کره شعر» لومړی بنسټ «کره ژبه» ده. کره ژبه، لکه څنگه چې راپېژندل شوې، نه يوازې له رغاونيز پلوه د يوې يوازېنۍ ليکنۍ ژبني بڼې ښکارندويي وکړي او د څلورگونې وييپانگې انډول پکې پوره پوره سمبال شوی اوسي، بلکې تر بل هر کارونيز ډگره يې د کره والي څېرمه آرونه هم رانغښتي وي.

- سپما او لنډون د کېښکلتيا په جاج بايد تر وسې وسې له پامه و نه غورځول شي. لنډ لنډ غونډونه او لنډې لنډې غونډلې، ان د پېچلتيا او ابهام تر بريده پرکار واچول شي او لا کله ناکله د يو لړ توکو او پښوييزو آرونو پر تاوان هم پرېوځي. په دې توگه گړنې (محاورې)، څرگندنې (اصطلاحات)، بولنې (مقولې)، وراشې (وجيزې)... چې پارسيوان يې په يوه غونډ نوم (سخنان کوتاه و قصار) بولي او همداسې متلونه هم درواخله.

«ايجاز» چې د «ايهام» تر څنگ يې په ننني شعر کې پر سمبالتيا ټينگار کېږي، هم د سپما او لنډون جاج رانغاړي. هنري اوزار، لکه انځور (تشبيه، استعاره، حسن تعليل، کنايه، نغوته (اشاره)، تلميح، قرينه، ايهام، سېمبول، اسطوره... هرگوره پر خپل وار په دې برخه کې ستر نقش لوبوي چې دا بيا د هر ويناوال په هنري نوبت اړه پيدا کوي. [د ژبني لاسبري او کېښکلتيا زياتې څرگندونې د کتاب په پای کې]

- خوږغږي او بلاغت، په دې مانا چې يو ژبني توک په سراسري ټولنه کې کرغېږن، سپک او بد لگي نه وي، يا په ملايي نومونه «رکاکيت او کراهيت» و نه لري. هرگوره، د شاملو پر پليوني د ساده پر گنو

اړوند شار شپږل او له پامه لويديلي (پيش يا افتاده) ويیونه او نور توکي چې پخوانيو ويناوالو ترې ډډه کوله، نن سبا، د ازاد، سپين او ناپييلي شعر نوښتگرو تر ډېره شاعرانه کړي او دود کړي او نوې نوې ماناوې او جاجونه يې پکې رانغښتي دي. د ويیونو ښه او بد هم په بشپړ ژبني يوون (واحد)، يانې غونډله (جمله) کې راڅرگندېږي، هغه دا چې لومړی د ژبني پښويز او مانيز او بياسبکي (ستايلېستيکي) آرو معيار له پلوه او بيا د شعري- ادبي آرو معيار له پلوه پکې څنگه و او بدل شي او «هنري» جوله او جامه ور واغوندي. (لانگندوين ۲۱)

- غورچاڼ، بيا هم د شاملو په جاج چې په خو خو ژبنيو توکو (ويیونو، غونډونو، بېلنگونو، ترېنگونو او غونډلو) کې يوچاڼ او انتخاب وشي او هماغه ډولونه يې پرکار واچول شي چې د دغو نورو آرونو د سمبالتيا لپاره لاره هواره کاندې. غورچاڼ هم هله ښه ترا شونتيا موندلای شي چې شاعر پر اړوندو توکو پوره لاسبری ولري او له دغه پلوه يې ټوليزه ژبپانگه ښه ارته او بيرته وي.

د نړۍ د نورو يادو ژبو په څېر زموږ کره ژبه هم پر دوو بنسټونو ټيکاو لري، پر رغاونيز يا پښويز يو والي (توحيد) او ويپيانگيز پراخوالي. يووالی دا مانا چې له بېشمېرو، په بله وينا، څلورگونو (سويل لويديزو- سويل ختيزو، شمال ختيزو) پښتو گړدودي ډلو يو يوازېنی رغاونيز او پښويز غورچاڼ را واخلو او بېلابېلي ويپيانگي يې يو مخيزي.

په نورو ټکو کې، غږ پوهيز (فونولوژيکي)، گږپوهيز (مورفولوژيکي)، غونډله ييز (نحوي) او ويپرغاونيز ځېلونه (وارينټونه) يې سره يو (توحيد) شوي وي او په ويپي پانگيزه برخه کې هره گړدودي (لهجوي)، زړه (ارکاييکه)، نوې رغښتې يا خپل لاسي (نيولوجيستي) او پورويزه (دخيله) پانگه پکې په يوه برابر گډون لري او په دې توگه يوه يوازېنی کره ليکنۍ ژبني ښه ترهر اړوند گړدوده ډېره پراخه او رنگارنگ وي. {د زياتي خبرتيا لپاره: پښتو ليکلارښود، ۱۲-۲۱ مخ}

د ژبې ناپايه پټ توان (پوتنسيال)

ژبه، لکه چې په تېر (۵) څپرکي کې پرې خبرې وشوې، له بېخ و بنسټه دوې ښې لري، يوه يې دننۍ، ذهني، ناتوکيزه، نانگېرېدونکې (غیرمادي، نامحسوسه، انتزاعي) ښه ده او بله يې بهرنۍ، توکيزه يا جولييزه (عيني، ملموسه، محسوسه يا صوري). لومړنۍ ښه، يا په بله دوده تخنيکي نومونه «دننۍ ژبه» دا مانا لري چې هر يوگړي (فرد) يې تر ۵-۶ کلنۍ پورې په خپله کورنۍ او ټولنه کې د «مورنۍ ژبې» په نامه زده کوي او په ناڅانخبري ډول يې په ذهن کې د يو لړ دويو (قاعدو)، ويپيانگي او غونډلو (جملو) په توگه ټينگه او ترينگه زېرمه پاتې کېږي؛ پر وړاندې يې دا بله «بهرنۍ ژبه» همدغه توکيزه، مادي، صوري، کرنيزه (عملي) يا کارونيزه (تطبيقي) گړنۍ او ليکنۍ ژبه ده چې له اړتيا سره سم ترې ويونکی کار اخلي، او د هماغو يو لړ لنډو تنگو (محدودو) ويیونو او غونډلو له مخې نورې ډېرې (نامحدودې) غونډلې رغوډلای او پرکار اچولای شي. پښويه (گرامر) هرگوره، وار له مخه په دننۍ او بيا ورپسې کرنيزه او

جولیزه (صوري) ژبه اړه لري او دا يوازې ژبپوهان او پښو پيوهان دي چې د د وارو ژبنيو اړخونو اړوند دويې (قواعد) او دويونه (قوانين) رابرسېروي، سپري او شني، په دې ډول ژبه د زېرمه (انتزاعي) غونډلو او ورپسې د نورو راپنځېدونکيو جوليزو (صوري) غونډلو درستي ټولگې ته «ژبه» وايي، او د اړوندو دويو يادويونو شننې او سپرنې ته پښويه (گرامر).

په دې لړکې پښويي پوه (گرامرپوه) د غونډلو ډولونه، رغنده زنجيري توکي (وييونه، گرونه، غرونه) او نازنجيري هغه (خجونه، اهنگونه، غاړې...)، بيبي ترمخ تراو، او ډون، سمون (مطابقت)... او په پای کې يې جلا جلا او يوځايي ډلبندي او ماناوي ورڅېري.

دغه څرگندونې په لاندې ډول هم راغبرگولای شو:

هره ژبه دوه اړخه لري، ذهني، دنننې، يا نانگېرېدونکي (نامحسوس، انتزاعي) اړخ او بهرنی، جوليز (صوري)، توکيز (مادي)، کړنيز (عملي) يا کارونيز (تطبيقي) اړخ، چې په لنډ ډول «دنننې» ژبه او «بهرنې» ژبه يې هم بولي.

دنننې ژبه له يو لړ ټاکليو يا محدودو دويونو (قواعدو) او توکو يا ويونو او غونډلو څخه رغېدلې، خو يو ناپای زېږندويه پټ توان يا بالقوه ظرفيت (پوتنسيال) لري. د ساري په ډول، که ووايو، يو څوک پريوه ژبه لاسبری لري، يايې زده ده، مانا يې دا نه ده چې هغه د دغې ژبې هغه ټولې غونډلې (د ژبنيو واحدونو په توگه) زده کړي يا زده دي چې په هره برخه کې يې له هرې اړتيا سره سمې وکاروي، بلکې موخه دا ده، هغه ټاکلی (محدود) شمېر دوييونه (قاعدې) او وييونه او غونډلې يې چې ياد کړي دي، زېږندويه لوبښه ځانگړتيا لري، يانې کولای شي، له اړتيا سره سم د اړوندو محدودو قواعدو په مټ د محدودو توکو ويونو، غونډونو، ترنگونو او غونډلو پر بېلگه نور بېشمېره ورته توکي (په اتوماتيک، نيم اگاهانه او اگاهانه ډول، يا لږه کي پاملرنه) ورغوي او وکاروي؛ په دې لړکې اتوماتيکه، ناگاهانه او يا نيم اگاهانه رغاوونې هماغه دي چې د دود له مخې ولسي رغاوونې بلل کېږي، د اگاهانه هغو لپاره دويمنۍ (ثانوي) رغاوونيزې مخبېلگې او مودلونه گرځي.

که د ژبې دغه ناپايه زېږندويه پټ توان يا بالقوه لوبښه ځانگړتيا نه وي، څنگه کېدای شوه، د بېلگې په توگه په انگرېزي ژبه کې دا ميليونونه ميليونونه کارول شوي غونډونه، ترنگونه، بېلنگونه او لنډې اوږدې غونډلې راوژپري او وکارېږي، هغه هم له بېلابېلو جولو، جاجونو، موخو او ماناوو سره؟

دغه دواړه اړخه يا دوه ډوله ژبې له پټ توان يا بالقوه توان او څرگند يا بالفعل توان سره «ژبه» او څوک چې هغه څېري، سپري او شني، پښويي پوه (گرامرېست) بلل کېږي.

دا چې زموږ په پښتو کې د انگرېزي، فرانسې، الماني او نورو لويديزو او بيا ختيزو، لکه چيني، هندي، عربي... ژبو هومره کارونيزه اړتيا نگېرل شوې نه ده، نو نه يې پټ توان يا زېږندويه ځواک هاغومره پرکار اچول شوی او نه يې پورتنې ترنستي توکي، بېلنگونه، ترنگونه، (ويي) غونډونه او غونډلې (اشتقاقونه، ترکييونه، عبارتونه او جملې) ميليونونو ته رسېدلې. بڼايي د نومهالې خبرتيايي-رستيزې ټېکنالوجۍ سره يې شمېره مټې نيم ميليوني بريد ته ورنژدې شوې او سي. د نورو ژبو په څېر پښتوآره او بنسټيزه وييا نکه دومره ارته بيرته نه ده او د آرو او بنسټيزو ويونو شمېره يې اتيا-پنځه اتيا زره اټکل شوې ده.

داچې د یادشویو ژبې د وییونو شمېره ترې سلگونه څله ډېره برېښي، د هماغو ترېښتي توکو یېره یا زېږنده بلل کېږي.

پښتو پانګې همدا اوس اوس د مایکروسافټ د ۳۵ ژبو په لړ کې له خو لکیزو رغاونو سره پورتنې بریديو څه راخپل کړای شو.

پر مورنۍ ژبه زیات لاسبری، له آره د زده کړې له لارې په ارادي توګه د هغې پر زېږندویه توان د زیات لاسبري موندنې مانا لري. داسې چې په ډېرو پېچلو او ډېر اړخیزو خپلځاني او ټولنیزو ډګرونو کې یې دغه لاسبری زباد او پر کار واچول شي.

بډایه وییپانګه

شعر یوازې له ترنګونو (ترکیبونو) سره نه، بلکې له یووستویو وییونو، ټینګو یا پخو غونډونو (عبارتونو) او بېلنګونو (مشتقاتو) سره هم کار لري. نو ښه به دا وي، چې وویل شي، پلاني په خپل شعر کې ښکلي وییپانګه کارولي ده.

په اروپایي سیندونو (ډېکشنریو) کې هغه وییونه چې پر آرې (وضعي، لغوي) سربېره په مجازي، استعاري یا کنایي مانا کارول کېږي، نو ورسره لیکي چې «(figurative meaning)» یا «(انځوریزه مانا)» یې ... ده، الماني یې تر څنګ خپل سوچه انډول bildlich (تصویري) هم کارې. که مانا یې اصطلاحي وي، نو بیا ورسره (idiomatic meaning) لیکي. زموږ سیند کښونکي یې پر وړاندې زیاتره «(اصطلاحي یا کنایي)» نومونه کاروي او ډېره لږه «(مجازي)» نومونه. په ژبنيو څېړنو کې د لومړنۍ نومونې پرځای «(ګڼنیز)» کارول کېږي او د دویمې هغې پرځای، یا یې تر څنګه «(انځوریز)»؛ «(اصطلاحي)» یوه ګډوډي رامنځته کوي، ځکه زموږ په دودیزه وییپانګه کې یې بنسټ «(اصطلاح)» په دوو (ګڼه idiom او تخنیکي نومونه term)، او لا د ځینو نیملوستو له خوا د «(ګډوډ)» او «(ګرویزی)» په مانا هم کارول کېږي.

لکه څنګه چې د «(شعري ژبې)» په تړاو څرګندونې و شوي، په ژبه کې ښکلي او خوږغږي یووستوي، بېلښتي (اشتقاقی) او ترېښتي، په بله وینا، تیار پر تیاره «(شاعرانه)» بېلنګونه او ترنګونه او بیا غونډله پوهیز (نحوي) وییغونډونه (عبارتونه) او ورسره ورسره ګڼې، څرګندنې، وراشې او نور توکي کم نه دي. ترڅنګه یې په کار ده، شاعر هم په خپل نوښت پکې زیاتون راولي او له اړتیا سره سم د هغو تیارو «(ښکلو شاعرانه)» وییونو تر څنګ هغه «(ناشاعرانه)» هم راولي او د واند (تخیل) په نازکو ګوتو ورسره دا هم «(شاعرانه)» کاندې!

په دې لړ کې ان د وییغاونې د چمونو په راخپلونه ورته بېلښتي او ترېښتي وییونه هم ورغوي او کاروي، لکه د برې خوا «(گلخانګه، گلونه، گلوله، گلغوتی، گلگونګره، گلڅېره، گلپېغله، گلمینه، گلویبونه، نشت اباد، ناچېرې، غزلبول، غزلبن...)» یاد کوزې خوا «(گلورین، گل پهر، غزلزار...)» هغه د «(خوارحسن)» ترنګ هم لومړۍ پلا د کاکاجي په غزل کې لیدل شوی چې راوړوسته یې «(غریب حسن)» او بیا سوچه بڼه (خوار بنایست) هم ډېر دود شوی دی؛ استاد حمزه بیا د نږه ګرویزونو (ګډوډي وییونو) د دودونې تر څنګ

د نويو شاعرانه رغاونو له پلوه گړسره د مخکښۍ وياړ گټلی، لکه، پښتون عشق، پښتنه مينه، لمر مخې، سپوږمۍ مخې... چې تر لیکواله پورې يې نورو هم پلپوني کړې ده. د داسې ښکلې او ارتې بېرته پښتو پانگې په مټ هر شاعر کولای شي، ځانته د انځور رغاونې لاره ښه ترا هواره او اسانه کاندې.

دا هم له ياده اېستل په کار نه دي چې ټول هغه چاڼلي او ښکلي توکي بيا هم تر هغې يوازې «ژبنی» ارزښت لري چې تر څو په شاعرانه اوب (بافت) کې را نغښتل شوي نه اوسي. په ژبه کې هم دغه توکي د نورو وپېانگيزو توکو په څېر هله جوت او څرگند چار و دنده او جاج و مانا را خپلولای شي چې په بشپړ ژبني اوب، يانې غونډله (جمله) کې وکارول شي او په مبتدا يا خبر، يا دواړو کې ونډه ولري. د ساري په ډول، که ووايو اسحاق ننگيال (د ذهني انځورونو او سپمولونو په تړاو) په پاسنيو شعرو کې «سپين آس، د سپينو وريځو آس، د وريځو گلان، وړېښمېښې پښتې، د جنون جوغه، ښکلې سوداگر...» ترکيبونه راوړي، مانا يې داچې په شعري غونډلو کې يې کارولي او هنري پسرلونه يې ترې رغولي دي. پرته له دې کارونگ تش ژبني ترنگونه بلل کېږي، که يې څه هم په خپل نوبت رارغولي دي. هسې خو په ټوليزه گړنۍ او ليکنۍ پښتو کې د ورته تشبېهي، استعاري، مجازي، کنايې، تلمیحي او ان سپمولیکو او اسطوره يي ترنگونو څرک هم لگولای شو، لکه:

د بوډۍ ټال، زما زړگي، زما زمري ورور، شين زمري، شنه توتيان، گلکڅ، گلکڅونه، د گلو خانگه، پرهار پاڼه، د سترگوتور، د زړه ټکور، د زړه ټوټه، د پېريانو تنور، د باغ ارم ښاپېرۍ، د ماښام ستوري، د سبا ستوري، د سبا سترگه، کاروان ستوري، د ستورو ياد اسمان کټ، مينه ناک، مينه وړی، مينه وړې، د رنجو خالونه، د سکرو خالونه...

څرگندنې (اکسپريشنونه) او بيا گړنې (ايډيمونه) خو کټ مټ لکه تيار انځورونه چې که په شعري اوب کې ورته شاعر ځای ور کړي او بل خيالي انځور (ايماز) هم ورسره ملگري نه کاندې، يو شعريت راخپلولای شي. د ساري په توگه، «پور پرې کول» په سيده مانا (د چا پور ور ادا کول) يوه څرگنده ده او يوه بليغ يا ادبي ژبنی توک دی، خو په مجازي مانا، يانې په (مړل، ساور کول) مانا وکارول شي، پر «گړنه» اوږي او شاعرانه کېږي، ځکه د شعر ژبه «مجازي» ده او د عادي ژبې يوه اړولې او ښکلې ښه ده؛ لکه څنگه چې استاد غضنفر هم پرې د «مرسل مجاز» په ترڅ کې ښه ترا رڼا اچولې ده.

نوبتنگر شاعر او کره کتونکی غفور لېوال ليکي:

((يو نيم وخت ويیونه يا کلمات د رنگونو غونډې له يو بل سره ترکيب کېږي، سره گډېږي او د تخيل په ځواکمن او هنرمند لاس ورڅخه يوه ښکلې ټابلو جوړېږي.

دغه رنگونه چې د خوږې، شاعرانه، اهنګ دارې او زړه راکنښوني ژبې په وسيله بيان شي او بېلابېل سپمولیک مفاهيم د اند په مرسته وپېي، دغه بيان صميمي او عاطفي وي، دپته نو يوه شعري، ښکلې ټابلو ويلای شو.)) (د ساهو ياد ۲۵۷)

په پښتو شعر کې خپل نړه شاعرانه وپيونه او بيا رغاونې له نوي نوښتگرانه پېر سره رادود شوي دي. پخوانو (دېواني) شاعرانو چې څه پر ميراث را پرېښي، تږدې سل په سل کې همغه سولېدلې پوروييونه دي چې پېړۍ پېړۍ پرې لومړۍ پخپله دودونکو او رغونکو پارسي شاعرانو شخوند وهلي، بياهندي- پارسي شاعرانو او هله دوی (پښتنو). په دې کې يوازې بېلنگونه او ترنگونه (مشتقات او ترکيبات)، نه چې لا يووستوي وپيونه، هغه هم له اړوندو انځورونو سره راپور شوي دي.

تر ستر حمزه پورې لب، لعل لب، لبان، چشم، چشمان، زلف، زلفان (زلفي)، رخسار، گلرخ، گلرخسار، گل اندام، گلرو، سيمين بر، دلبر، دلريا، دلارام، محبوبا، عشق، عاشق، معشوق (معشوقه)، شيدا، جان، جانان، جانانه، يار، آشنا، نگار، می، ميگون، ميغروش، مينوش، مدهوش، ميخانه، خم، ساقی، پيمانه، خم، خمار، مخمور، زيبا، زياروی، زيارويان، دیدن، دیدار، فراق، هجران، وصل، وصلت، وصال... کارول کېدل. تردې چې (وگړني شعرته يې هم لار کړې ده او دوديز ناظمان خو پرې لا تر اوسه شخوند وهي. حميد له دې سره سره چې تر ستر خوشال راوړوسته يې يو څه نړه پښتو پانگه کارولې، خو ان د خپل پښتو شعر په ستاينه کې هم پارسي ترنگ کاروي:

له حيرته پارسيوان گوته پر غاښ کا

چې حميد «سخن سازي» کړي په پښتو کې

د ښاغلي منلي (څلورم څپرکي) په خبره دغه راز بېخرتو پارسي پورونو پښتو پښويه هم اغېزمنه کړې ده، د ساري په توگه د يار، دلدار، دلارام، جانان، نگار، دلبر، دلريا... د نورې (جنس) توپير نه کېږي د پارسي شعر پر وړاندې د پښتو شعر يوه رومانتيکي بېلتيا (امتيياز، مميزه) د نرينه لپاره د ښځينه نورې کارونه ده او د ښځينه لپاره د نرينه هغه: له شهۍ، شهو، نازولي، مينې، مينه وړې، سپوږمۍ مخې، هوسۍ سترگې، کېلۍ سترگې، لمرمخې، گل مخې، گلمينې، گلخانگې، گلونې، گلورينې، گلپېغلې... سره «راغله، لاره» ويل کېدای شي، خو له دلبر او دلارام، يار، جانان... سره نه، نو که يو مين «يار مې راغله» ووايي: د يوه گرامري سرغړاوي په توگه ترې څه خوند نه شي اخېستای، ځکه يار، لکه نگار، جانان، دلبر، ماه جبين، مهرخ... له بېواک يا کنسوننټ پايلې سره په پښتو کې نرينه گڼل کېږي او ښځينه کارول يې همغه مين ته هم خوند نه ورکوي او که «يار يا جانان مې راغی» ووايي، بيا به هم ځنې دومره خوند ونه شي اخېستای! همدا راز يوه مينه (عاشقه) له «کمر باريک» نه په دې نه شي څه خوند اخېستای چې يو ښځينه ستاينوم گڼل کېږي؛ نه نرينه. شاهد، صنم او کوم بل يونيم خو په دې لړ کې له پخوا راهيسې د «نرينه معشوق» لپاره ځانگړی شوی دی

زموږ د نوي ازاد شعر تکړه پليوني انجينر ستانه مير زهير پر دې گروهه دی، چې که دا ډول له دود وموده وتلي، ډېر سولېدلې او کرغېږن (مبتدل) پوروييونه د «سېمبولونو» په توگه وکارول شي، دومره تاوان نه لري. په دې کې هم څه اړنگ بړنگ نشته چې اوسنيو نوښتگرو شاعرانو داسې ډېر پخواني سولېدلې

وييونه پر سېمبولونو اړولي، لکه گل و بلبل، يار، اشنا، عشق، مينه، فراق، هجران، وصال، بيلتون، پيوستون... خو بيا هم د نړه او سوچه انډولونو مننبت او گراننبت تر پورو (پارسي او عربي) انډولونو زيات برېښي.

د ولسي شاعري په «دويم ډول کې د دوديزې پوروييپانگې بدل لومړي ملنگ جان مات کړ او بيا ورته نيملوستي خاطر اړيدي د خپل حمزه استاد تر سيوري لاندې د غزل رومانتيکې ژبه لاسي پښتنه کړه، تردې چې نورو يې هم پليوني وکړه او ورسره ورسره د ډېرو او اوږو ټنگ ټکور هم تر ډېره پښتني جوله راخپله کړه.

۲) بديعي يا ښکلاييز توکي...

ښکلاييز توکي مو په تېر (پېنځم) څپرکي کې د واند (خيال، تخيل) تر سرليک لاندې و څېړل، دلته يې بيا هم د ژب - ښکلاييزې ټولې د دويم ټوک يا برخې په توگه د بېلگو په وړاندېينه نور هم پسې غځوو. خو په سر سر کې دا خبره بيا راغبرگوو چې «خيال» د شعر هنري يا بديعي (ښکلاييز) اړخونو يا توکيو د پنځونې وسيله او سرچينه ده، په بله وينا، د ژبې، ټول او اند ترڅنگ «واند» د شعر له رغنده ټوکو (اجزاوو) څخه گڼل کېږي او له دې پرته شعر د يوه ځانگړي هنري څېل په توگه نه، بلکې د يوې هسې پېيلې وينا (نظم) په بڼه راڅرگندېږي. موږ که څه هم، د دود له مخې هغو گړدو ښکلاييزو اړخونو ته خيالي انځورونه، صور خيال يا "ايمارونه" وايو، تشبېه، استعاره، هنري صفت، مجاز، حسن تعليل، بداعت، جناس، طباق، تضاد (contradiction)، تقابل (contrast)، تلازم، تخيل، تمثيل، مدعاو مثل، نښنده يا مبالغه (exaggeration) اغراق (apotheosis) ... او ان اسطوره (myth)، علامه يا سېمبول (symbol)، کنايه، تلميح (الوژن)، تشخيص (پرسونيفکشن) او انطاق (انيمېشن) او داسې نور چې ډېر لږ څرک يې د پښتو په گډون په دوديز عربي- پارسي ادب کې ليدل شوي، خو زموږ په نوي شعر کې يې تر لويديز اغېز لاندې يو څه زيات دود موندلی. په دې لړ کې ښايي د «نگېرگډون» يا «حس آميزي» انځور چې لاتيني انډول يې پراډوکس (paradox) دی، زموږ په دوديز ادب کې لږه يا گډې سره مخينه و نه لري.

دا څه هېښنده نه ده چې د انځوريزوالي (اېمپېجېزم) په نامه ادبي او بيا شعري ښوونځي هم دا راڅرگندوي چې يوازې له انځورونو سره کار لري، خو داسې نه ده او سېمبونه هم کاروي، لکه څنگه چې پيلاميز واله (سېمبولېزم) هم په سرچېه توگه د سېمبولونو ترڅنگ انځورونه هم راغواړي. همدا راز که نن سبا پر سېمبول کارونگ ټينگار کېږي، مانا يې د اړوند ښوونځي «سېمبولېزم» راخپلول نه دي؛ هسې خو وسمهالی پرمختللی «انسان ژمنی» شعر د جوليزې رنگارنگۍ او راښکون په موخه د اېمپېجېزم او سېمبولېزم په گډون له نورو تېرو هېرو اېزمونو (ناتورالېزم، سوريالېزم، اېمپېرېشنېزم، اېکسپېرېشنېزم، اېکزېسټنشيالېزم... او اوسنيو (پوست مودرنېزم، مېچېک ريالېزم...)) گړدو څخه لږ و ډېره گټه اخلي، که

څه هم له بېخ و بنسټه د انتقادي ريباليزم ، ټولنوال ريباليزم او بيا هومانېستي ريباليزم پر وړاندې رامنځته شوي دي.

د بديعي صنايعو تر نامه لاندې زموږ دوديز هنري توکي يو مخيز « هنري » نه گڼل کېږي. په دې کې بيا جوليز (لفظي) هغه نن سبا گڼ سره په هنري توکو کې نه شمېرل کېږي، لکه: تجنيس خطي (حنان-جانان)، شبه اشتقاق، مشجر، ذوالقافيتين (double rhyme)، ارسال المثل، ارسال المثليين، تضمين، توشيح (acronym)... همدارنگه په «صنايع معنوي» کې هم ځينې توکي، لکه تضاد، تقابل، لف و نشر، اړ (معما) يا موخې (چيستآن)، د تاريخ ماده... په هنري انځورونو کې راتلاي نه شي، بلکې دا په «بيان» اړه لري او په ټوليزو ژبنيو او ادبي نښگيو، لکه بلاغت (rhetoric)، ايجاز (conciseness, brevity)، ايهام (amphibology)، ذومعنين يا غبرگ مانيز (synonym)، کثيرالمعاني يا ډېر مانيز polysemous... کې شمېرل کېږي. هرگوره، هغه وييونه چې استعاري يا مجازي ماناوې ولري، په شعري اوب (باغت) کې دننه بڼه ترا پر انځورونو بدلېدلای شي.

مجاز او ډولونه يې

نه يوازې په لويديزه ادبي ترمينالوجي کې د شعر ژبه انځوريزه (figurative) بولي، بلکې زموږ د دوديزې-عربي ادبپوهنې يا فنونو دننه دننه په «علم البلاغت» کې هم شعر د ژبې اړولې، غيرمستقيمې يا «مجازي» بڼه بلل شوي ده. د «مجاز» غونډلوم يا مقوله بيا ټوليز انځورونه رانغاړي چې تشبيه او په تېره استعاره يې له غورو هغو څخه شمېرل کېږي. کومه نښه چې د يوه ويي د آرې او انځوريزې يا فيگوراتيفي مانا تر منځ توپير را پر گوته کوي، هم ورته ترم دود لري، لاتين يې (context) دی او عربي انډول يې هم «قرينه» دا دی، دلته د همدغه سکالو په تړاو د استاد اسد غضنفر د يوې وېرې ليکنې (مرسل مجاز او د هغه ادبي اهميت، رڼا ۳ گڼه ۱۳۸۵ ل) لنډيز وړاندې کېږي :

«د بيان په علم کې هغې نښې ته چې موږ پوهوي چې کلمه په مجازي معنی راورل شوې ده، قرينه وايي. البته د کلمې د حقيقي او مجازي معنی ترمنځ بايد يوه رابطه وي. داسې نه شي کېدای چې له يوې کلمې هره مجازي معنی واخلو. په ... (ځناور د جنگ له محاذه راغی) جمله کې بې رحمې بنياد ځکه ځناور بلل شوی چې د دواړو په خويونو کې شباهتونه شته... که د ځناور پرځای غرڅه راوړو، بيا به څنگه وي؟ بيا به هم فکر کوو چې د غرڅه مجازي معنا منظور ده ځکه د جگړې له محاذونو د راتگ قرينه مو پام د غرڅه مجازي معنا ته اړوي، خو څرنگه چې د حقيقي او مجازي معنا تر منځ يې رابطه نه شو موندلای، نو وايو چې په نوموړې جمله کې د غرڅه کلمه معنی نه بندي، بې ځايه راغلې ده. کله چې کلمه په مجازي معنا استعمالوو، نه يوازې قرينه، بلکې د حقيقي او مجازي معنی ترمنځ رابطه هم ضروري ده دې ډول رابطې ته د بيان د علم په اصطلاح (علاقه) وايي.

د مجاز علاقې ډېر ډولونه لري د بلاغت عالمانو يې تر شلو ډېر ډولونه شمېرلي دي...»

د دغو تراوونو (علاقو)، په بله وينا، د مجاز ډولونه داسې را لنډولای شو:

(۱) ټول و ټوک (کل و جزء) چې يا له ټول څخه ټوک راواخلو، لکه په دې غونډله کې: افغان (افغانان) څوک ورکولای نه شي؛ يا سرچپه يې لکه: ځان (ملا) مې خورېږي؛

(۲) ټوليز او ځانگړی (عام و خاص) چې يا له خاصه مراد عام وي، لکه: د غره سپرې (سپرې)، نه سپرې (سپرې) کېږي؛ يا سرچپه، لکه: جهان (کور، هېواد...) راباندې اور شو؛

(۳) لوبښی او منځپانگه (ظرف و مظروف) چې يا له لوبښي (ظرف) څخه منځپانگه (مظروف) موخه وي، لکه: وياله بهېږي، يا سرچپه، لکه: اوبه (وياله، نل...) بند کړه؛

(۴) علت او معلول چې يا له علت د معلول مانا واخلو، لکه: د يتيم له آهه (ازاره) ځان ژغوره؛ د سرچپه ډول لپاره دا انگېرنه په زړه پورې بېلگه ده، په سختو سيلۍ کې چې څوک شهيد کړشي، وايي: «څوک شهيد شوی دی»، موخه دا چې د شهيد شهادت له کبله «سيلۍ» رالوتې ده، خو له آره سيلۍ د دغې پېښې لامل شوی، ځکه دښمن له داسې کابو نه گټه اخلي، يانې دلته له معلوله د علت مانا اخېستل شوې، يا علت و معلول سره ادل بدل شوي دي؛

(۵) اړه او اړوند (لازم و ملزوم) چې لازم و ملزوم سره رد و بدل کړشي، لکه په دې غونډونو (عبارتونو) کې: گل او خوږ بويي، ورځ و رڼا، شپه او تياره، لمر و پلوشې، اور و تودوخه...؛ په دې لاندې سروکي کې دواړه اړخه سره غاړه غړې شوي دي: سپينې باريکې لېچې تشې گرځومه

بنگړيوالې ترورې زموږ کوڅې ته راشه

نور مجازي ډولونه يا تراوونه، لکه: تول و تولنوم (مضاف و مضاف اليه)،

ستاينوم او نوم (صفت و موصوف)، (مشبه و مشبه به)، لږې او ډېرې (اقليت و اکثريت)، اړ و پېچ (تضاد)، ځای او ځای نيوی (مکان و مکين) او داسې نور چې د پاسنيو په گډون ډېر يې له آره د ژبې په اوجبه (قلمرو) اړه لري، هغه هم، يا د عادي ويونکيو د پېړيو پېړيو هستونه ده. ځکه لکه چې څو ځله راغبرگه شوه، د بلې هرې ژبې په څېر زموږ داهم سربېره پردې چې له بېخ و بنسټه د ذهني او انتزاعي ژبني بڼې يوه اړولې، نگېرېدونکې، عيني، په بله وينا، مجازي بڼه ده، يوه غوښنه برخه يې د مانا له پلوه له دويم ځلي اړولو توکو جوړه ده. بې شمېره ويونو، وييغونډونو او غونډولو د آرو (وضعي) ماناوو ترڅنگه، دويمې (مجازي) ماناوې، هغه هم ډېرې له مجردو ماناوو سره راخپلې کړې او په ورځني کاروني بهير کې، هرگوره د هغو نورو ډېرې توکو هومره نه، بلکې له اړتيا سره سم رامخته کېږي. دوه او څو مانيز وييونه، گړنې (محاوري)، څرگندې (اصطلاگانې) او بيا له وگړني ادب سره گډ توکي، لکه متلونه، اړونه (جیستانونه)، موخې (معماوې)... او ورپسې ځانتي فولکلوريکې پنځونې (لنډۍ، بدلې، غاړې، نارې،

سروکي... يې خو په لا کره اړونو کې راځي. له ليکنې- ادبي بهيره بيا د پرمختلليو فرهنگي ولسونو هومره لا دومره نه دي ورگډ شوي.

په لويديځ کې د (figure) او (metaphor) تر غوندو نومونو لاندې له کنايې، تشبيه، استعارې او يو څو نورو انځورونو پرته، نور مجازي (فيگوراتيف) ډولونه د ادبپوهنې، نه بلکې د ژبپوهنې له ټولنو (مقولو) څخه بلل کېږي او د ژبې دکره او غوره سبک و ستايل په ځانگړتياوو کې راځي. د ساري په توگه د داسې ورته ځانگړتياوو پر بنسټ انگرېزان دوه ډوله انگرېزي، کره او نا کره انگرېزي (formal and informal English) سره توپيروي.

د دې خبرې د زيات رڼاوي په موخه چې د ژبې او ادب ترمنځ په ټوليز ډول د مجازي ډولونو همغه ټولمنلي انځورونه په ادب اړه مومي او نور يې په ژبه، د بېلگې په توگه يې «paradox» او «contradiction» په نومونو دوه ډوله له انگرېزي را اخلو. دغه دواړه وييونه سره هممانيز يا لږ تر لږه ورته مانيز دي او مور يې اړ و پېچ (تناقض، تضاد) مانا کولای شو، خو رومبني يې د شعرو ادب نومونپوهنې ته لار موندلې او په ځانگړي ډول د شعر يو ذهني انځور «نگېر گډون» يا «حس آميزي» ورسره نومول شوی دی، خو له دويم ويي څخه د يوې ژبپوهنيزې نومونې کار اخيستل کېږي، د ساري په ډول امريکايي ژبپوهان د «لانگندويون ۸ مخ» په (هاري يو ټوټه کاغذ و څښه) غونډله کې «کاغذ څښل» (يو پښويز او مانيز اړوپېچ (تناقض) بولي، خو په شعرو ادب کې دغه هم له يوه ښکلي اوب-چاپيريال او قريني سره ورته ذهني انځور «حس آميزي» جوړولای شي او په دې توگه «کونترادېکشن» هم د «پرادوکس» ترمينالوجيک جاج و دريځ راخپلوي.

هسي خو په ټوليز ډول، هر راز توکي د خيال په مټ د شعر ژب- جولييز او اوريز رنگ و خوند رامنځته کولای او له ژبې او بچې نه شعري هغې ته لورتيا موندلای شي. دا هم د يادونې ده چې کله ناکله د يوه غبرگمانيز ويی، غونډ (فقره، عبارت) او بيا غونډله (جمله) شعر ډېر خوندي وي، لکه د استاد پژواک په دې بيت کې د «پژواک» په دوه مانيزولو سره:

زه پژواک يم په غرونو کې لوی شوی

دا چې چپ يم، دلته غرو کمر نشته

دغلته يې په آره لغوي مانا «انگازه» د خپل لنډ نوم په کارونه درست بيت دوه مانيز کړی دی: عادي ژبې مانا ترې دا اخيستل کېږي چې له خپل غرني ټاټوبي څخه لرې اوسېدو ته اړوتلی او اوس يې هغه ساھو ژوند او ازادې غورځې پرځې ارمانی؛ خو ده د «پژواک» په دويمه (لغوي) مانا له رامنځته کړي «حسن تعليل» او «تلازم» سره له يوې پرې او پېغوره شاعرانه تېبسته کړې او هغه دا چې د کابل په څېر په يوه سياسي منځۍ کې ترې، واکمنو بندېزونو او يا هم يوې «تنځاگی» ازادي او ورسره ورسره د مبارزې توان بلوسلې دي!

ليکوال د خپل آر نامه په کارونگ او غبرگ مانيزونگ د استاد پښواک هومره نه، خو لږ تر لږه يوه شعري رنگيني «تلازم» رامنځته کړې دی، لکه د يوه غزل په پای کې:
 ... وينو نه زرغون مې پس له مړينې نه
 گل به وي پر قبر نښانه زما

شي به مې بلبل بيا «مجاور» زياره،
 وايي به د مينې ترانه زما! (گلو يونه ۳۴)؛

د يوه څلوريزوالي ویرني په وروستی ټوټه کې:
 - له درانه خوب سر راهسک کړه گرانې مورې،
 چې له سويسه دې راغلی مسافر زوی!
 پر مهال د ځنکدن دې يادوه چې،
 اوس دې قبر ته ولاړ! «مجاور» زوی!
 (سوزونه او سازونه ۴۱/مزينه، ۱-۱-۵۱)؛

په يوه بل پای بيت (مقطع) کې لنډنوم د اړوند متل «چې په ناز لوی شي- په زيار زړېږي» په وړاندې وروسته کولو سره له آرې مانا سره غاړه غړې کړې دی:
 - چې په ناز لوی شي، په «زيار» زړېږي،
 زه په زيار زور شوم، په ناز زړېږم.
 (گلکڅونه ۲)

همداسې په دغه بله بېلگه کې يو ځانگړی نوم «دوست» په غبرگو ماناوو راغلی دی:
 چې يې دوست ترې، پر زړه داغ لکه لاله ولاړ،
 زيار په کومو سترگو ولاړ شي هاما محفل ته!

همغږيزي

لويديز ويناوال هم لږو ډېر ورته چمونه پر کار اچوي، لکه په مسره يا هره شعري ټوټه کې له ورته او هموتوڅو «هممخروجو» غږونو، په تېره او بېلونو کار اخلي چې دوديز «تجنيس» او «شبه اشتقاق» هم دغلته څه ناڅه ونډه اخېسای شي؛ په لويديزو شاعرانو کې له دغه پلوه ستر الماني شاعر گويتې (۱۷۴۹-۱۸۳۲) پوره نوم اېستلی دی.

د ستر خوشال په شعر کې په ناځانخبري ډول داسې څرکونه ډېر تر سترگو کېږي، لکه په دې لاندې بيتو کې (ک، گ، ر، ن، د، ت، ټ):

- پر جهان د ننگيالي دي دا دوه کاره
يا به و خوري ککړی. يا به کامران شي
- درست پښتون له کندهاره تر اټکه
سره يو د ننگ پر کار پټ و اشکار

د حميد په شعر کې هم داسې ډېرې بېلگې موندلای شو. د (س، ص، ز، ژ، ل) پرله پسېوالي، لکه په دې
سربيت (مطلع) کې:
خط پر مخ د صنم راغی، که سپوږمۍ شوه په هاله کې
دا يې غاښ په خوله کې زېب کا، که ژاله شوه په لاله کې...
په ورپسې بيت کې له (ک-گ) پرله پسېوالي سره د يوه (ش) په درېخله راغبرگونه انځوريزه بڼه نوره هم
پسې وربڼکلې کړې ده:
دا زما له غمه شين زړه، پکې خيال د يار د شونډو
هسې رنگ زېب و زينت کا، لکه می په شنه پياله کې

او يا يې هم په يوه پای بيت (مقطع) کې اووريزول، ر، ستونيزو (ه، ح) او غاښيزو (د، ت) غږونو له اړوند
انځور سره جوليز راکنبون څومره زيات کړی دی:
لا هله حميد کسکر په محبت وو
پرښتو چې جوړاوه په ترتيب ورو ورو

ليکوال بيا په ځانڅيرې توگه له دې چمه بنایسته ډېر کار اخېستی دی، لکه (خ-س-ش-ز-ر) په يوه غزل
کې:
دا کوڅۍ سنا پر سپن مخ خورې ورې شوې
که زما پر سباوون تيارې خورې شوې
ستا د سترگو د خيال سيوری چې پرې ولوبد
پر ورشو مې د ارمان تورې تيارې شوې
ستا د برندو کتو ټکه نه وه، څه وه
ورسره مې چې اسرې خاورې ايرې شوې... (گلوبيونه ۲۳)؛
د يوه غزل په وروستيو دوو کړيو کې د نورو هم رنگو خپلواکو او بېواکو (واوېلو او کنسوننتو) تر
څنگ (گ) او (ج) بيا تر گردو يو په زړه پورې کونترست رامنځته کړی دی:
زه گناهگار بياهم جوگه د جنت شوی نه يم
که سره او تور غبرگ دوزخونه مې تر شا پرې اېښي
د جنگ و جهل و جنايت جهنمي لمبو کې،
تور سکاره شوي برخليکونه مې تر شا پرې اېښي!

(ساندې او سندري، ۸۹مخ)؛

په يوه نيم ازاد شعر کې يې د غبرگ مانيز «ډاگ» او ورسره د رغاونيزو او گړنيزو (اصطلاحې) ماناوو په ورزياتونه سر تر پايه دا دوه تمغرونه او نور خبرمه يا نژدې هغه (د-ت-ن-س-خ-ر-ز) شعرته يوه خوږغږي او رنگيني وربښي:

سترگې سترگې له ډېر څاره
چې کورډاگې ډاگې راشي
نه وي ډاگ د يار له لورې
زړه مې ولگي له ډاگه

پاتې بيا پر وچ ډاگ باندې.

ها بېوارې تلوسې مې
اندېښنې وپاروي بيا
بھير جوړ پر مخ د اوبنکو
اسوبلي سلگۍ سلگۍ شي

ولولې شي سوې ساندي.

د زړه وازدو په سوځون
تورې شپې پر ځان روڼې کړم
ورته خوشې په اسره کې
ورځې هم شي هسې تېرې

بيړته لاس تر زڼې لاندې.

د مينې ځوانۍ ژونده،
نن سبا کې څنگه تېر شوي؟
بېلتانه و ځبولې،
پر دېسيو تاند لېاند کړې،

نهيليو لاندې باندې!

گلکڅونه ۷۷-۷۸ / سويس ۱۰-۴-۷۱ ن

تر «پلوشين نارنجستان» سرليک لاندې يې په يوه ازاده بېلگه کې په پوره ارادي توگه ډېر زور پر (ش-ن-س-خ-ح) او بيا پر (ج-چ-ر-ز-ژ) اچولی دی:

د اسمانڅکو دنگو غرونو سپين واورين ستونځونه،
د غاړو مورگو او ورشوو تاند بښراز شينيلي،
د گلکڅونو غځېدلې لړۍ...

د سرو رېډيو، سرو باميو ناپاي بريدې دښتې

- دا دزرتشت د اورتونونو څلي -

او د شينکو شينکو رودونو جادوگرې نغمې...

واړه ښکېلې د تيارو طلسم.

*

نور د سپېدو هيندارې تشې برېښي

د سباوون د پلوشين نارنجيستان له انځور

او د اسمان شني لژوردي موسکاوې

نورې لښېرې د تيارو د تور ښامار کومې ته.

*

برېښنا د شنډو گورو وريځو گوگل نه څيروي

چې د باران هېر کړې نوم يې وکښي بيا

د زړه پر دړه...

او د باور د ښېرازيو پيغام

ويورنوي د گلباغچو د نهيلۍ خوبونه.

*

اوس به

د زغم تالا والا سترې ستومانې جوپې،

- د لمر تر ښار -

د مرگاني چوپې چوپتيا تور واټنونه

څنگه و نغاري نور

او د دې ځمکې د نتلو دوزخيانو د ناپايو اورو وينو

په سرو کښلې کيسې...

څوک د رحمت پرېښتې چېرې

د بې نيازه ټولو اکمن تر غوږه ورسوي!

(نوي پېرې او نوي زړې ۲۳-۲۴)؛

او خاطر په يوه سربيت کې نرم تالوييز غږونه ((ک، گ، پ)) سره

خومره په خوند پېيلې دي:

هسې راته گورې، لکه نه چې راته گورې

نېغ مې له زړگي وځي کاره چې راته گورې؛

په پای کې د زبیر حسرت دیوه غزل سربیتونه راخلو چې د (خ، ز، خ او زورکي) په راغبرگولو سره بې نور هم ښکلی کړی، خو که ده د شمال ختیز والو پرځای بې د نورو درو گونو گډوډي ډلو کوم استازی، لکه کاکړ، غلجی یا ختیک بې واوروي، یا ترنمي او یا هم سندریز کاندې، له ښکلا سره به بې راکښون هم غاړه

غږی شي:

زه نه جارو وځم، چې جارو وځم نو خپل مخ ته وځم
اواره گرد يم، ځم وځم، چې هر اړخ ته وځم
زه هره ورځ وایم چې نن به لږ د وخته وځم
وخت سره څه وکړمه، هره ورځ ناوخته وځم...
(لیکوال، ۱۴ گڼه ۲۰۰۲ ز.)

ښایي، د نورو تېرمهالو او وسمهالو په شعرو کې چې له پښتو پانگې یې زیات کار اخیستی وي، هم دلته او هلته خال خال ورته همغږی و موندل شي، خو د یوې هسې برابری بېبره به وي!

ذهني انځورونه او بېلگې یې

تېرمهالي (وگړنۍ او کلاسیکې)

زمونږ په کلاسیک او دودیز شعر کې ډېر زور پر عیني (محسوسو) انځورونو اچول شوی، پر وړاندې یې ذهني (مانیز، مجرد) هغه او بیا سپمولونه او اسطوري له نشته برابر دي. په منځني ادبي پېر کې ښایي، شیدا (۱۱۳۵-۱۱۹۴ س) یوازینی شاعر وي چې یو څه زیاته گټه یې ترې اخیستې ده. حمید (۱۰۸۳-۱۱۴۸ س) سره له دې چې په پښتو کې د هندي سبک بنسټوال او بیا «موشگاف» گڼل شوی، له دومره ښندې کار نه دی اخیستی، که نه، د پارسي شاعر هلالی د شاه و گدا کیسې په ژباړنه کې یې له دغه پلوه خپله وړتیا پوره ازمايلې، تر دې چې یو راز «نوی پنځون»، یا په پارسي نومونه «بازسرایي» بلل کېدای شي، په تېره د «دریای خون» پر «دوینو اباسین» اړونه (سپمولایزونه)؛ دلته یې هم د هماغو لومړیو درو بیتو پر وړاندې بڼه بسنه کوو چې استاد رښتین د همدغه په نامه د دېوان په سر کې راپېژندلې او ډېرو همداسې انگرېلي دي:

شعر نه دی دا خوناب د زخمي زړه دي

یا وتلی دستي دم له خولې د مړه دی

یا له ښاره د حیرت وتلی فوج دی

یا د وینو اباسین وهلی موج دی

یا نعره د نیم بسمل مرغه دخولې ده

یا مجنون ته معما ښکلې لیلې ده

د دې لامل او لاسوند چې حمید ولې په خپله آره پنځونه کې دومره ژور نه دی تللی، ښایي دا وي چې نه یې غوښتل، د شیدا په څېر، پښتو د هندي سبک د بېخرتنه پرسنايزېشن بلهاري کاندې او له ورته نیوکې («... په وحشي الفاظو ده کړ ویران شعر») سره مخامخ شي!

د عیني او ذهني انځور سره داسې توپیر بېرې چې اړوند توکي یې نگرېد ونکي (محسوس، ملموس) وي، د

ساري په ډول که سترگې له بادام سره تشبیه کېږي، نو دواړه توکه یا اړخه (مشبه او مشبه به) یې، نگېروې (محسوس) دي. همداسې استعاره هم درواخله چې مستعار له او مستعار منه دواړه اړخه یې نگېرېدونکي دي، لکه د شیدا په دې شعر کې:

د غنچې د رباط وړ په واکېدو دی

قافله د رنگ و بوی درومي سبا شو

دلته (غونچه) د مشبه په توګه هم یو عیني څیز دی او (رباط) د مشبه به په توګه هم. پر وړاندې یې په دې بل تشبیه اضافي ترنګ (قافله د رنگ و بوی) کې بیا، که دواړه اړخه عیني یا محسوس هم دي، خو مشبه (رنگ و بوی) له پرسونېفیکېشن (تشخیص) سره مجرد بڼه راخپله کړې، نو ټول انځور ورسره له عینیته، ذهنیت ته ور اوښتی دی، په بله وینا، یو ذهني انځور ځنې جوړ شوی دی.

دغه شاعر په دغه بل بیت کې لاپسې ژور تللی دی:

د آفتاب په کمند نه خېژم اسمان ته – نه ږدم بار لکه شبنم پر دوش د گلو

دغلته په لومړۍ مسره کې «کمند» یو سېمبول دی، ځکه خپل مستعار له (وړانګې) یې له لاس وړکړی او (شبنم) او (گلو) ته یې هم له (شخیصت) وړکولو سره تشبیه، په بله وینا، استعاري انځور ذهني کړی دی.

په په دې لاندې لنډۍ کې «بېلتون» دیوه مستعار له په توګه نانګېرېدونکی یا مجرد دی. خو مستعار منه (شخص) ورسره نگېرېدونکی یا عیني راغلی او هغه هم یو وار په لومړۍ او بیا په دویمه مسره کې، خو سره له دې د دود له مخې دواړه استعاري انځورونه ذهني او هممهال (تشخیص personification) بلل کېدای شي:

بېلتون پر تنګه کوڅه راغی

ما وبل سلام دی، ده وبل کوردې وړانومه

دا بله بېلګه ترهغي هم تېری کوي:

داسې دې مخ په سالو پټ کړ

لکه چې شپه پر ورځ خواره کړي تور جالونه

څنګه چې داغلې سلمی شاهین (د پښتو ټیپي ۲۱) له خوا د دې راوړې لنډۍ په دویمه مسره «لکه چې شپه ورځ باندې خور کړي تور جالونه» کې د فارغ بخاري پښوییز (گرامري) سمون (خورپر خواره بدلون) سکنه رامنځته کوله، نو ما یې پورتنۍ بڼه اړه وانګېرله!

او له دغې بلې ورته ټیپي څخه بیا «<ټیپیزه>» رغول شوي ده:

پرما دېره د غم جوپه ده،

څه د ویرونو شپه ده،

پر خوله مې دا سوي ټیپه ده...

نن مې پر چولي بیابان شپه ده،

د جاج کلا، د غم بنگلې به جوړومه!

(اند و واند ۳۱۴)

په هره توگه نن سبا کره کتونکي د يوه شعر په «هنري» ارزونه کې تر عيني انځورونو، ذهني انځورونه او بيا سېمبولونه، هغه هم نوي نوي ډېر ټاکنده بولي. په نوي غزل او په تېره تېره نوي (ازاد) او سپين شعر کې د دوو ذهني انځورونو «تشخيص يا تجسيم شخصيت personification» او «انطاق animation» کارونگ همزمان د ډېرو ويونو سېمبوليزونې (-zation symbol) ته لياره هواروي. د دې لپاره چې په ننني شعر کې نوي دود شوی سېمبوليزم، او ان مېچيک رياليزم مو ښه ترا پېژندلی اوسي، د استاد غضنفر له يادې شوې ارزونې (د جلان جادوگر هنر) څخه د ايماء جېزم په تړاو دا په زړه پورې خبرې راخلو:

«په شلمه پېړۍ کې د شاعر يوه مشهوره نظريه ايماء جېزم نومېږي. د دې مکتب پيروان وايي چې د شعر مقصد تصوير دی. خو نور اکثره ادبپوهان وايي چې که تصوير ماناوې وښندي، خو يو نيم ځل بيا داسې نه وي، تصوير يوازې د تصوير لپاره وي. دواړه مثالونه:

د خپل ارمان غوندي يم، وړاندي ځمه شاته راشم

د جگ غره کاني شوم چې و خوځم، بېدياته راشم

دلته د ژوند يوه ژوره تجربه او مانا وينو. مور خوشاله يو چې مخ پر وړاندي روان يو، مگر مرگ ته د نژدې کېدو او د ژوند د ختمېدو په بيه او دابيت بيا یرف اصوير دی:

د شپې په توربخملو انگو کې راته خاندي

د گورو غرو په منع کې د ځنگل غوندي جانان

دغه بيت مو سترگوته يوه منظره دروي، خو دامنظره د گونگ بنياد غوندي پته خوله ده. په همدې بيت

کې يوه بله ستونزه چې د تصويرگر جلان په ځينو نورو بيتونو کې يې هم ليدلای شو. دلته د تصويرونو

بيروبار او د بيروبار په وجه د تصويرونو تتبدا وينو. د شپې توربخمل انگي يو انځور دی، د گورو

غرونو منع بله منظره ده او د ځنگل غوندي جانان بل انځور دی. شپه چې انگي لري، نو داخو

پرسنډکېشن (يو ډول استعاره) دی يعنې شپه بنياد ته ورته شوې ده. نو د يوه بنياد په انگو کې د بل

بنياد (جانان) وجود څنگه سترگوته ودروو؟ بيا په توره شپه کې خدا څنگه ووينو؟ او جانان چې د ځنگل

غوندي شي، نو څنگه يې بايد تصور کړو؟

له نوښت سره ډېرې مينې، که د ده شعرته کمالونه وربخښلي، يو نيم ځای يې ستونزې هم ورپيدا کړې دي.

دی چې پر ابتکار ورک مين دی، ممکن هغه کلمې توجه ډېره جلب کړې چې تر اوسه پورې نورو شاعرانو نه

دي کارولي. دا نوې کلمې هم کله کله د ده په شعر کې مشکل پيدا کوي. ده ويلې دي چې:

نن به دې جلانه غرنی خوي رومانتيک کړه

په دې مسره کې د رومانتيک کلمه له دې کبله نه چې نوې ده، بلکې په دې خاطر چې مانا نه ښندي، ښه نه

لگېږي

د بېلگې په توگه کله چې د ستر خوشال په (که زه نه وای، تا به ځان لره بلل څوک...) بيت کې بل شاعر «تا

به ځان لره» پر «عشق به تا لره» و اړاوه، اړوند انځور يې يو څه ور «ذهني» کړ او ورسره ورسره يې

«اخلاقي» هم!

دا دی، دلته له همدغه پلوه لومړی له دېوانی (کلاسیک) پېره، هغه هم یوازې د حمید د دې یوه بیت په وړاندېینه بسنه کوو:

ځکه ما د عشق په توره ځان شهید کړ

چې مې نه رسي د صبر پر کفن لاس

وسمهالی (پنښلیزي، ازادې، سپینې) شعري بېلگې

په نوي پېر کې د داسې «ذهني» انځورونو او سېمبولونو کارونگ د شلمې زېږدي پېرې له درېيمې لسيزې سره د «خدایي خدمتگار» سیاسي- فرهنگي غورځنگ او ورپسې د صنوبرحسین مومندکاکاجي (۱۸۹۷-۱۹۲۰) له «ولسي ادبي جرگې» سره راپیلېږي. هماغسې چې مولوي احمد د نومهالي هنري نثر یا «ناپېلې شعر» بنسټ اېښی، کاکاجي هم پر خپل وار د یوه رښتیني، هنري او ورسره ورسره ژمن شعر پیلامه رانښلولې او په خورا ښکلو مخبېلگو سره یې په پوره ارادي توگه دا رانښولې چې غبرگ ارمانونه سره څنگه غاړه غړی، کړي او ونغاړي را ونغاړي، لکه د کاکاجي د یوه غزلیز شاهکار چې پر لاس راغلی څو بیته یې له مخه وړاندې شول او یایې له «فرهنگ زبان و ادبیات پښتو ۲۷۹» دا بله بېلگه:

راشه اخر وخت دی، دم کرم وکړه

دوه سلگۍ مې تا وته ایسارې دي

تا خو صنوبره هېڅ غزل نه وې

دا خو د کامل او حمزه چارې دي

او بیایې د ورپسې پښت له کینو او ښیو پلپونو او په سرسرکې استاد حمزه وایي:

ستا په تبسم یې حوصله وکړه

اوبنکو بورنېدلو مې شېبه وکړه...

او بیا غني خان، طوفان، اجمل خټک، سيف الرحمان سليم، امين الحق امين، ايوب صابر، سلطان صابر،

قلندر مومند، رسا، کامل، مفتون، مجذوب، اسير، لياقت سوز، رؤوف زاهد، اعظم، اياز داودزی،

وهمي، قمر راهي، قمر اندیش، قمر نړيوال، قمر طایزی، پير گوهر، ډاکتر اسرار، سايل، اکبر سيال...

او دا چې په وسمهال پېر کې یې پرله پسې پرمختیا او پراختیا موندلې، نو گڼې بېلگې یې وړاندې کوو،

هغه هم په دې موخه چې کره کتونکي یې له هنري یا ژب - ښکلاييز پلوه د اوسني پښتو شعر او شاعرانو د

ارزونې، پرتلنې او بیا ډلبندي لپاره ښه ترا پر کار واچولای شي:

- څاڅکی څاڅکی لکه ستوري د سپوږمۍ له جامه څخه

پرځه پرځه پر گلونو د اسمان له بامه څاخم
د څو تنو پرهړولو وينه نه يم چې تويېږم
د زخمي زخمي ماحول له اندام اندامه څاخم... (گلوبیونه ۹۰)،

- ږدمه سره گلان د لمر په څڼو کې
نه ټومېم څو زان د لمر په څڼو کې
ستا بڼايست کې ورک شوم، لکه ورک چې شي
ستوري د اسمان د لمر په څڼو کې... (هماغه ۹۲)،

- په نمنځ سربيه د مزدک سپېڅلي لمر ږدم
چې تابوت د شپې پر ولو د سحر ږدم
چې د برم د نیلي سوي مې، سوبې ښکل کړې
له ښاخ ځکه به د مینې تاج پر سر ږدم... (د مرجانونو څانگې ۲۵)،

- درېغه، که د لمر د الماسونو څانگې ماتې شي
سم به ورسره د سهارونو څانگې ماتې شي
خدای مکره، د شپې د بورنورو تورتمو په لاس
نورې د سپېدو د سپېدارونو څانگې ماتې شي... (هماغه ۲۳)،

- له ورېنمينو کرشمو دې، د وفا خيالونه اوبم
له مالگينو مکېزونو، همدا ستا خيالونه اوبم
چې وږمې دې زيریگرې شي د گلبدن د عطرو
له ښکالو دې د راتللو، د ښکلا خيالونه اوبم... (هماغه ۲۷)،

- او رين فصل يې په رگو کې پرندې کړې د ژوند وينه
لامې پاتې ده کيسه، د اور و وينو په کابل کې...
د تعميد غسل مې مینې ته، د زړه په وينه ورکړې
دا چې کړې مې دوه ارمانه، غځونې په غزل کې (هماغه ۸۱)،

- که مې توی د ورځې وينې، شوې په کومې د ماښام کې
شپه مې څاڅي لکه شمه، د سپېدو سهار په جام کې
څه خوږې خوږې شپې مې، شوې د مینې شهيدانې
دا د چا قاتل په لاس مې، ورک اغاز شو په انجام کې... (هماغه ۴۵-۴۶)،

- چې مې بلهارو وینونه کړن سبا مخسوری
دا یې له سرو د مرجانونو بهیرونه ترهي
د ښکلا ښار مې د اور وینو په کفن کې نغښتی
نن مې د مینې له غزل که گلو ییونه ترهي... (ساندې او سندري ۲۲)،

- پرېرېده چې هېلمند مې تر هامون د سیستان ورسې
زیم ته مې ریښې د جلو هلي بیابان ورسې
زېری د زرغا د خوبولو وچو غوړگو مې
بیاهم تر پیلغوړې شین خادري اسمان ورسې
دښتې دښتې کړیکې او دا غرونه غرونه کوکې به
هرگوره، دربار ته د زرتشت سپین تومان ورسې... (ناچاپ)،

درته د سرو سترگو توخمو نه کرم
د ناز په پښو کې دې گلونه کرم
په رڼو ییو کې د ماتو اینو
د چوپتیا زړه کې توپانونه کرم... (ناچاپ)؛

نو که تر هرڅه له مخه یوازې د «هنري ارمان» له گوټپېره وکتل شي، بیا نو رحمت شاه ساییل په دې لاندې
شاهکار سره تر ټولو تېرمهالو او وسمهالو میدان وړی دی. که په سرچپه ډول، د «ټولنیزارمان» له اړخه
وځیرل شي، دا باور راپخوي چې له آره یې د یوه ژمن شاعر په توگه غوښتې دي، یو پیغام تر دې بریده
ښکلی او سینگار کاندې او په همداسې شاعرانه کوډو یې په وروستی کړې کې راونغاړي:

چې په خندا ورته د خوږ زړه پرهارونه نه شي
چېرې دې هم ستا د ښایست غوټې گلونه نه شي
وړې مې د روح جنازه چېرې د خندا پر اوږو
په وینو سره دې چې شینکي شینکي خالونه نه شي
د نظر غشي مې پر زړه باندي په پام وروه
چېرې زخمې پکې دا ستا نازک یادونه نه شي
ویده دنیا به د ساییل قلمه مه لږزه،
د فریادي اوښکو مات ستوري تندرونه نه شي!
د ن. تکل په مرسته؛

- څه ښکلی سوداگر دی، څومره ښکلی باران پلوري
يو آس د سپينو وريځو، دی د وريځو گلان پلوري
د ستورو په تپشو يې، جوړې کړې ورته څنې
نن دلته په دې چم کې، يو کافر دی بوتان پلوري...
(ننگيال، سمسور او بپانه)،

- يو باد را لگېدلی، ما له ځانه سره وړي
د زړه آس مې له باره دارمانه سره وړي
د شپو پر اوښ يرغل دی، زموږ کلي ته راغلی
گلونه او باغونه، له باغوانه سره وړي...
(ننگيال، لېمه اوومه گڼه)؛

- د غوږو کچکول مې واچوه پر غاړه،
درسته ورځ مې کړله تيره پر ولاړه...
ماوېل خبر به پکې ترنگ د رباب راوړم،
چا ويل کډه د رباب خو پروڼ ولاړه! (محمد آصف صميم)؛

- جوړ د سهارونو مو پره نه دی
لمرد وينو ژی دی، لا خو لمړنه دی
اوبنکې مو ولې ولې روانې دي
پېغلو منگي مه راوړئ گودرنه دی... (کاروان، چنار خبرې کوي ۷۵)،

- نظر يې لوند په اوبنکو لاس يوسي
د زړه له غره نه مې الماس يوسي
عشق راته رام کړ د شعرونو سيمرغ
له اسمانونو نه مې پاس يوسي... (کاروان، هماغه ۲۴۳)؛

- ترهغې به راته گورې، په شرنګا کې به دې ساتم
دا يو خبر پر ياد لره، زنجيره چې رالوېږي
لږ وار وکړه د خپل بابا، شلخی درنه را کوز کړم
بيا خير زموږ د ږنگې، کوټې تيره چې رالوېږي
د اوبنکو پر لار راشه، چې گوگل کې دې خپل ځای کړم
له سترگو د خواږه جانان، تصويره چې رالوېږي

مور خپله رڼا ورځې، دې کوڅو کې په تیندک خو
نو خیر دی پکې وخت، ناوخت فقیره چې رالوېږي
پردي پردي سرونه، دې شینکۍ لمن کې گرځي،
همدغه ورځې شپې دي، یه پامیره چې رالوېږي!
(اجمل اند، څپو کې انځورونه)؛

اندېښنه د یوې ونې پر سر نشته
اندېښنه د یوه باغ د رږېدو ده
که یوه چینه ږنده شي باک یې نشته
د تمام کلي ویا له پروچېدو ده.
(کاوون توفاني، د باد په کنډوالو کې ۸۲)؛

- کله نا کله چې سپرلی زموږ پر چم راشي
څرې د سپینو هېږو شاته پسې سم راشي
د تور رانکې په سندرو به مې سامینځله
اوس سهارونه تنه ژبه پر تورتم راشي...
(پیوند، لېمه ۱۰ گڼه)؛

- یو غمی د سیند په تل کې رانه ورک شو
نه پوهېږم په څه چل کې رانه ورک شو
اننگو کې دې زما د کتو فصل
توکېدلی وو، په گل کې رانه ورک شو... (علم گل سحر، پاس سپوږمۍ)؛

- ډیوه گۍ مو د فکرونو دي ځلاندي
نوی نسل یو، لرو ارادې تاندي
مور بروجونه د وحشت د کلامات کرل
مور پوره کرې د شیطان د مرگي ساندي... (اکبر، د گوتو خاپي ۳۷)؛

- د غوتۍ وینې پر تې دي پر گلونو
اوبنکې توی کرې پرې د پېغلو وربلونو
ډېرې مینې ارمانونه خاورې کرې
دې بدرنگو او ترخو ترخو کلونو... (زړه سواند)،

مورځو لاري ورته څارو، پېغلې بيا ورته رانغلې
مات بنگرې او مات منگي ترې، پر گودر دي پاتې شوي
خدايزده کومې بناپېرې به، په پلو کې وي وروړي
د کابل د اوشکو څاڅکي، پر خيبر دي پاتې شوي
(زړه سواند، وينې پر گلاب وينې؟ ۸۹)؛

- راځي کارغان سر د غزل مې په چغار وژني
په شاعر زړه کې مې نغمه نغمه بهار وژني
پر مور بې نه لورې شونډې د بنکلا چې گل شي
رقيب تورمخي د بنايست د خدا وار وژني... (سيد اسداله اسد)؛

- هېنداره د يادگار مې ماتېده چې ته راتلې
له شنه اسمان زلې راوړېده چې ته راتلې
د ستورو په کاروان کې چې ناڅاپه منځته راغلې
- که څوک نه وايي، که وايي
حقيقت به بر ملا يي
دغه چا مسلمان کړي
چې اوس مور ته اسلام بنايي
دا چې اوسي په وجود کې
دا زموږ په مټو پايي... (مجيد قرار، لېمه ۱۲ گڼه)؛
- د گل درو موسم ته وايه چې په تور تمبو کې
د پښتونخوا د غرونو زرکې، انتظار کوي
څوک شته چې دا پيغام، د امن تر سفيره يوسي
په وينو سرې خولې ماشومان، درته ازار کوي (اکبر سيال)؛

- له مور بېوسو نه د عمر منزلونه تښتي
څه ټوکه شوې چې له هر يوه نه پلونه تښتي
د نازنين خوب انځورونه د کابل له شپو نه
لکه د پېغلې له کمڅو نه سره گلو نه تښتي (لال پاچا ازمون)،

- دا سرينده ترې ښکارېږي، خپله ټنډه ژاړي
بې بندوباره سيند ته گوري، خپله ونډه ژاړي

ستونی یې لوند په نغمو نه کړې، یکه زار هم چیرې
د دېوال سپورې ته له نورو نه، پرځنډه ژاړې...
(هماغه، څنگه دې هېره کړمه ۲)؛

- له اسوبلو سره مې لوبې کوم
د زړه زخمونو سره مې لوبې کوم
په ماتو ماتو سپینو او بنکو اشنا
وړو سلگوسره مې لوبې کوم... (نظیف تکل، شبنم پر پاڼه ۳)؛

- روح کې مې ناڅې یو غزل چاپې بنکالو وړې ده
گوندي اشنا مې رخه بیا په ترانو وړې ده
که مې رښتیا شول د کوثر د فوارو خوبونه
د کوم سراب هیلې مې تنده په اسرو وړې ده...
(سعدالله میوند، د ساهو یاد ۹۳)؛

- بیا د اجل غشی له کمان نه وتی
لکه «تنگیال»، زړه له «امان» نه وتی
بدی، ته هومره چمتو شوی مرگی
خومره چې ژوند نن له احسان نه وتی... (برکت اله کمین، هماغه ۸۲)؛

- د ښایست د پسرلي له شنه بهیره
د نرگسو د گلابو جنازې څې
میګدې، هنر کدې یې ږنگې بنگې
د شاعر او د شرابو جنازې څې... (عبداللہ پیکار، هماغه ۳۷)؛

- خو منزل مو د سیلی په وزرو تلل وي
تیند کونو سره مل به سرښندل وي
دا ورښمینه غېږ د یار اغیار نشتر کړي
راته خوبه د گلخانگو ماتېدل وي... (ظفر اهتمام، هماغه ۱۱۸)؛

- د گلاب ښار ته مې پر سردي د لمبو پګړۍ
وخت یې له سر نه کوزې کړې د وړمو پګړۍ
غېږه ورکړې د لمبو غېږې ته هرې کوڅې

د هر کنډر پر دېوال تاو دي د لوگو پگړۍ... (عارف خزان، لېمه ۷ گڼه)؛

-...چاره پر لاس چې له غوسې نه تورو شين گرځمه
زه د رقيب پر شونډو ژبې ته بښېږي لتوم
تورمانه ستا د پښتنو پر بڼې يې اور پورې کړ
خو ستا غزل يم چې مې نه يم لا ايرې لتوم (جمل تورمان، شمشاد ۱/۵ گڼه)؛

درېغه چې داستا د اننگو خوله هم زه وای
پرځې ته چې گورم، د گلونو پر سرونو
مات پر ما نظر کړه چې سپېر سترگي هک اريان شي
دود مې کړه د خپلو محلونو پر سرونو... (خاطر اپريدي)

- يو خاموش پيغام مې مات کړل

د اوږدو خيالو لارونه

تر غوږونو يې را تېر کړل

خو آشنا غونډې رغونه

خوبولې سترگې مورم

يو نغمه مې تر غوږ کېږي

په رگو کې وينې ناڅي

د زړه مراندې مې شرنګېږي... باري، جهاني، لېمه ۷ گڼه؛

- لاس مې نه رسي د هيلو گرېوانه ته

د جگ شاخ مېوه مې تور مردار کارغان خوري

(نجيبه سارا بياباني جونگره ۲۲)،

تا چې زما پر لاره د قدم لمنه ونيوه

مام په پاڪه مينه ستا صنم لمنه ونيوه

اوس دې چې دا مېرې هيلې ژوندۍ په تلو سو کړلې

تېرو خاطر و ته مې د زغم لمنه ونيوه... (هماغه ۱۲۱)؛

- چې په گوگل کې مې رازونه ژاړي

د نم پرځای سترگې رودونه ژاړي

دغه ناسور گوزار د تورې نه دی

زما پر زړه د خولې زخمونه ژاړي... (صفیه صدیقی، نالوستی کتاب ۵۲)؛

-... شپې د آرام نرم لاس

پر هر یو سر را کنبلی

د ورځې شور و غوغا

پر چوپتیا ځان سپارلی...

خو د اسمان ماشومان

دغه خیر سترگی ستوري

شرم و حیا نه لري

موږ ته بیا هم راگوري (اکبر بری، مساپر، ۱۲۱-۱۲۵)؛

- ما بنامه پورې شپه ده، تر سهاره پورې شپه ده

دا نن زموږ له کلي نه، تر ښاره پورې شپه ده

د مینې د سندرو، یوه بله نغمه مړه شوه

د ویر د غمرازی مو تر ستاره پورې شپه ده... (داود وفا، لېمه درېیمه گڼه)؛

- ولاړم تپه شومه د طور له سره

زه د موسی له زړه نه و وتمه

رسا مې ستا په زړه کې ځای و نیوه

چې د دنیا له زړه نه و وتمه (حبیب نثار، خانگې خانگې ارغوان)؛

- راءه والو څو جوړه د اسمانونو غېږ ته

د ستورو پرک ته د سپوږمۍ د ماښامونو غېږ ته

د مینې بڼې ته به کړو ستوري په لمن کې راټول

ورنه به جوړ کاندو امېل د گربوانونو غېږ ته...

(رحیمه پښتونجار، سمسور او بیانه)؛

- چې بې خیال وو پاس له هسکه د لمر سیوری شو

چې پالل بې سپین ستوري اخر ستوری شو

چې په مینه مهذب وو، چې د گلو پر مذهب وو

هر گل پر خه پر خه خپور د گل همزولی شو (وها بربال، هماغه ۲۸۶)؛

- ستا د راتلو په انتظار يمه لا
د خيال خوبونه مې شپلي نه دي
ما د بڼو د انتظار گردونه
په ترمو او بڼکو لا مينځلي نه دي (ذبيح اله حسن، بهير، دوتنه)؛

- ترنگ به شم د «سور» او د «تارو» مراندي به ونيسم
زه هغه غزل يم چې د زرو مراندي به ونيسم
خو که مې آشنا ستا د بڼو رقيبان پرې نه ږدي
باد به شمه باد، ستا د کوڅو مراندي به ونيسم...
(ببرک مياخېل، هيله ۹ گڼه)؛

- ستا د ستم کيسې کومه ځمه
خاورې پر سرباندي شيندمه ځمه
د زړه په شاو کروند کې آشنا
د عشق داني هسې کرمه ځمه... (قسيم ابرون، هماغه)؛

- لکه يو ستوری له اسمان پرېوتم
جانانه غېږ کې دې ارزان پرېوتم
لکه شبنم د سرو گلونو پر سر
اوبڼکه پر سر د هر گربوان پرېوتم... (نغمه، هماغه)؛

- د مينې لاروی يمه، صنم ته مې وربولي
دا داسې بتکده ده، چې حرم ته مې وربولي
دا زړه راسره رخه، لري ځکه خو يارانو
چې چپرته مينه نه وي، هغه چم ته مې وربولي... (بازمحمد عابد، هماغه)؛

- گردجن به څنگه شي رخسار د نظر
مورپه په اوبڼکو مينځو لار د نظر
د عشق د خدای عذاب کې راغلي اخر
شېخه چې ودي ويشته بنار د نظر... (صديق بدر، هماغه)؛

- راشه چې آشنا غزل غزل دې کړم، تپه دې کړم
راشه د وختونو د سپرلي خوږه وږمه دې کړم

راشه، د سپورمې له پلوشو درته امېل جوړ کړم
راشه چې د حسن د ښکلا بله ډيوه دې کړم...
(امان الله نصرت، هيله ۱۱ گڼه)؛

- - -

- د شب پرستو (شپې پالو) سپکاوی په سهارونو کوو
مور د منصور مريان مينه په دارونو کوو
بيا به خرڅ شوی يوسف بيرته خپل کنعان ته راشي
بيا ترې تعبير به د وحشي وحشي خوبونو کوو... (خانزمان کاکړ، هماغه)؛

- - -

- د ژوند په رنگينو کې، د ښکلا په اینه کې
بند کړی په جادو يمه، يو چا په اینه کې
د مينې روايته، دې نه نور به لا څه سپک شي
مين درته هم گوري، د دنيا په اینه کې... (عبدالهادي حيران، ښکلا ۲۱ گڼه)؛

- - -

- ستا دمخ ډيوه چا پو کړه چې ماښام شو
ستورو وژړل دا لمر ولي بدنم شو
د سرو وينو پر لار اغلم ستا درشل ته
چې پر پلونو مې راشين دا لاله فام شو... (کریمه رسولي، هيله، ۸ گڼه)؛

- - -

- دلته د گلو ښايست هم، په بدرنگيو اخلي
دلته همېش پسرلي هم، په بيرته تللو ستايي
دلته په زړو کې تش کينه ده، مينه نه ښکارېږي
دلته له ورايه يو او بل. په بدو کړلو ستايي... (مينه صابر وردگ)؛

- - -

- د ښکلا هسک نه شه رابر جانانه
پر ما را وغورېږه لمر جانانه
زما د ذهن او د خيال پر پاڼه
د انځورگر زړگي منظر جانانه... (منقاد رودوال، هيله، ۴ گڼه)

- - -

- د ژوند مې اوې سندرې مې رباب کې راوړم
د وينو شپو کيسه د عشق کتاب کې راوړم
دا سر ربه! مات شوی، خو تيب شوی چاته نه دی
خو تا ته يې پېنځه وخته محراب کې راوړم... (اسماعيل يون، هيله ۱ گڼه)؛

- پيالو د وصل و مونده لېوني
خيري د راز كړله پرده لېوني
عشقه تنها پر تايې راوړ ايمان
بل چا ته نه شول پر سجده لېوني... (محمد حسن حقيار هماغه)؛

- چې له نازه به كړي وي د تنكو گلونو خانگي
په نڅا ورته راتللي به د لمر زرينې وړانگي
د سهر نسيم په مينه په ورو ورو به تخنولي
بلبلانو په سندرو ترانو راپاخولي... (گل مكي، بازيد خېل، لېمه ۳ گڼه)؛

ته مې وروستی هیله شه، مینه مې شه
پر زړه راتنوخه، وینه مې شه
یا مې د ستورو تال کې و زنگوه
یا ژوند ته شپه جوړه کړه، مړینه مې شه (محب سپین غر، هماغه)؛

- نن خو یوه پېښه عجیبه وکړه
پاتې شه په سترگو کې مې شپه وکړه
راشه او ټول عمر پکې واړوه
خیال نه مې (دې!) د بیرته تلو توبه وکړه... (اجمل اټک، سمسوریانېه)؛

- نن مې ښایسته جانان د سرو گلو پېرلو ته ځي
د زړه قاتله د زړگو ټو قتلولو ته ځي
خومره زما غونډې پېوسه به ورگوري او تر
د سیند څپه ده د بېوزلو قتلولو ته ځي... (عبدالهادي هادي، هماغه)؛

- زه چې تخلیق شومه، پر سیند د شباب پر بوتمه
په یوه څپه لکه ماڼۍ د حباب پر بوتمه
د ژوند تیارو کې یې نژدې ملگری زه گڼلم
خو پر سهر له سترگو زه لکه خواب پر بوتمه... (مصطفی سالک، هماغه)،
- څوک بتکده ودانوي، چا جوماتونه جوړ کړه
دلته خو نشته داسې خلک، چې یې زړونه جوړ کړه
راشه چې ستورو ته مې ستا، د راتلو غږ کړی دی

گوره هېندارې د سپوږمۍ، ته بې ځانونه جوړ کړه... (سالک، لېمه، ۴ گڼه)؛

- ځم په بنکار پسې د زړه په باز مرغۍ رانیسم
پلۍ وهلې، وزرماتې توتکۍ رانیسم
لکه چې تېر عمر مې بیا په واپسۍ کې راغی
(نه چې د ژوند تېر پسرلی مې بیرته بیا راغلی)
چې په اوبو کې تصویرونه (انځورونه) د سپوږمۍ رانیسم...
(نور شاه نوراني، هیله، ۱۹ گڼه)،

- مه وهه ظالمه دغه بنکلي پرمخ مه وهه
دا د گلو څانگه نازولې پرمخ مه وهه
نه شي ټینګېدلای د دوی آه ته دا جگ غرونه هم
دا د گل غوټۍ، دا خند بدلې پرمخ مه وهه... (قیوم مینه وال، هماغه)؛

- چې قاتل ته نسبي لار زموږ د کلي
ورپسې به وي ازار زموږ د کلي
د خپل کور پته پخپله ورته وايي
داساده ساده هونبیار زموږ د کلي... (هېواد شېرزاد، روزگان، ۲۲/۲۱ گڼه)؛

- چې سره غرمه شي، له گربوان سره سندرې وایم
لکه ساده ماشوم، له ځان سره سندرې وایم
ستوري لاسونه پرکوي، سپوږمۍ گډېرې ورته
زه چې شپېلۍ کې، له جانان سره سندرې وایم...
(صالح محمد صالح، هماغه)؛

- د خیال وزرې مې کمکي اند ته پرواز ورکوي
هم مې معصوم زړگی د چا زړه ته اواز ورکوي
درخو په لاسو کې ځونډی ورته د مینې راوړ
ځکه دم چې نن رباب ته نوی ساز ورکوي... (ذبیح احساس، هماغه)؛

- یو زړه دی غمجن شوی، په گوگل کې ایسار شوی
د تېښتې لارې نشته، په مورچل کې ایسار شوی
د سرو شونډو خونا ب نه یې، پیاله کړه خپله ډکه

رندانو سره مست شو، په محفل کې ایسار شوی...
(نقیسه مالیار کوچی، سمسور)؛

- بنادي سخته، غم اسانه کور ته راشي
بې بلنې، بې پرسانه کور ته راشي
په ورتلو راتلو بې ستړۍ کړم، خو ولې
ریبار تش لاس، پښېمانه کور ته راشي... (افضل ټکور، لېمه ۴ گڼه)؛

- نه سر د ټیټېدو لرم، نه ژبه د زاریو
جنون ټکورومه، په اورو نو د خولگیو...
نېستی دي، بې ارزی دي، دیدنی دي، نامېندی دي
پر سر راسره درومي، لکه چتر د رلیو... (معصوم هوتک، لېمه ۸ گڼه)؛

- خدایزده چې کوم تشویش اخیستی به وه
راغله موسکۍ شوه لاس بې وغځاوه
زما د ذهن پر رینه هېنداره
تار د تېره الماس بې وغځاوه... (شرر ساپی، ښکلا ۲۹ گڼه)؛

د شب پرستو (مانبامپالو) سپکاوی په سهارونو کوو
موږ د منصور مریدان (پلیونی) مینه د دارونو کوو
بیابه خرڅ شوی یوسف بیرته خپل کنعان ته راشي
بیا ترې تعبیر به د وحشي وحشي خوبونو کوو... (هماغه اڅخ)؛

- ساقی د(ا) ستاد مرحمت لپاره
څارو قسمت د خپلو زرو لاره کې
په خپل همت به بې زرغون کړي گانده
کاروان روان د غرو میرو لاره کې... (ابراهیم همکار، رڼا ۴ گڼه)؛

دا هم زموږ د هندي- پارسي غزل د اوسني مخکښ پاتوري استاد صديق پسرلي يو دوې بېلگې:
- د مجهول پړاو پر لور مو، هر نفس اخلي گامونه
د سېلاب پر اوږو باندي، خار و خس اخلي گامونه
نه پر وينه څه آرام شته، نه په خوب کې څه هوسا شو
په هوس اخلو گامونه، که هوس اخلي گامونه... (د نى کوڅه)؛

- زما په ماته خوله کې چې مانې و هڅېدې
د حسن په لېمو کې بهانې و هڅېدې
پرچا به لمر ختلی وي، پرچا به شي ما بنام
که بيا راستنېدونکې زمانې و هڅېدې... (هماغه).

په ازادو بېلگو کې

ورک شه

ورک شه

يه خزانه،

دا تک زېر زېښلی مخ دې...

ما په تېر کې

پر تا بایلل

سره او سپين و شنه زرغون پسرلي واره!

(اند و ژوند ۳۳-۳۴)؛

- ستا پر سرو شونډو مې

پرتم د سورکو وینو ناڅي

او دا زما ژيرو زېښلو ولولو لره

د سترې مینې

د نوو نوو تکلونو ترانې اوروي!

- ستا مرميرين لاسونه

دوې اسماني پرېنتې

زما د اندوژوند د ذهن پر اوږو تل ناستې

او رالیکي زما د مینې برخليک!

- ستا ښایسته ښکلې پلونه

د ناز خرام انځورگر،

زما د يون بدرگه

او د لمر ښار لره زما د رسېدلو شعر!

- ما ستا د لمر مخ د لیدو په اسره

د گومان تورې وریځې وڅیرلې
په الماسي تېزو شتیو د باور د برېښنا!
(رزم و بزم ۸۹-۱۳۲)؛

- کاشکې خوب شوای
چې مې ځای لکه رانجه شوای
ستاد سترگو په ککو کې!
(اند و واند)؛

- ته تیره تیره

سراسر غلې غلیا،

زه تری تری

ستا د تیرې تیرې غر

د اوچتیا هغسې!

(هماغه ۲۰۰)؛

- که د انځرو ونه گل ونیسي
زه به مې سترگې باغ کې وکرمه
او تر سبا پورې به
د وږمې لار وڅارم،
او دا ټوټې،
ټوټې،

ټوټې،

زړه به مې

د شنې وږمې پر لاره،

پانې،

پانې،

وشیندمه...

(کاوون، د باد په کنډوالو کې ۱۴۰)؛

- بارانه وورېږه،

وورېږه

چې سارايي گلونه

د وچکالی څپېرو و رېږول

او د غوتیبو شونډې
د سرو تناکو په ځولیبو کې تالونه وهي
(ننگیال، هغه شپې، هغه کلونه)،

- نیمه شپه ده، نیمه شپه ده
د سپوږمۍ څانگوتنه ناست يم
يو څو سپوږمۍ راته ناڅي
لکه ډمې عربانې.
د جنت پيالې يې راوړې
څه وړېښمېښې پرېښتې دي؟
رانه اخلي تاج د عقل
د جنون جوغه يې راكړه...
اوس د زړه پر پانو ليكم
ستا د دوه سترگو غزلې
لكه خداى چې مينه ليك كړه
دا د حورو په لاسونو. (ننگيال، جنوري ۱۹۹۱)؛

- زموږ په خړو كرونډو كې
د اورونو سرې ولې بهېږي.
موږ هم په لپو لپو ،
دا سرې سكروتي جام پر سر اړوو.
د خپلو وچو شېبو ،
د كلو تنډې ته پر اور بانډې اوبه وركوو ،

د جنتونو شنو فصلونو ،
زموږ د كلي له باغونو سره ،
لا له پخوانه مخه ښه كړې ده!
(فاروق فردا ، لېمه ۲ گڼه) ،

- هلته د غره شمله كې مينه شنه شوه
او يوه څانگه يې قامت شوه د «چا»
(او يوه څانگه يې شوه ونه د چا)
«چا» ورته گام پورته كړ

خدای خیر شوک وو، مگر
ماته بی سیوری د شاعر بنکاره شو.
(غفور لېوال، لېمه، اوومه گڼه)؛

- دا خپل بد راته د چاله بنو نه ښه دي
که مری مرمه
برېښوي مې د زړه مراندي
په دردونو بی دردېم (پيوند، د سپنما یاران ۹۹)،

- د نامردو د خبرو خواب کړای شم
خو:
د خواب توري شرمېري په خواب (هماغه ۱۱۲)؛

- زه لا پر خپلو اوږو باروم
هیڅ امام مې نه وو
چې جنازه مې وکړي،
خو د نړۍ د تقدیرونو پاچا
زما په برخه کې بیا ژوند ولیکه
هوگې، خړبې د کوم ملنگ د پاکو پلونو راغی
او د غنمو دوه درې وږي بی
د نور په گوتو،
زما سپېرو څڼو کې ورو وټومبل
ماته بی ژوند وبانسه
او زه بیا بېرته «زه» شوم. (حکمت مالیار، هیله، ۱۹ گڼه)؛

- د تقدس لمر ته
تود شومه، لږ وغورېدم
نوما
ایمان ترې وغوښت
وې بی
زما غوندي یو لمر شه او (خپل) ځان وسوځه
چې د ابهام په دښت کې
توره شپه رڼا غواړي.

ما وي زه ستړی يم،
بېوسه يم، وېرېرېمه
د سولې په چم،
ماته يو کور راکړه بېکوره يم!
وي ويې، د مينې بنارته کډه وکړه!
ما وي هغه چېرته دی لار راښيه!
وي يې
گرېوان خيري او ځان برېنډ کړه،
بيا په خپل پوست کې پټ شه
د مور(د) رحم ماشومه!
يوه بنایسته رويا ده. (امان الله ساهو، د ساهو ياد ۱۷۰-۱۷۱)؛

- ستا د يونليک
آ ناتممه کيسه
لکه بسمل مره نيمژواندي پاتي؛
ستا د ارمان ارمان ژوندون
د امېدونو غوتی.
لکه د تت اسمان سپېدو کې
لا لهاندي پاتي... (لطف الله مشعل، هماغه ۱۰۵)؛

- يو تصور وو،
يو خيال وو، د خوب لیده وه
چې تېر شول پر وختونو مهالونو...
رابه نه شي بيا هغسې ښه وختونه،
ستر خيالونه... (قادر انډيوال، هماغه ۹۱)؛

- ته هلته يې،
که زه لاس و خوځوم، که يې ونه خوځوم.
لکه وړمه هسې پر پلې لاره
لکه سپېدار باندي چا نوم ليکلی
لکه په خوب کې څوک پر ستوري مين... بېکسيار، هماغه ۳۷)؛

- ما مې دا خپله هيله

ستاد کمڅو پر څوکو
هسي ليدلې اشنا
چې توري شپې ته پر سر
د لمر له کوره ځنې
شغلې د نور لټوي... (ن: تکل، هماغه ۵۲)؛

- زه يې په زور له ميکدي واپستم
او ته پخپله خوښه
له هغه ښکلي کعبې بېرته راغلي
(له هغه ښکلي کوره بېرته راغلي...)
نو
زاهده ووايه اوس
(نو، ته اوس ووايه زاهده راته،)
زما او ستا مينه کې څومره فرق دی؟ (ع. سحر، پاس سپوږمۍ ۱۳)؛

- چا کابل لوتې کړي ياره
چا جلال (ا) باد تالا کړي
زما د زړه بازار لاتاته
غوږ بدلې پروت دی (رحمت شاه سايل، ژوندون، جون ۹۷)؛

ماته ستر کابل په ژوبله ژوبله ژبه
وويل:
زه د خپل ولس، خپلو بچو له لاسه خواريم. (صابر هماغه)؛

- ستا د موسکا د ښاپېرۍ
وربښمين لاسونه مې
پر زړه پر بوتل،
داسې پرې ولگېدل
لکه ملهم چې د کابل د يتيم،
پر زخم ووهي
او ورغېږي! (طاهر کاني، سمسور پانه)؛

- که راته وبخښې ټول ستوري

د لمر و په شانې
او اوبه را کړې د سپوږمۍ د چينو
جامې مې جوړې کړې د حريد(۱) او شبنم...
زه به دې ټولو باندې څه وکړمه
زه به دې ټولو ته تفسير څنگه شم
د دغو ټولو د بلوغ حسن به څوک وستايي
زما دهستی. زما د بنايست بها(بیه) به څوک وټاکي؟
زما خاوند، زما مېړه، زما (بې) تفسيره حسن
پېگا د بل چا پر پالنگ ختلی
و ماته نه راگوري
ځکه هغه دويم واده کړی دی! (پروين ملال، نسکلا، شلمه گڼه)؛

- - -

- وطن مې لکه د وينو غوټی
لکه د اوبنکو خپه
لکه له شونډو پر شاشوې موسکا
لکه له زړه نه راوتلې سلگی
د وير پر پايه باندې ونږېده. (حنيف بکناش)؛

- - -

- - چې منگولي مې جانانه!
ستا پر سرو منگولو کېښووي
سره گلاب مې
په لاسونو کې
راشنه شول. (نور محمد لاهو، هيله، ۱۱ گڼه)؛

- - -

-... بیه د سپوږمۍ د يخو يخو پلوشو څښتنه
زما روان راويښ کړه!
هغه رومان چې وپروونکې فلسفې و مينځي،
دغه رومان مې د وطن د ښار يو شپول کړه،
چې د اسختجاري دښمنان مې د ښارونو گاللي وگړي
له خپلو څانگو نه نور نه شوکوي؛
- غواړې چې ماهېره کړې
زه به دې هېره شمه!!؟
نو ته به خپل زړه ته

څه ووايې
دروغ...؟
نه باور نه كوم
ته دروغجن نه يې! (فريده هوډ، هيله، ګڼه)؛

- د سبا نسيم بې غور ته زېرى راوړ
چې به بيا غوتې گل کېږي
انتظار نو ختم شوى
پر چمن به خوشبويي شي
شنې غوتې به سره گلان شي
چې په هيلو د سباوي
ها چې ژوند ته هوسېږي. (خالد بارگامى، لېمه، ۱۰ ګڼه)؛

- ... سر تر پښو يو اسوبلى يم
اوبنکې اوبنکې يم دردونه
خوشالى له ما نه تښتي!
ټول گوگل مې هديره شو
درست غمونه پکې ښخ دي
زما دا هيلې پسې ژاړي
زه به دومره ورته وايم:
چپ شئ!
چپ شئ ژړا بس کړئ!
مات تقدير سره به څه کړو؟ (عزيزه صديقي، هماغه)؛

- ستاد واده سندرہ
زما په زړه کې نيمه خوا پاتې شوه
د خنداگانو اداگانو او خوبښيو ډالۍ
زما له سترگونه د اوبنکو په نوم وڅښېږي
ځکه چې ما به شمېرل ستا د ښادۍ گلونه... (صفيه، هماغه ۴۸)؛

- دا خپل دروغجن باور په کايو ولم،
لکه حاجي چې

په مکه کې د شيطان څېره
په کاپو وولي! (عارف خزان، لېمه، ۸ گڼه)؛

- شين سهر وو غورېدلی
د لمر سترگه په اسمان کې
د جانان د مخ په شانې ځلېدلې... نجيب اله وصال (هماغه)؛

- لکه د خوړ پر تېرو
او يا د کاپو پر کور
چې نابیره سېلابونه راشي
ستا د يادونو توپاني څپو پر ما هم
زلزله راوسته،
او ستا د مينې په سودا کې اشنا،
لکه ياغي غرڅنی.
د بوټو منځ کې مې بې سده غوندي لار وهله
او د طبيعت پر يوه پاکه غونډۍ
د شنه اسمان له لاندې،
د ملنگانو په څېر
مخ پر قبله پرېوتم. (در محمد خېلواک، لېمه ۱۲ گڼه)؛

- زما ځواني، خواره خواره مې د ځوانۍ خوبونه
هېچا تعبير نه کړه،
خو د جنگ په سوځنده لمبو کې وسول.
زما ويده خيالونه
بس را ونه تخنېده،
بې روحه پاتې شول،
ويده پاتې شول!!؟ (صفیه، د ټولگې پر دو تنه)؛

او په پای يوه داسې ازاده بېلگه چې د وسمهالي پرمختللي شعر سېمبولونه رانغاړي:
- بيا د وړانگو پر آس سپور
او د نور نېزه په لاس کې
د لمر اتل رادانگي و ميدان د معرکې ته
بنڅوي د نېزې څوکه

بیا د شپې په تور ټټر کې
ورځوي ډبرین زړه د ترېميو
پنگوي د کوهوس د تورو لوبو
تورې خونې
جوړوي د مینې غرونه
له زرينو پلوشونه
دروي د یار پر کلي
رون بیرغ د رڼو هیلو (خلیل مخلص، هیله ۱۹ گڼه)؛

- - -

- زه مین وم، زه عشق وم
زه مین یم، زه عاشق یم
له کوم وخته چې زه پوه شوم
پر دا خپلو جوړه لاسو
د هر یوه په توپرونو
له هغې شپې تر اوسه
ما دي ډېرې مینې کړي... (عزت الله پېژاند، هماغه)؛

- - -

- ما د رنځور لالی پرهر ته نذرانه کړې خلکو،
لوگی لوگی مې کړې،
د سپلنو په شانې!
بیا نو لاسونه جگ کړې،
خدای ته زاري وکړې!
چې پرهرنو ته یې
بیرته شفاور کړي!
په ژړا سرو سترگو ته یې
بیرته خدا ورکړي...
ما نذرانه کړې ورته،
ما نذرانه کړې ورته! (هارون گران، شمشاد ۱/۲-۲ گڼه)؛

- - -

ژوند د «ژوند» لپاره ژوند دی
ژوند د «خوند» لپاره مرگ
بویه ژوند د عنقا سیوری
د هوس له سیوري لرې... (تاج محمد یاری، شمشاد ۱/۴-۱ گڼه ۲).

د سپين شعر بېلگې:

- د بېلتانه زړو دېوالونو

زما او ستا گډه اواز

کلابند کړی دی،

نوراشه

چې په گډه سره

دا زړه دېوالونه

له بېخه را ونړوو

او کلابندي ماته کړو! (اند و واند ۹۶)؛

-زه دخپل ځان مړی

په خپلو سپېرو لاسونو (باندي) نه بنځوم

په سپېرو خاورو کې.

د ژوند په دې تياره قبر کې

زه د خپل د رڼاگانو

د لمرونو قتل نه کومه.

يه خدايه ماته زنده گي را،

يوه ښکلې جانانه زنده گي،

مستي مستي، نغمه نغمه، تپه تپه زنده گي.

يه خدايه مينه راکه،

ماته محبت راکه،

دغه احساس را

داسې قوت راکه چې

زه د لمرونو د رڼا تخمونه وشيندمه

(حبيب تائير، لمبه، دويمه گڼه ۲۰۰۴)؛

زما پر دې وچو او شو ديارو شونډو

کلونه کېږي

د خوښۍ د زېږي

باران راغلی نه دی.

د امېدو ستړی جرس مې

د زړگي د لويو غرونو منع کي

د لويې لارې پر سر

د پسرلي تازه تازه وړمو کاروان ته

انتظار باسي...

خو ستا د وترو وترو شونډو

پسرلي څنگه د سرو

او(د) تازه گلونو

د بڼ په غېږه کي تل

موسکي موسکي بنکاري!!؟

(طاهر کاني، سمسور پانه)؛

- هرڅه کېدای شي، خو

دا هېڅکله نه شي کېدای چې

زه به ستايم او ته به د بل!

داخيال دی دا محال دی،

دا حقيقت نه لري،

دا محبت نه لري...

ځکه چې مينه يو عبادت دی

او عبادت درواغ نه شي کېدای! (د پنجرې مرغی ۱۱۰)؛

په پای کې هم د فرهاد پيلوڅي د نيم موندې او نيم سپين شعر يوه بېلگه:

ستا د بنکلا خبرې ليکم

درته يې د زړه په وينو

خدايږو چې بنکلي ليکم

جانانه ستا لپاره

زما د زړه زخمو نه... (رنا ۴گڼه).

تلميح (Insinuation)

تلميح (Insinuation) چې شاعر په خپل شعر کې يوې پېښې يا کيسې ته نغوته کوي او پکې يې رانغاړي،

مانا دا چې کنايه او تضمين او ان اسطوره هممهال پر کار اچوي. د تېر مهال ادبي پېر په استازي د ستر

خوشال پر

دوو بېلگو بسنه کوو:

زمانه پر خلقو هسي ازماينبت کا

چې يوسف د قبطيانو زر خريده شه (شو) (پ ۳۱۰)؛

- ده په لاس د بخت نصر ظلم واخېست

زه د ده له لاسه بندلکه دانبال (پ ۵۸۴)؛

- د جمشېد پر زرین جام یې صبر نه کړ
څه ارمان یې د گدای لږگین کچکول شه (اصل، ویزېرمه ۱۸۲)؛
په اوسنیو شاعرانو کې د سیف الرحمان سلیم یو شعر د یوه ښکلي تلمیح په برکت د یوه متل په څېر
گړنۍ ژبې لارکړې ده:
- زما زړه هم پاچا خان دی زده که ستا قیوم خاني ده؛
او د لیکوال یوه ورته سیاسي بېلگې:
- هسې یې زړه راباندې ډک دی، ته وا
فلسطیني حماس مومساد ته سپاري
- لا خورا ازموې شیرینه مینه
کروړ بېستون چې ما فرهاد ته سپاري ساندي او سندري ۲۳-۲۴)؛

لادې مجبوره شي غلام دې نه شي
پښتون، مغول دې شي، بهرام دې نه شي
کعبه د زړونو کې زموره خدایه
په عشق چې پوه نه وي، امام دې نه شي...
صدیق بدر، هیله، ۱۹ گڼه؛

تر لیکوال راوړوسته علي گل پيوند له دغه هنري ځانگړتیا نه تر بل هر همزولي شاعر، ډېر کار اخیستی
دی. په یوه څلوریزه وال او یوه ازاد شعر کې یې د انبیا سورت ۲۳ آیت ته دوه رازې نغوته کړې، په بله وینا،
اخیسته یې ځنې کړې ده:
- چې څه کړمه زما خوښه
چې څه وایم، هغه کېږي
نه له ما کړي څوک پوښتنه
نه مې لاس پکې رپېږي... (د سېنما یاران ۵۴)؛
وی خدای یو دی
دغه لمر او سپوږمۍ دواړه
چې څه ښه دي، څه ناښه دي
ټول د ده په (و شه) شته دي... (هماغه ۲۰)؛

او داهم د لیکوال د یو لړ تلمیحاتو یوه بېلگه، چې په یوه ازاد شعر کې یې دوو غبرگو سورتونو «زلزال»
او «الشمس» ته نغوته کړې دي :

وليدل ما په غړولو سترگو،
په دغو خپلو گناهگارو سترگو
چې هغه دنگ و پولادي برجونه،
ها نا لاسبرې اسمانخکې ماني...
خنګه رارژي،
اوپه اوپه او رانجه کېږي پسي،
ستوري سپوږمۍ،
د ورتو ورتو رڼو او بنکو په خېر-
د هسک له سترگو راتويېږي پسي.
د لمر هېنداره ده يو مخ
تورو لوخړو، شنو ډډوزو، گردلو نغارلي،
د ورځې نوم نور له کليزې د مهال لښلی... ترپايه (ناچاپ)؛

- که چېرې وپوښتم چا:
پېژندگلوې مې څه ده،
په کوم هېواد او سيمې اړه لرم؟
دومره به ووايم چې:
ها بېل مې نوم
او د ادم بچي وم،
جنتي خاوره يې دوزخ کړه پرما
او
اوس مې سوې ستي پاتې درنگه
لېږدوي چېرې پر اوږو

خپل قاتل ورور

-قابل-

د کوم بېنوم و بې نېسانه نشت اباد

د مريستون پر لوري. (زما نړۍ، ۱۰۴).

سېمبول (Symbol)

سېمبل يا سېمبول چې عربي انډول يې (علامت)، پارسي (نماد) او پښتو دا يې (پيلام) دي، په ټوليز ډول هغه څيز يا پدیده ده چې له ځان پرته د يوه بل څيز يا پدیدی څرگندوی اوسي. په ژبه او ادب او بيا شعر کې هغه ويی دی چې د آري او ټاکلي مانا پرځای يې يوه بله مانا راخپله کړې وي، لکه په اوسني شعر کې چې له «لمر» څخه (ازادي) مانا اخېستل کېږي، په بله وينا، لمر را سېمبولوي. په دوديز شعر کې له «لمر» څخه

زیاتره د عیني انځورونو (تشبیه، استعارې...) په رغاونه کې کار اخستل کېده، لکه: مخ دې لکه لمر، د لمر غوندي یا په اړوندو ترنگونو (لمر مخې) او خائته د سېمبول په توگه یې د کارونگ چېرې بېلگه نیمه پیدا شي، لکه د رحمان بابا په دې شعر کې:

خدای و ماوته بنکاره کې هغه «لمر» بیا

سلبمان لایق ترې په «انقلابي سرود» کې بیا هم تشبیهي تولوال ترنگ (اضافي ترکیب) رغولی دی: گرم شه لا گرم شه یه (د ازادی لمره!).

تشبیه او استعاره دواړه انځوره که عیني وي یا ذهني، هله پر سېمبول (Symbol) اوږي چې له تشبیه نه (مشبه) لرې کړشي او (مشبه به) پاتې شي او له استعارې نه چې مستعار له هیسته شي او (مستعار منه) پاتې شي (له استاد غضنفره په مننه). هرگوره، دا وړانپوهاوی و نه شي چې په اوسني کره شعر کې کاربدلی او کاربدونکي سېمبولونه، یوازې له شتو انځورونو (تشبیهاتو او استعاراتو) څخه د یاد شوي «حذف» زېږنده دي، بلکې د اړوندو شاعرانو د خپل نوبت او څه ناڅه د الهام اولاروی، بېبره هم گڼل کېږي.

د پښتو کلاسیک پیر شعري سېمبولونو، هم لکه د نوموړو انځورونو غوندي زیاتره له پارسي هغه الهام اخېستی، لکه واخلې «لعل» د شونډو، «بادام» یا «نرگس» د سترگو، «دام» یا سنبل د زلفو د سېمبول په توگه. خو دا چې په پښتو کې یې هماغه آر انځورونه ډېر کارول شوي دي، نو هغه لومړنی راکښون نه لري. هرگوره، که کوم پښتو شاعر ورته خپله پښوییزه جوله او جامه وراغوستې وي، یو څه خوند و اغېز راخپلولای شي، د ساري په ډول یې د «لب» پرځای (شونډې)، د «چشم» پرځای (سترگې) او د «زلف» پرځای (زلفې) په پام کې نیولې وي او اړوند سېمبولونه یې ډېرگړي (لالونه، بادامونه، دامونه) کارولي وي؛ سنبل خو بې له هغې په پښتو کې یو نوډنوم (اسم جنس) دی او ډېرگړی هم کاربدای شي.

څنگه چې له ښه مرغه په زیاترو وړاندې کړو نوبتگرانو اوسنیو بېلگو کې سېمبولونه ښایسته ډېر راغلي دي، نو دغلته یې له نورو بېلگو نه تېرېږو. (د سېمبول د لازياتي پېژندگلوی او بېلگو لپاره: د شاه سعودلیکنه، لېمه ۹-۱۰ گڼه)

اسطوره (Myth)

عربي اسطوره، انگرېزي مېتخ myth چې له یوناني mathos څخه آره اخلي او مانا یې (ویي، خبره) ده. دیني پوهنغونډ (Religion Encyclopedia)

لیکي چې یوناني لوگوس logos هم په همدې مانا دی، په دې توپیر چې لوگوس په استدلالی ښکالوه (بحث) کې کارول کېږي او مېتوس هغه ویي

دی چې په کیسه او روایت کې راځي. په دې توگه په کیسه او افسانه کې هر کاربدلی یا کاربدونکی ویي اسطوره بللای شو او په ښکالوه (بحث) کې ټول کاربدونکي وییونه لوگوس نومولای شو. لوگوس

راوروسته د (پوهنې)

په جاج په يوناني کې د - لوگي او په لاتين کې د - لوجي په بڼه کارول شوی او عربي د «لغت» په بڼه د (ژبې) او (کلمې) په جاج و مانا راپور کړی دی.

د اسطوري د بڼه ترا پېژندنې لپاره: شاه سعود، د پوهاند زيار په شعر کې مېت يا اسطوره، لېمه ۱۰ گڼه. دلته د دې ټکي هېرول هم په کار نه دي چې اسطوره په يوه مهال کې سېمبول هم دی، مانا دا چې دغلته بياهم له سېمبول، په بله وينا، له اسطوره يي سېمبول (mythological symbol) سره مخ کېږو؛ په همدومره توپير چې پر سېمبول باندې پوهېدل اسانه دي او دا کار د کتنې (مشاهدې) او لوستنې اورېدنې له لارې کېدون موندلای شي، خو اسطوره يي سېمبول د پوهېدنې لپاره څه غور و ژورتيا اړينه برېښي. د ساري په توگه بې له دې څوک پر «اهريمن» نه پوهېږي چې څه راسېمبولوي او موخه مانا يې څه ده! که له بل گوټپېره وکتل شي، هره اسطوره او بيا اسطوره يي شعر و کيسه دننه دننه له سېمبولونو سره کار لري، په بله وينا، د اسطوري ژبه له آره سېمبوليکه ده. نو کله چې د اسطوره يي سېمبول نومونه کاروو، موخه مو په ټوله کې د هماغې ټاکلې اسطوري يو بياخلي سېمبوليزېشن دی.

په هره توگه، اسطوره که يو خواد شعر په ژبنۍ سپما او کېنکلتيا کې تر سېمبول هم ډېره ونډه اخلي، بلخوا يې د نننۍ هنري جولې په رنگينۍ کې لا په زړه پورې ونډه پرځای کولای شي. ځکه زياتره يوه درسته کيسه او شأن نړول رانغاړي. هرگوره، «مېتولوجي» نومونه (اصطلاح) مو هم چې تر نورو هنرونو يې په شعر کې د کار اخېستنې زيات ټينگار کېږي، وار له مخه سترگوته (Myth) نېغ دروي. که نه د دې توک په گډون گرده هنري رغنده ټوکونه يا اوزار، لکه څنگه چې پرله پسې مو راغبرگ کړل، يو مخيز د «خيال» زېږنده بلل کېږي او يو هم بهرنۍ رېښتيني (واقعي) هستي نه لري او په دې ډول تر «مېتولوجي» غونډ نوم لاندې راځي.

له هنر او بيا شعر سره د مېتولوجۍ نه شلېدونکي يا «ديالکتیکي تړاو» دا رازبادوي چې انسان د رېښتيني يا واقعي نړۍ تر څنگ له «خيالي» هغې سره هم اړ او تړاو لري. هغه نارژېدلي ارمانونه او ناخړو بېدلې هيلې او غوښتنې يې چې له وړکينې راهيسې ناځانخبرې (تحت الشعوري) نړۍ ته چار ناچار ورتمبول شوې او زېرمه شوې، بې له دې چې پوه شي، دېته يې اړباسي، د همداسې يوه خوالگر په لټه کې شي يا د چا خبره يوې «خيالي» نړۍ ته پنا يوسي. نو که يو مخيز يې ورخړوب نه شي کړای، د يوه مسکن «دردارمي» درمل هومره خو يې ور سپکولای او ارامولای شي؛ استېتيکي (بنسکلايز) ذوق خړوبېدنه، يا په ساده ژبه، خوند اخېستنه که غريزه يې هم وي، له هماغې ناځانخبرې «زېرمې» سره ټينگ و ترينگ تړاو لري.

نېکمرغه به لا هاغه وي چې د مينه وال پرځای يې پخپله د پنځونې وياړ ولرلای شي. هغه چې دا يوه لار هم پسې نه اخلي، يا به يې رواني ناروغۍ ځوروي، يا به بېلارې کېږي او نور به ځوروي.

راځو دېته چې يو شاعر هر څومره ډېره او هراړخيزه «مېتولوجي» راخپله کړای شي، هغومره نوښتگر

پربوځي. په دې لړکې پر بېلابېلو ذهني انځورونو او سېمبولونو سربېره («اسطوره») هم پوره په پام کې ونيسي. داسې هم نه چې پر دوديزو پېښتني(دېو، ښاپېری...) او سامي(هابل و قابل، ليلا او مجنون...) اسطورو بسيا پاتې شي، بلکې لا زيات زور پر آريايي(اگنيو، اسورا، دېوتا...)، آرياني(اهورا، اهریمن، ميترا...) او بيا پر نړيوالو، لکه يوناني(زيوس، پرومېتوس، لوگوس...)، رومي(افروديتا، فلورا...)... هغو واچوي. ځکه دواړه لومړنۍ دا ډېرې سولېدلې او د چا خبره گړسره د کرغېړنتيا(ابتدال) تر بريده رسېدلې، هغه هم له ډېر لږ جوليز او مانيز ادلون بدلون سره!

ليکوال ښايي، د نوي شعر پومبني استازي وي چې هم يې په زړو دوديزو اسطورو کې د ادلون بدلون هڅه کړې او هم يې د دغو نورو په کارونه او دودونه کې تر ټولو زياته ونډه پرځای کړې ده. په دغه تړاو د شاه سعود له خوا په ياده شوې ليکنه کې له اړوندو بېلگو او هم له نويو کارول شويو هغو څخه پر يو څو بسنه کوو:

لومړی له د پخوانيو نورستانيانو د خدايگوتو (ارباب الانواع) له څو نومونو راپيلوو چې په «الينا» نومي ازاد شعر راغلي دي:

يوش (د شر خدايگوتی)؛ ترسکن (د انگورو او نورو شرابو- لکه ستنه، خدايگوتی)؛ يمرا (پنځگر)، مرا (تر گردو لوی پنځگر چې تراوسه پرې لوري)؛ گېش (د ښېگڼې خدايگوتی)؛ اندر andr (د کرکيلې او ښېرازی، خدايگوتی) ... (سوزونه او سازونه ۱۳۰ = ۱۳۵)؛ او بيا ځينې (آريايي، آرياني، سامي، يوناني او رومي) اسطوري د اړوندو بېلگو په غور چاڼ کې وړاندې کېږي:

- نورې د ايوا د اهورا د مزدک څلي زما
د اواز سيوري اهریمن په غشو ولي زما
ما د بهمن په پاک قلم واره له سره وکښل
چې د ازل قلم په برخه ول ليکلي زما،

- د لمر څرک له نارنجباغه، پر وړانگنو وزرونو
هسک د عرش مزدک پر لوي، براق وزمه والوتلې
ته که ولاړې تر معراجه. د ناپای ښايست تر ستونځه
ماسره کيسې د مينې، دې لاهسې خوبولې،

- څه د مهال زليخايي ناخوالو
ښکلې يوسف کې په تزوير زولانه
پرې! شي پرځای د بېگناه «حسنک»
کوم گناهگار امير وزير زولانه...
(ناچاپ)،

- د منصورى مينې زباد نه دى، څه دى،
دا چې د دار پر لوري لار لندو و
چې بې اجله مرگ ته ماتې ورکړو
موږ د «لزار» پر لوري لار لندو و
د اورتونو د خوگنونو په ياد
د «نووهار» پر لوري لار لندو و...؛

- غږمې نه رسي تر عرشه، د اسمان لارې اوږدې شوې
د پوتايان راته راڅېرمه، د يزدان لارې اوږدې شوې...؛

- روان تخت د سليمان په څه ارمانم
لکه لمر کړم د «سبا» پر لوري لاره
- ما امرلې يې د مينې په تړون کې
له دايوانه، د مزدا پر لوري لاره...
(زيار، ناچاپ)؛

- شمر نظر مې زړه ترې سترگو کې
اشنا حسين خاطر شري سترگو کې
خيالي رستم مې پر تندي پرې ولې
څه جادو گر کاني راوړې سترگو کې...
(اختيار سباوون، لېمه ۵ گڼه)؛
په ازادو بېلگو کې:

- مه شه

چې رود د کهکشان کړي غلى
د اهورا د هسک د لمر
پاک و سپېڅلى تېلېلاندى اورتون
او دا د ځمکې ټول پاکزې مومنان اورپېنتي و سولوي
له نهيليه خپل تندي د زره تشت د مرو نغرو
پر خوگنونو باندي.
پرېږده لمبې د بېزواله اگنيو
- لکه سرکېسې قهرزلى اور شيند -
چې تک تور کاني له يومخې پر ويلوب بدلوي،

تورتیپی خیری د دایوا د گناھونو واره وسوځوي...
(د سپرونو نڅا ۷-۸)،

- ستا د بنکلا، ناز و ادا په زمزمی چینه کې
لامبی زما د پاکې مینې د شعر ښکلې حورې
چې د کعبې د سپېڅلتیا د لمر د خدای د نمځ طواف په نیت
احرام وتړي.
پرېږده،

- د خدای په کور کې -

زما د شعر دغه سپېڅلې حورې،
د سر په سترگو له تږدې وگوري
چې د بېلارو «امتیانو» د تورتپو گناھو له اغېز
د «اسود تیره» هسې نوره هم تورېږي پسې.
پرېږده زما د جنتي مینې د شعر پرتمینې حورې
هلته وروړاندې د «مینا» په پښو کې
ننداره وکړي د جمر د کاڼو،

- ها د سجیل د سرو سکروټو کاڼو -

له هرې لورې چې راووري هسې
پر تورو دربلو شیطاني ارواوو.
پرېږه،

زما د «خلیلي» مینې د شعر نازولې حورې
کړي د لوی خدای په پاک سپېڅلي جنتي حرم کې،
په انگازو کې د «تکبیر» او د «لبیک» د نارو...
دا خپل ځانونه دروړ،
دا خپل سرو نه بلهار!!!
(د سپرونو نڅا ۱۵)؛

- ته یې سپېڅلې،

ته اروا د مریم!

... لا د قاییل، هاییل کیسه ده

د هرچا پر ژبه

او د بلقیس او سلیمان مینه

له ټولو هېره،

خُمكنه فساد نيولې،
اسمان كې ورېځې دي د كركې خورې.
لا د يزید توره رېبې لاسونه... تر پايه
(سحر، هماغه ۱۹-۲۰)؛

--
د مېتراد مړينې بناد يانه كې،
د بلهارو د ابو پر درنگو باندې
د تورو ارواوو او بسيو گهامې ته
اهريمن د تورې شپې د بري ساز غږوي.
(مفتاح ساپې، نيمگړي انځورونه ۷۸)؛

ډاکتر بسم الله امير چې په ايران کې يې فلالوجي او بيا او پستا لوستې، په خپلو ساده نظمونو کې يوه نيمه آرياني اسطوره کاروي، لکه د «کره چغ» د ټولگه گۍ په لسم مخ کې:
زردشت، اهورا مزدا، اهریمن، خنثیيتي (يوه دېوه يا بناپېرې)، وېکر ته
vaëkərətta (کابل).

پوهنمل نظري د (نړۍ د ادبياتو افسانه يي الوتونکي) تر سرليک لاندې په لرغونو ختيزو او لويديزو ادبياتو (او فولکلورونو) کې بېلابېل افسانه يي، په بله وينا، اسطوره يي مرغان راپېژندلې دي، لکه:
الکونوست (روسي)، با (مصري)، پېنگ هونگ (چيني)، گارودا او جتايو
(هندي)، تندر (سويلي افريقا)، ققنوس (مصر)، عنقا (عربي)، پيسا (امريکايي بومي)، رخ (مراکش)، ديماج
(پرسيا)، او يمگيگ (بين النهرين)، سيمرغ، ملاچرگک او بوتيمار (افغانستان، ايران او نور).

نظري په دې تړاو ليکي چې د دې الوتونکو ډېر ډولونه په (خيالي انځورونو او ځانگړتياوو کې) يو له بل سره لږه ډېر ورتوالی لري، خو تويير يې د اړوندو ولسونو له بېلابېلو دودونو جالونو او گروهو زېږنده بولي... (د پوره پوهاوي لپاره: بنکلا ۲۹ گڼه ۲۸-۳۱ مخ).

گران نظري په دغه ډله کې يوناني «کسپيراتوس» يا «د توپان مرغه» نه دی راوړی چې نن سبا پر نړيوال کچ د پرمختللي - چپي شعر يو په زړه پورې اسطوره يي سېمبول گرځېدلی او نژدې ده، په پښتو او پارسي شعر کې هم د دوديزو (ققنس، عنقا، هما...) ځايناستی شي!

نگېر گډون يا حس آميزي (Paradoxy)

دا په دې مانا چې شاعر له يو حسه د بل حس کار واخلي، د ساري په توگه د (ستا غږ اورم) پرځای (ستا غږ وينم) ووايي. په دې ډول چې کوم انځور رغوي، عيني، نه بلکې ذهني بلل کېږي. هر گوره، دا وړ انځور د

عربي، پارسي، پښتو... شعر نن سبا له لويديځه راخپل کړی او په تېرمهال کې يې هېڅ څرک نه دی لگېدلی او په وسمهال کې يې هم د پارسي هومره پښتو ته لاره نه ده موندلې، له دې لامله يې سم له لاسه مټي يوه بېلگه د نوي او ازاد شعر مينه والو مخې ته ږدو:
..لالهاند بادونه بياهم

لاهغسي

سا نيولې لارې څاري

د راتلو ستا

چې دې بوی کاندې

چړوالی د وښتانو...

(نوي پېړۍ او نوي زری ۳۳)؛

-زه دې پسرليه له گلانو نه

- پوه شه (د انسان د وينو بوی اورم)

؛۰

- د کنيې دنيا په ذهن کې

- د شنو چغو کرښې کارم

چې:

د سره تاريخ په پاڼو کې تلپاتې ترانې شي،

زمانو ته افسانې شي.

(کمال مستان: هېواد ورځپاڼه، ۲۳-۷-۲۶)،

-- د ځنگله د لگېدلي اور له منځه

او د جگو جگو ونو

د مات شوي رنگ د چغو

يوې څړيکې راته وځنډل له ورايه

ما وبل اور دی سوزوي مې

چې کتل مې

د غزلو يو شين غږ وو

د ننگيال پر شونډو کېناست. (کمال مستان، لېمه ۲ گڼه)؛

د دغې لنډۍ د لومړۍ مسرې «سپوږميه سر وهه راخېژه...» په بل گړدودي ځېل «سپوږميه کړنگ وهه راخېژه...» کې هم يو راز «ننگبرگړون» ليدل کېږي، ځکه «سروهل» د «سر راهسکولو يا ښکارېدلو» گڼه

ده او لید وړ کړن دی، خو «کړنگ وهل» د لیدو پرځای د اورېدو له حس سره تړاو لري.

حسن تعلیل (Poetical aetiology)

حسن تعلیل چې زیاتره د «عیني» انځور په توګه کارول شوی، د اړوندو توکو له ټولیز یا برخیز ادلون بدلون سره «ذهني» بڼه را خپلولای شي. د زاړه پښتو ادبي پېر د ښکارندوی له بوللې (پټه خزانه ۵۶)، څخه یې دا بېلګه راخلو:

پر هر کال اټک د ده ښه راغلی کاندې
غوروي پر څنډو خپل پاسته سالونه

او بیا یې د بشپړې ذهني انځور په توګه له منځني پېره لومړی د حمید دوي حسن مقطعي را اخلو:
لا به کله حمید مینه لېونی کا

په کاته شو ورته کسی د زنجیر کچ،

د حمید سوزنده شعر و سوم و سوم

دا او از کاندې رباب له زېرو بمه،

او یایې دا سر بیت:

غره مه شه که پر پښو دې ناخوال پر بوت

د سېلاب له پابوسیه دېوال پر بوت

- په چشمه به د آفتاب سر سبزه نه شي

د شبنم دانه یې ویلې کړه مجذوبه (شیدا، دېوان ۳۲۰)؛

او ورپسې هم یوه وسمهالي بېلګه:

- سمندر مو شو د اوبنکو، د هېندارو توپاني بیا

ځکه شوه د مرغلرو، پردې سیمه ارزاني بیا... (هماغه ۱۳-۱۴)؛

- سترګې چې د سترگو پر لار، زړونه وړي

څوک د تورې شپې به، چرته غله گوري (حمزه)؛

- خاطر، یار دې په خیبر کې اوسي

ټوله دره له سپېلنو ډکه ده

مدعا (و) مثل

دا یو داسې انځور دی چې شاعر په یوه مسره کې یو اند یا واند څرګند کړي او په بله کې یې مثل د زباد لپاره وړاندې کاندې. کله هم داسې کېږي چې یو انځور په بل انځور ښه ترا جوت او لا زړه راکښونکی

کړي. استاد اسد غضنفر په دې اړه داسې څرگندونې کوي:

«مدعا مثل د هندي شاعري، خورا مهم خصوصیت دی. دلته د مرکبې تشبیه غوندې» خو مشبه او مشبه به موندلای شو خو له مرکبې تشبیه یې فرق دادی چې په مدعا مثل کې شاعر هم یو ذهني مفهوم عیني کوي او هم د مشابه مثال په راوړلو سره د یوې ادعا ثابتول او توجیه کول غواړي. دغه تخنیک په کلاسیکو استادانو کې تر هرچا ډېر د شیدا په شاعري کې وینو. په اوسنو کې بناغلی جلان یو داسې څوک دی چې له مدعا مثل سره یې جوړه ده. مثال:

وخت څومره ساده دی چې ټیپي مو په رسی. تړي

چا پر (په) شگو رېگو د دریاب مخه نیولې ده

په اوله مسره کې شاعر یوه ادعا وکړه. په دویمه مسره کې یې د هغې د اثبات لپاره تصویری مثال راوړ. دلته هم د مرکبې تشبیه غوندې د مشبه او مشبه به ارتباط وینو. (چا) د وخت، (ټیپي) د دریاب او (رسی) د شگو رېگو معادل دی. یو بل مثال:

وژني مې گام په (پر) گام خو بیا هم مینه ناک دی جانان

د سندرغاړي سل عیبونه یو هنر ټیوي

چې دلته سل عیبونه د گام پر گام وژلو، هنر د جانان د مینې او جانان د سندرغاړي معادل دی. د مدعا مثل بېخنا د تشبیه وي خو د تشبیه ادات پکې نه وي او وجه شبه هم اکثر وخت پکې نه بیانېږي.» (د جلان جادوگر هنر، بهیر ۱۷-۷-۲۰۱۰)

دغه انځوریز چم په هندي سبک کې زیات پر کار اچول کېږي. له دغه پلوه په پښتنو پلینو کې حمید په هر ډول، خوشیدا بېخپوره له میرزا بېدل سره سیالي کړې، خو لومړی یې له ستر خوشاله راپیلوو:

د عالم ډېرې خبرې، د جهان واړه لښکرې

زړه مې نه نښوري له ځایه، غر خو هسې وي کنه

(خوشال، پ)

حمید یې یوه داسې ښکلې بېلگه لري چې د بیت په دویمه مسره کې یې مدعا راوړې او په رومبۍ کې یې ورته مثل:

لکه سر د پسه پر اور غاښونه سپین کا

هسې ماته له ډېر غمه خدا راغله؛

- - -

او د شیدا یو څو غوره شاهکاری:

- کړي اثر د درد ناله پر سختو زړونو

تل د دف په وهل چغې جلاجل کا (دېوان ۱۳۷)،

- د گریانو سترگو آب سوزان آتش وي

گوره ابر! اور د برق پر خرمن بل کا (هماغه ۱۴۰)،

- د صورت په قوت څه شي یې اسبابه

په شبنم کې کوم نهنګ شناوري کا (هماغه ۱۲۸)،
 - حقارت د افتاده کره گردن گشه
 راغی غر لمن پر غاښ و خاک پاته (هماغه ۳۲۲)،
 - بلندي مې د کهسار په پستی بایله
 راغلم زه لکه سېلاب و دې صحرا ته (هماغه ۳۲۵)،
 - گلرخان یوسي عصمت د زاهدانو
 اور د شمعي په صحبت کې دامن تروي،
 - فلک بار دی د اکراه پر هرچا اېښی
 گوره حال د انحنه په هر هلال کې (هماغه ۷۷۰)،
 - د مردانو پر تیغ کله زنگ اثر کا
 نه کره شام د هلال توره مکدره (هماغه ۳۸۰)،
 - واینه په خوله کې، د کهکشان نیسي
 حال د اسمان وینې، فتنه جویی کره (هماغه ۸۵۵)؛

- له اسمانه د چا زور برابر نه دی
 زمان ځي پر خپله مخه، شپې تېرېږي
 قافلې له لارې نه سي اړولای
 کاروان ځي پر خپله لاره، سپي غپېږي...
 باري جهاني لېمه ۱
 په سپين شعر کې:
 که څوک د لوړتيا ججوره و نه لري،
 په هسې وزرو لوړېدای نه شي...
 که نه،
 ولې به يې:
 له مورکه ځکالکې جوړولای
 او مېړی به يې مرگ ته سپارلای!
 (رزم و بزم ۹)؛

مخامختيا يا تقابل (Contrast)

په دوديز «بيان و بديع» کې تقابل، تضاد، طباق، لف و نشر، هم له شعري «صنعتونو» څخه شمېرل کېږي، خو په لاتيني نومونيوهنه کې د دغو درو سرو پر وړاندې يوازې contrast ډېر کارول کېږي که څه هم له لېکزيکي (لغوي پلوه) دغه ترم يوازې د تقابل انډول دی، د تضاد هغه contradiction او داسې نور، خو په شعر، او نورو هنرونو کې زياتره له همدې لومړي نومونې کار اخلي. contrast په شعري هماغومره اړين

برېښي، لکه په انځورگرۍ کې د رنگونو په تړاو؛ په همدومره توپیر چې په یوه شعر کې د رنگونو پرځای له ژبنيو توکو سره، له جولیز او مانیز دواړو پلوه، کار لري او هغه دا چې دوه توکي (ويي، ويغونډونه، غونډلې له بېلابېلو جولو او ماناوو سره یو د بل پرواندي کارول کېږي. سره له دې چې کونترسټ لکه تمثيل، تجنیس، تلازم او داسې نور پر نړیوال کچ انځورونه نه بلل کېږي او له ټولیزې لیکنې یا ادبي ژبې او بیا «نظم» سره د «شعر» برید لیکه رغولای نه شي، خو په ښکلاييز رنگ و خوند کې یو ټولیز چار و نقش پر غاړه اخلي. په دې توگه بې هماغه بېلگې راچاپوو چې یا انځور رامنځته کوي او یا د نورو هنري توکو په ښه تراخلېدا او ښکلا کې مرسته کوي، لکه په دې وروسته بېلگو کې:

- که تېرېدونې، که پرېوتونې

که څوک ښه یونې، که څوک بد یونې

(خوشال، وبيزېرمه ۱۴۷)

- په هرڅه کې ننداره د هغه مخ کړم

چې له ډېرې «پیدا بیه-ناپدید» شو

(خوشال، پ-۳۱۰)؛

ستر خوشال په دغه بله بېلگه کې د ښه کړو ويغونډونو له کونترسټ سره د بیت دواړې مسرې سره هم مخامخ کړې دي:

نوره «واړه پښتونخوا» پرځای مېشته ده

«یودازه» دې زمانې پکې منصور کړم (پ ۵۹۱)،

او یاهم:

توره چې تېرېږي، خو گوزار لره کنه

زلفې چې ولول شي، خو خپل یار لره کنه

شېخ دې نمونځ روژه کا، زه به ډکې پیالې اخلم

هر سړی پیدا دی، خپل خپل کار لره کنه

(پ ۲۷۵)؛

- ضرورت کا لکه «غر» په لمن دفعه

د «چولې» فکرونه ولې پرېشان کړې؟

(شیدا، پ ۷۴۷)،

- په کور او کلي پورې آتش کړه

ترک خراسان (و)، روم و حبش کړه (هماغه ۸۵۴)؛

چې مې چاته سر تیت نه شي، ننگیالی زما ژوندون کړه

زړه زما دې مسلمان وي، تفکر مې د پښتون کړه (حمزه)؛

- د وړو وړو خدایانو دې بنده کړم

لویه خدایه زه به چا چاته سجده کړم
ملگرتیا که خورندان راسره وکړي
دا حرم به یوه لویه میکده کړم؛

- اوس گوزاره د زړه په وینه کوو
چې حالات ښه شو، بیا به مینه کوو...

- ستا د ښایست بهارستان نه خاندي
زما زموللی گلستان نه خاندي
لکه غاتول پسرلي پرینووم پر ډاگ
که گل پرهرمي پر خزان نه خاندي
دي بي سهاره تروړمی شپي واکمني
لمر، سپوږمی، ستوري پر اسمان نه خاندي...
(ساندي او سندري ۵۷)؛

- بنده گان لوتو د ورځې، خو د شپې یادوو خدای
په لمنځو، روژو، حجونو او عمرو یادوو خدای
ملا وایي هرڅه کړې کړه، خو خدای مه باسه له یاده
مورې گناه مینځوپه اوښکو، په توبو یادوو خدای
دا بمیلې اوږدې زیرې مو پرې اېښې هسې نه دي
ننوتې په زارو، وایښه پرڅولو یادوو خدای
(یونظم د کاروان پرغزل ۸-۱۰-۲۰۰۳)

- دا مندرې که کلیساده، که جومات
یا اورتون دی، که د مینې خرابات
بېل بېل وردی، ستاد کور پر لوري مات
لویه خدایه، هرې خواته دی ستا ذات!
(هادي، لېمه ۱۲ گڼه)؛

- له ورځې تښتم چې له شوره ډکه ستاغوندي ده
شپې ته پناه وړمه، شپه چوپه ده زماغوندي ده
په دغه دښته کې شاید د مینې قتل شوی
په دغه دښته کې اوس هم د زړه درزا غوندي ده
... (جیلاني جلان، تاند او پیاڼه)

چې قاتل ته نښي لار زموږ د کلي
ورپسې به وي ازار زموږ د کلي
د خپل کور پته پخپله ورته نښي
دا ساده ساده هونښار زموږ د کلي
(هېواد شېرزاد، روزگان ۲۱-۲۲ گڼه)؛

پرکلي کله کله باد و باران يوځای راشي
لکه مين ته چې غماز و جانان يوځای راشي
څه نښه تصوير جوړ کړي چې لاس کله دروغځوم
ستا ښکلو سترگو ته موسکا او خپگان يوځای راشي...
(عزت الله شمسزی، تل افغان او پياڼه).

په ازادو بېلگو کې:

- چې بالښت يې د تاووس له ښو جوړ وي
او بېستن يې د سمورو له پوټکو
په څه توگه به د کبر لور اگاه شي
چې خواران او بېوزلان زموږ د کلي
_د طالب او مجاهد په واکمنۍ کې -
د څوځانو، مارکونډو له پاسه خوب کا!
(عنایت پویان، منصورې جغې)؛

- واوره باران نه دی

چې په یو رپ کې ودرېږي،

واوره چې ورېږي،

واوره چې ورېږي

نو ورېږي

او ورېږي.

(استاد شپون، تاند او پياڼه)؛

- که ستا د ناز پر شونډو،

د لمر پیغام نڅېدای،

ما به مات کړی وو د شپې د اوږدېدو طلسم.

هله نخل به مې د خلبړ له سپوږمۍ ،
ستورو سره
او ستا د مینې په دروږ کې به مې
زرځله ځان بلهاري کړې وو خپل...
خو، زه خواشینۍ یم چې:
ته یې لاهسې په درشل کې
د مزدک د ناز غرور ولاړه،
او زما خوله د بېژبۍ له تورو خاورو ډکه!
(نوي پېړۍ او نوي زری ۴۲)؛

- شپه گڼې ونیوه،
چوپه چوپتیا پر رېږدېدا وکړ پیل،
د کاروان ستوري اسمان لار و نیوه،
شعر راوتوکېده.
که د هر شعر پیل و پای دی،
لوی څښتن په خپل قلم لیکلی
خو ته یې زما د هر یو شعر د تول و تال گلپغله!
(ناچاپ).

دا هم د «زړه او خوله» ترسرلیک لاندې په یوه سپین شعر کې مانیز او جولیز غبرگ کونترست یا تقابل:
تاله ماسره د خولې خبره وکړه
او ماله تا سره د زړه.
زه دې په خوله وغولېدم
او زړه مې درکړ،
خو ته پر خپله خوله و نه درېدې
اورادې نه کړه...
هو،
دا چې ته نه غواړې،
له ماسره د زړه او خوله لار یوه کړې
او یو خوله زړه راسره
پر یوه لار پل کېږدې،
نوبس:
نوره دې رانه خوله ونیسه،

خوله مې مه لټوه
او زړه مې مه سپره،
او څنگه مې چې درکړې،
هغسې يې روغ رمت بېرته راکړه...
نوره نو،
زياتي ته پوه شه او خوله دې
او
زه پوه شه او زړه مې!!؟
(اندوژوند ۹۴-۹۲).

انځورنگ يا تمثيل (play)

انځورنگ (تمثيل)، لکه څومره چې په داستان کې ارزښت لري، په شعر کې يې هم لري او هنري ښکلا او راکښون ور زياتوي. په ← انځوريز يا مصور (illustrated) او په تېره کيسه يې (allegorical and parabolical) شعر کې خو له رغنده ټوکونو گڼل کېږي. په لويديځ کې شعر، که په هراېزم اړه ولري، کيسه يې بڼه راخپله کړې، پلات، تېم، پيل و پای او کرکټرونه لري.
انځورنگ يا تمثيل په سهې مانا بايد د يوې پېښې يا صحنې داسې انځور گري وي چې لوستونکي يا اورېدونکي پکې خپل ځان وويني، په نورو ټکو، داسې ونگېري چې هغه هرڅه يې په مخ کې تېرېږي.

د پښتو ازاد شعر په وړو بېلگو کې هم له هماغه لومړيو څخه رادود شوی، خو په څلوريزوال يا په پارسي نومونه چارپاره يې) قافيوال شعر کې رومي ځل اجمل (جنت، د پېغلي دوييزې ترڅنگ)، لايق او فاراني او په نيم ازادو اوږدو هغو کې پژواک (کليمه داره روپي) او بيا پوهاند مجروح (ځانځاني ښامار...) رادود کړی او په څه ناڅه لنډ او بشپړ ازاد شعر کې يې د رادودونې وياړ د ازاد بهير د يو شمېر غورځاونو په برخه شوی دی.

د کيسه يې شعر پيلامه له آره له اسطورو سره رادود شوې، په بله وينا، د دغه شعري څېل ژبه تر هرڅه له مخه مېتولوژيکه رادود شوې او بيا هله يې تمثيلي او سمبوليک رنگ و خوند راخپل کړی دی. په پښتو کې د دې ژانر پيلامه استاد پوهاند مجروح رانښلولې چې په نيم ازاد شعري کالب کې يې د اروپايي لرغوني پېر د اسطوره يې يا مېتولوژيکي شعرونو په پلېونې، هغه هم زيات له رواني او فلسفي پرداز سره، څه د نا اشنا سندرو او څه د (ځانځاني ښامار) تر نامه لاندې ښايسته ډېر کيسه يې شعرونه کښلي دي.

ادبپوه ليکوال اسداله غضنفر د استاد مجروح د ونډې په تړاو دغه راز شعرته د سمبوليک روايت نومونه کاروي او روايت هم داسې راپېژني:

«روایت په ادبي اصطلاحاتو کې» د هغو خیالي یا واقعي پېښو بیان ته وايي چې ارتباط سره لري. له سېمبولیک روایتته منظور دا دی چې په دې اثر کې تر ډېره حده، له پېښو، ځایونو، کرکټرونو او مفاهیمو هم لومړۍ او مستقیمه معنا اخلو، هم د پردې شا ته نورې معناوې پکې موندلای شو. د ځانځاني بنامار لیکوال... له سېمبوله همدا معنا اخلي...» د لاریات پوهاوي لپاره: (ځولی، لومړۍ او دویمه ګڼه).

زموږ تاند لېاند ادبي- فلسفي لیکوال اسد اسمایي د لېوال پر هوسۍ نندارمه د سريزې په ترڅ کې د سېمبول تر څنګ تمثيل د شعر د ولوليز (عاطفي) راکښون لپاره اړين بولي او دو سمهالو نومياليو شاعرانو له نوښتونو يې ګڼي:

«سېمبول او تمثيل په اروپايي شعر کې د عاطفي هيجان په بڼه د (رمبو)، (ولرن) او (بودلر) په اشعارو کې ځان څرګند کړی...»

غفور لېوال بيا په بشپړ ازاد کالب کې لنډ او اوږده تمثيلي او کيسه يي شعرونه نور هم پسې پښتني کړي او يو شمېر سېمبوليکې او رومانتيکې او بيا نيم تاريخي- ملي اسطوره يي (mythical) کيسې او نندارمې يې رادود کړې چې د نورو لويو او وړو ترڅنګ يې د «هوسۍ» او «ارشاک او اوشاش» په نامه په خپلواکه بڼه خپرې کړې هغه، خورا په زړه پورې بېلګې دي.

په دغه لړ کې «هوسۍ» نندارمه (ډرامه) ارواښاد پوهندوی اسمایي له خپلې ادبي- فلسفي شننې سره داسې راپېژني:

«... د لېوال د هوسۍ منظومه يوه داسې شوې هڅه ده چې د خپل زړه خبرې د افسانوي سمبولونو په مرسته وکړي. د ښکلا سمبول (د تورو سترگو مېرمن) د شپېلۍ په اسرار آمېزه غږ زړه بايلي. (مغروره پېغله) چې د تورو سترگو له مېرمنې سره ورتوالی لري، د شاعرانه تخيل په ځواک او شپېلۍ په کوډو درې ځله بيا بيا ځان راڅرګندوي، لکه (هېلن) چې څو پېړۍ وروسته د گویتي د شاعرانه تخيل په ځواک بيا څرګندېږي...»

څنګه چې د درو واړو یاد شویو ویناوالو اوږده کيسه يي او تمثيلي اثار په خپلواکو بڼو چاپ شوي دي او وړاندېینه يې د دې کتاب له ججورې بهره ده، نو دلته يې همغه وړې، هغه هم زیاتره یوازې تمثلي بېلګې په لاندې ډول د مینه والو مخې ته ږدو:

... هلته د وچ ډاګ پر لمنه باندي
د مني باد ته یوه کېږدی رپېږي
په دې کېږدی کې یوه رنځوره ښځه
اوريلوي او له دردو ژړېږي...
(سمسور او بپاڼه، له نصير سهامه په مننه)؛

- د ساهو قبر ته ولاړم، شپږ بجې وې، سپين سهار وو

ژوند مې وليده ويده وو. مرگ مې وليده، بيدار وو
بيامې لمر طرف ته پام شو، يوه بله ورځ بې راوړه
خو پر مخ بې ژير زعفران وو، چې خپه وو، که بېمار وو...
(شاه سعود، د ساھو ياد ۱۰۹)؛

- لاسونه او پښې ځانته، رانژدې کړو چې ماښام شي
له وېرې څخه بندې، دروازي کړو چې ماښام شي
پر ورځ د زاهدانو، غوندي گرځو په کرار
بدلې د بلا غوندي، خبرې کړو چې ماښام شي...
(حبيب تائير، برېښليک).

په ازادو بېلگو کې:
- څه بنايسته

رنگينه شپه

د څوارلسمې،

څه عطرينه

سپرلنۍ وړمه چلېږي!

د «خيالي» پر غرڅپو باندي روانه،

وړي راوړي

د گلکڅونو

پيغامونه...

اوزه بوخت

پر ننداره

د هسک د پېغلي

چې بېباکه

بې پروا

_ لوڅه برېنده _

په رنوب

د څپاند سيند کې،

کړي لمبا په مينه مينه!

(زمانې ۴۹ مخ ۲۵-۵-۹۴)؛

- پر گلکشو د سپینو وریځو پسرلیو زما
سړې سیلی د پانرېژرالوتې،
په تورو نمره کې ځان نغښتی اسمان،
په ویر ویر ژلې ناوکی مې د زموللي چمن،
د راپرېوتو سپېدارو په ناورین،
د لښېدلو بلبلانو په یاد.

// // //

باغ په زموللو اندېښنو کې ډوب دی:
د چمبیلیو، رمبیلیو وړمې
د باد له کومې، لوتېدلې لارې
د کوم ناچېرې نشت اباد پر لوري ولېږدې...
(هماغه ۹۲-۹۳)؛

- باران ورېږي،
تویان چغې وهي.
د دې ساړه ژمي لاسونه د توتیانو بچي
له شنو خوبونو پاڅوي
په یخ نیولو گوتو
د شنو بڼکو حرم خېرې ورنه زړونه باسي... تر پایه
(ننگیال، ...)

- شپه توپۍ پر لاس لکړه
پر همدې لاره شوه تېره
مورې دواړه ورپسې ځو
ستا خندا یو ښکلی تاج دی
پاس پر زلفو سهر اېښی
مادې ملانه لاس چاپېرکې
ستا پر ولي مې سر اېښی
دواړه ځو د ځنګل لورته...
(غ. لېوال، خله چې ته خپه شې ۱)؛

- اوبه یې تېرې کړې پر زېره
لاس یې پرېمینه ځلو

ژبه پاکه پاکه...

خو:

د سبا د وینو څاڅکي پر لمن پاتې شو!

(پيوند، د سپنما یاران ۱۰۱)،

- نړۍ لار زموږ له کوره

د شنو شوو په څنگل کې

د پستو وښو له پاسه

ان، تر سینده رسېدلې...

تروپمی. وه

یو څو سیوري راپسې شو

زموږ له کوره تر گودره

جام د پرځې یې رامات کړ

نور یې پرېښووم چې ځمه!

(هماغه)؛

دا څلور څي دېواله

دا په لرگو پوښلې خونه

څومره مې بده راتله

اوس ترې وتلای نه شم

دلته مې مور ویدیده

... (دریاخان، تاند او پیاڼه)؛

- مامې چې غبرگې سترگې

پاس د اسمان تېر کې و گنډلې

او بیا ښه ځیر شوم ورته...

ماوې چې گوندې له ما ښامه مخکې

د پراخ اسمان تېر کې وگورم

روښانه ستوري!!؟

(خسرو سنگروال)؛

- درسته شپه

اړخ پراړخ

د باڼه کټ کې اوږم،

ستاتر پلو لاندې

په نرمه غېږ کې،

يوه شېبه (زه د) آرام په تمه

مورې ماشوم شومه بيا

غورې پر اواز

ستا اللو ته پروت يم! (ازمون، څنگه دې هېره کړمه ۲۴).

- دا زما گوتې ته گوره

هاچينه در معلومېږي

ها د دوو غونډيو منځ کې

شين نړۍ پيوند يې وينې

سپين گړونگ در معلومېږي

کتوري يې د سپورمۍ چې

پاس پر سرباندي نيولي

تاته و ايم خيږ شه گوره

دغه لاندې مېني وينې

چې تر کوچو دي لا سپيني

دغو مېنو ته و ربار دي

تورې کډې د لونگو

زه هم کله کله پيايم

د نظر يو رمه هلته!

(ومان نيازی، لېمه ۱۱ گڼه).

- هسې د کابل پرانگيو

يوه اوښکه ده

زه لکه ماشوم

ترېنه کيسې غواړم.

سره شي هيله هيله شي

د لمر سيوري ته پته شي

غلي شي گونگۍ شي

راستنه شي

راته نه وايي

بس ځني راوگرځم...
(سید منتظر شاه، هیله ۸ گڼه)؛

- اخر مې ولیدل داستاد ماشومتوب د تابلوگانو
څو کوشني کورونه
مثلي (څو درېگو تیز) بامونه
او د څو رنگه دېوالونو منځ کې
په پردو پټې رنگارنگې کرکۍ
خو هلته
ته وا څوک نه اوسېږي...
(احمد تکل، لېمه ۵ گڼه)؛

اغلي سلمی شاهین (د پښتو ټیپې ۵۰) په یوه ټیپه کې «تمثیلي مخاطبه» په نښه کړې ده:
ياري د زور خبره نه ده
اشنا ته وایه چې خوله سمه خو ځوینه

په کیسه یې (پرا بولیک) شعر کې د انځورنگ (تمثیل) بېلگې:
- ستا د گل بدن له عطرو
پر پاسته ورېنمین پالنگ ستا د سینې وم
مست بېسده خوبولی
له ماښامه تر سهاره

ترڅو...

ستا د لمر ښایست زرينو وړانگو
ستا د گل مخ سباوون په رڼو پرڅو
له درانه خوبه راوینس کړم
او شوې هله مې روڼې
خوبوړې سترگې
په تلپاتې تورتم روڼو
رڼاگانو!
(د سپرونو نڅا ۲۶)،

- سپینو کوټرو د بامونو پر سر
په خپلو سرو مښو کو ولیکل چې:

څوک به تر «غرو» زموږ د مینې پیغام ورسوي؟
کلونه وشول،
له آخوا د اور لمبې بلېږي
او راسوځي مو د الوت وزرونه!
(هماغه ۲۲)؛

- ما وبل،
چې ولېږدوم
دا خپله توره کېږدی،
- لکه د ستورو بېرې-

د پلوشو په مراندو
هسکه د لمر تر وړبوی...
خو د تورتم د واټنولاسونو
مراندې کړې پرې
زما د تورې کېږدی
او کړه بې بیرته رانسکوره
د نېستۍ پر تورو خاورو باندې...
اوس،
هسې ناست یم

لاس تر زني لاندې

چې دغه توره سپخېدلې،
پنځه بنگه راپرېوتې کېږدی.
څنگه راټوله کړم له تورو خاورو،
څنگه بې وپېرمه بیا له سره
او پرهماغه وچ خاورین ځمکني غولي بې بیا
ودرومه بیرته نېغه

د پخوا په شانې! (هماغه ۱۰۷-۱۰۸)؛

شعري ترنگونه (ترکیبونه)

په شعري کره کتنو کې دا زیاته دود ده چې وايي: پلاني شاعر خورا ښه او ښکلي «ترکیبونه» هم کارولي دي. په دغه تړاو استاد اسد غضنفر داسې لیکي:
(په ترکیب کې چې له دوو یا تر دوو ډېرو کلمو رغېږي، یوه نوې مانا مومو. ترکیبونه پر څلورو ډولونو وېشلای شو: اضافي، وصفي، تشبیهي او استعاري ترکیبونه. د پښتو پخوانو شاعرانو به ترکیبونو ته

ډېره توجه نه کوله. په شلمه پېړۍ کې د هنر دې اړخ ته توجه وشوه... د جلان جادوگر هنر، بهير ۱۷-۷-۲۰۱۰.

دلته «ترکيب» د ويیپوهنې او بيا وييرغاونې (Word formation) په جاج نه، بلکې د غونډله پوهنې (نحوي) په جاج کارول کېږي او له همدې اړخه د ژبپوهنې په نومونه کې نحوي تړنگونه (ترکيبونه)، په بله وينا، غونډونه (عبارتونه، فقرې) بلل کېږي. په دې توگه لومړي ډول ته «نحوي ترکيب» ويل کېږي او دويم ډول ته (لغوي ترکيب).

لومړی ډول د دوو يا زياتو ويونو او ويیکو (اداتو) يوه ټولگه ده چې په يوه غونډله (جمله) کې د يوه شننور او ونجور (قابل تعويض) يوون (يونټ، واحد) په توگه يو ټاکلی پښوييز او مانيز چار پرځای کوي، په نورو ټکو، يوه غونډله لومړی پر غونډونو وېشل کېږي، لکه واخلې (سپورمۍ او زمري- د مازيگر پر درد بچو- په ملي بس کې- يوه سترادبي بندارته- ځي) غونډله لغوي ترکيب بيا له دوو يا زياتو ويونو او ويیکو څخه داسې رغښت مومي چې نه يوازې شننور او ونجور نه وي، بلکې پر دې سربېره يې بېلابېل رغنده توکي له نحوي پلوه د يوه يوازېني فشار او (حالت: اصلي، مغیره) اړوند (تابع وي، لکه: پيمخۍ، سترگورۍ، تمځای (تمځۍ)، ژبپوهنه، کتنپلاوی، له اوبنکو ډکې سترگې، ژب-ساپوهنه... په دې لړ کې شعري غونډونه يا (ترکيبونه) هم د نورو غونډونو غونډې تر هرڅه له مخه د اړوندو غونډلو (جملو) د يوونو (واحدونو) په توگه، د جوليز، نحوي جوړښت، چار و مانا له مخې په پام کې نيول کېدای شي او هله بيا له شعري- هنري پلوه؛ او دا چې له آره نحوي غونډونه دي، نو اړينه ده چې تل دې رغنده توکي يوازې خپلواک ويیونه وي، بلکې، لکه له مخه چې ورته نغوته وشوه، ناخپلواک هغه ويیکي: د، له، په، پر، تر، سره، لاندې، باندې، کې، پورې، پسې، او... هم رانغښتای شي او په دې لړ کې د همدغو څلورگونو تړنگونو (توالی اضافات) چې په دوديزو ادبي فنونو کې ويار (عيب) بلل کېده، اوس يې په ښېگڼو کې شمېرل کېږي.

دادی، دلته يې څو بېلگې وړاندې کېږي:

برندې سترگې، لکه: د اسمان ستوري، په سترگو سترگو کې، پر بلۍ ولاړه نجلۍ، سر پر زنگون، د وختو د اسوېلو تر سيورې لاندې، پر ورېښمين بستر د ناز، د لمر په څڼو کې، د ښېراز باور گوگل، د گل او بلبل په ژبه، بادونو لولنگرو، د کرلو پرندو وينو د گلمينو گلپونه، د سپېدو د خزانزمو لو سپېدارونو شنه خوبونه... (ساندې او سندري ۸۲، ۲۲...).

هرگوره، استاد غضنفر شعري تړنگونه په څلورو نومبرلو (مشخصو) ډولو اضافي، وصفي، تشبيهي او استعاري هغو کې رالاندې کړي چې هغه هم د نوموالو غونډونو يوه برخه رانغاړي. که نه، يوازې په نوموالو کې اضافي داپېنځه ډوله دي، همداسې توصيفي، بدلې، عددي، متممي، قيدي... او ورپسې فعلي ډولونه هم همداسې درواخله.

په هره توگه، د تړنگونو هماغه ساده ډولونه هم چې د دوو خپلواکو (ساده يا مشتقو) ويونو تر څنگ له اضافي (د) پرته پکې نور ويیکي دومره برخه نه اخلي، تر يوو ستويو ويونو څخه د شعري انځورونو (ابماژونو)، په ټوليز جاج، د «شعريت» لپاره ښه ترا لياره هوارولای شي، او د ژبني پوتنسيال د آر له مخې يې زېږون ناپايه (نامحدوده) دی، په بله وينا، شاعر يې له اړتيا سره سم هرڅومره ډېر رامنځته کولای شي

او هېڅکله له تنگسې سره نه مخا مخېږي.

استاد غضنفر هڅه کړې، د جيلاني جلان د شعر دارزوني په ترڅ کې هماغه څلور ډوله رابرسېره کړي:
(د مازيگر په پر) زير جبين به گل گل وکرل شي
دا ځوان گودر به اوس د نجونو په مذهب غږېږي
دلته زير جبين وصفی ترکیب دی. د مازيگر زير جبين، استعاري ترکیب دی. ځوان گودر هم استعاري
ترکیب دی. مانا دا چې گودر له انسان سره تشبیه شوی دی. بیا د تشبیه یو اړخ یعنی مشبه به (چې دلته
انسان دی) حذف شوی او یوازې یوه ځانگړنه یعنی ځواني یې یاده شوې ده او د نجونو مذهب اضافي
ترکیب بولو، ځکه مذهب مضاف او نجونې مضاف له دی.
متل دی وایي، د شال او شړۍ نه سره کېږي، خو په پکتیا کې شړۍ بنکلې او رنگین لباس دی. جلان وایي:
دې ته سور غرور هم گونډه ماتې شي، سجدې کوي
دا د پسرلي شړۍ د لمر په (پر) اوږو بنڅه ده
دلته سور غرور وصفی ترکیب (غرور موصوف او سور صفت دی) او د لمر اوږې استعاري ترکیب دی. د
بناغلي جلان شاعري له استعاري ترکیبونو مالا مال ده. د ده ترکیبونه کابو ټول د ده خپل دي.
ژبپوهان وایي چې په ځینو ژبو کې ترکیب جوړول اسانه دي، خو په ځینو نورو کې اسانه نه دي. ... جلان د
نوي انځور د جوړولو لپاره، د مانا د رسولو لپاره او بل د تناسب په خاطر ترکیبونو ته مخه کوي. دی وایي:
زموږ د کلي له اسمانه هر چا کړې ولجه
چا ترې نه لپو کې سپورمۍ وړې چا لمر وړی دی
دلته د کلي د اسمان ترکیب په ورپسې مسره کې له لمر و سپورمۍ سره هم د انځور په بشپړولو کې برخه
اخلي، هم تناسب زېږوي. (د جلان جادوگر هنر، بهیر ۱۷-۷-۲۰۱۰)
دا خبره چې ترکیب جوړول په پښتو کې د نورو ژبو او بیا پارسي هومره اسان نه دي، سمه نه ده، ځکه، لکه
چې په همدې څپرکي کې رڼا واچول شوه، هره ژبه ((يو ناپايه رغاونيز پوتنسيال لري))، دا بېله سکالو ده
چې په پښتو او بیا شعر و ادب کې له دغه پټ توانه د نورو او بیا پارسي ژبې هومره کار یا گټه نه ده
اخيستل شوې!
مرکب تشبیهات
استاد غضنفر په اړونده لیکنه کې د دغې شعري ټولۍ (مقولې) په تړاو لیکي: ((له ترکیبونو چې راتېر شو،
د جلان د شاعرۍ بله مهمه ځانگړنه مرکب تشبیهات دي. په دې جمله کې چې وایو، هغه د سپورمۍ
غوندې ده، یوه مشبه او یوه مشبه به لرو. که مشبه او په تېره مشبه به تر یو زیات شي، دا بیا مرکب تشبیه
بلل شوې ده. جلان له دې درکه هم په پښتو کې ډېر ساری نه لري. جلان وایي:
چې پسې وژاړم بڼه وژاړم دمه مې وشي
لکه ناروغ نه چې په یخو او بو تبه ووځي
دلته ژړا او یخې اوبه او د تبې وتل او دمه کول سره تشبیهي ارتباط لري. مرکب تشبیهات بشپړې منظري
راکوي او د تصویر جوړولو عالي ډول دی...))

هنري صفت

استاد غضنفر دا بديعي صنعت داسې راپېژني: ... کله چې صفت ياد کړو او موصوف پرېږدو، د صفت دې ډول خيال پاروونکي استعمال ته هنري صفت وايو... د خوشال خټک په دېوان کې د هنري صفت مثالونه نسبتاً ډېر دي. په اوسنو کې جلان يو هغه شاعر دی چې د هنري صفت کامياب مثالونه لري:

پرون يې تاپسې دنيا چن کړه خبر يې کنه (که نه)
سپينچکه، لمر درنه يو څو جلوي په پور اخلي
چې دلته د سپينچکه صفت د موصوف له ذکره پرته راغلی دی...» (د جلان جادوگر هنر، ادبي بهير ۱۷-۷-۲۰۱۰).

سبکي گډوډي (اضطراب)

زموږ د دوديزو ادبي فنونو او نوې ادبپوهنې استاد، غضنفر دغه ټولې (مقوله) له يوې بېلگې سره داسې راپېژني:

«... د سبک له اضطرابه منظور دادی چې کومې کلمې ياد لیکلو کوم طرزونه چې يو له بل سره نه کوشېر کېږي، سره يوځای کړو. د بناغلي جلان په دا لاندې بيت کې د ساينس او مقالې د ژبې کلمات د ادب او غزل د ژبې له کلماتو سره يوځای شوي خ کوشېر شوي نه دي او د سبک اضطراب يې پيدا کړی دی: هلته ساينسدان د لوړ تخنيک په تار ډېره تړي دلته گلژبې سمندر په يوه خبره تړي

نوي شعري جاجونه (مفاهيم)

پر نړيوال، سيمه ييز او هېوادني يا ملي کچ د سېمبولونو او اسطورو تر څنگ يو لړ سياسي، فرهنگي... جاجونه (مفاهيم)، د ويونو، تړنگونو يا غونډونو (عبارتونو) او بيا نومونو (ترمونو) ټوليو (مقولو)، گړنو او متلو په بڼه، چې د رسنيو له لارې يې وسمهالي شعر ته لار موندلې او زياتره پر ن، يوالوسېمبولونو او بنسټي دي، په وسمهالي پښتو شعر کې هم نن سبا په آره يا اړولې بڼه لږو ډېر را دود شوي دي، لکه: تورو سپين، تور داغ، د خطر زنگ، سور څراغ، زرغون څراغ (ورښوول يارناکول)، بنی، بنیلاسی، کين (لاسی)، پرمختللی (مترقي)، ځانساتې (کنسرواتيډف)، سمونوال، تور (بنسټپال)، توره (ديني بنسټپالي يا ارتجاع)، سور (کمونېست)، سره (کمونېستي ارتجاع)، سپين (پانگوال، پانگواک)، سپينه (پانگوالي ارتجاع)، نړيواک (جهان سالار)، نړيواکي (جهان سالاري، جهانباني)، نړيخور (جهانخور)، زبرځواک، شپږم ستون (رښی)، پېنځم برج (سوسيالېزم)، صليبي جنگ يا جگړه، د تعميدلمبا (غسل تعميد)، سمندري غله، بېل يې کړه، اېل يې کړه (تفرقه انداز و حکومت کن)، خوره او مه مره (بخور و نمير)، کور ډوډۍ کالي يا کورکالي ډوډۍ، توري اوبه، تر تورو اوبو آخوا (oversea-s)، شمال و جنوب (شمالي نيمه گره او سوېلي نيمه گره)، سپين چک، د غروي اوښکې (اشک تمساح)، د مرگ و ژوند خبره (سوال مرگ و زنده گي)، د تونل پای (نه ښکار بدل...)، توره طلا (تېل)، يانکي (امريکايي)، چوپ ډېری (اکثريت خاموش)، مختوپانې چوپتيا يا تر توپانه مخکې خاموشي، فاضله مدينه، دعاج ماني يا برج، تاج محل،

د خوراږو (جذاميانو) ټاپو، له زانگونه تر گوره...؛ د ظلم و تېري سېمبولونه، لکه يزيد، شمر، حجاج، چنگېز، هلاکو، تېمور، مغول او ورسره ټولې مغلو اله، هیتلر، موسولوني، فرانکو، پلپوت، پېنوجېت او بيا ورسره زموږ خپل هممهالی سيال...؛

پر نړيوال کچ يو لړ تاريخي نوميالي او اتلان، لکه سپارټک (درومي مرييا نو سر غندوی اتل)، سزار، هراکلس (يوناني پهلوان)، سکندر، کېلو پاترا (د مصر ټولواکمنه)...؛ او بيا زموږ خپل دا، لکه یم، جمشېد (او ورسره ټولې: جام جم)، ويشتاسپ، گشتاسپ (لرغونې شاهي اسپه کورنۍ تر ټولو له مخه د پښتنو له ساکي نيکونو سره تړاو درلودلی)، ساک ياسهاک، سرېن، غلجی، غرغښت، بېټنی، کرلانی، ویم، کنېشکا، اوشاش، زرينه (ساکي ټولواکمنه)، روکسانه يا رخشانه (د سکندر ساک-پښتنه مېرمن)، زرتشت (زردشت)، سپين تومان (د زرتشت ستاینوم)، يا نيم تاريخی اتلان، لکه سيستاني کک، رستم، زال، اسفندیار، کابلۍ روبابه او سودابه...؛

او زموږ بشپړ تاريخي او ملي اتلان، لکه:

ابراهيم لودي، شېرشاه سوري، بايزيد روښان، خوشال خان، ميرويس نيکه، نازوانا، احمد شاه بابا، اکبر خان، عبدالله خان اخکزی، محمد جان خان، غازي ادې، امين اله خان لوگری، ميرچې خان، مسجدي خان، محمد شاه بابکر خېل، ايوب خان، ملالی، ملامشک عالم، محمد عثمان تگاوی، د هېوې صاحب، چکنور ملا صاحب، د ترنگرو حاجي صاحب، امان الله خان، غفار خان، صمد خان، ميرزا عليخان...؛

د نړيوالو تاريخي-جغرافيايي ځايونو، لکه بابل، نينوا... تر څنگ زموږ پخواني او يوناني، لکه: باکتریا، باختر، بخديانا، پاروپاميزاد، اکسوس (امو)، اندوس (اباسين)، اراکوزيا (ارغستان، گندهارا (کندهارا)، هريوا (هرات)، مرغنا (مرغاب)، نياسايا (مېمنه)، زرنګيا (سيستان)، کبورا (کابل)، لو کرنا (لوگر)، الينا (نورستان)، لام يا لمپاکا (لغمان)، پروانتا (پروان)، کاپيسا، پنتهېر (پنجشېر)، گنزه (غزني)، و بهارادک (وردگ)، ناگرويهارا (ننگرهار)، اجنپور (رحمت ځواکمن) يا د استاد حبيبي د څېړنې له مخې دنپور (جلال اباد)، باگرام (پېښور)، اوديانا (سوات) سواتسو (د سوات سيند)، روه، روهيستان، روهليکنه... .

استاد پژواک د لومړي شاعر په توګه خپل ملي دا رومي ځل په پښتو شعر کې تر ډېره کارولي دي او ليکوال په يوڅه زياته کچه، چې هر گوره استاد کهزاد په خپل زاړه تاريخ کې له څه ناڅه «فلالوجيکي» تېروتنو سره له اوبستا او شاهنامې څخه راچاپلي چې پر وړاندې يې د دوست شينواري (افغانستان په اوبستا کې) يو څو بېلګې له تاريخي ژبپوهنې سره يوڅه زياتې باوري برېښي.

۷ - څپرکی

د وگړني يا گړني پښتو شعر جوليز رغښت

د هرې دوديالې (مهدبې، متمدنې) ټولنې ادب تر هر څه مخکې پر گړني او ليکنې ادب وپښته مومي: (و) گړني (شفاهي)، يا ولسي (فولکلوري) **popular** ادب د هرې ټولنې په هماغو لومړنيو بشپړتيايي پړاوونو اړه لري چې ليک يې لاهه درلود، خو دا وړتيا پکې وه چې د نورو هنرونو په څېر دغه ژبني هنر هم وزېږوي او د نثر يا نظم په بڼه يې يو بل ته خوله پر خوله او سينه پر سينه ولېږدوي او له دې سره يې زېږندوی يا ويونکی د زمانې له ياده ووځي، بيا نو د اړوندې ټولنې يا ولس گڼ مال شي او کوم ټاکلی يو گړي (فرد) يې پخپل نامه نومولای نه شي.

کله چې ټولنه د ليک و لوست پړاو ته ورگډېږي او ورو ورو پکې ليکنې ادب وده ومومي، نو (و) گړني ادب هم هماغومره ورو ورو له دوده لوېږي، هم د پنځونې له پلوه او هم د کارونې له پلوه. دا ځکه چې ادبي او رواني تنده يې نوره زياتره په دا دويم ادب خړوبتيا مومي او (و) گړني هغه يې ورسره هسې په څېرمه ډول خپل نيمزوانده شتون پر مخ بيايي او پخوانی برم ورته نه پاتې کېږي، او په پای کې هم د خپلې ټولنې يو تاريخي- فرهنگي ټوک (جزء) او پاتوړې (ميراث) گرځي.

"په ډېرو وروسته پاتې ټولنو ټيزو اړيکو (اجتماعي- اقتصادي مناسباتو) کې د ښکېل انسان ډېر ساده (ابتدائي) انگېرنې، اندونه او ولولې د هغه د ژوندانه د توکيز (مادي) او مانيز چاپېريال انگازه ده. اړتيا هغه دې ته رابولي چې وانگېري، سوچ او اټکل وکړي او خپلو رواني تمايلاتو ته هنري بڼه ورکړي". (کرگر: څو ادبي يادونې، ۴۵ مخ).

زموږ په پښتني ټولنه کې چې ډېری يې په ليک لوست نه پوهېږي، د (و) گړني ادب زېږون لار و ډېره شته دی. دغلته تر پرمختلليو سيمو زياتره (← بېنومه او نيمخرگند) ولسي ادبي ژانرونه زيات دود لري او ان تر دې چې هره خبره يې له لنډۍ يا متل سره وي او يا د کوم ولسي شاعر له يو نيم بيت سره. په ځينو سيمو کې خو تر اوسه، يا تر پروانه يوازېنۍ (و) گړنۍ بڼه پاتې شوې ده. د ساري په توگه دېرش څلوېښت کاله له مخه د پکتيا او پکتیکا په سيمو کې د ليکنې ادب څرک هېڅ نه لگېده او يوازې (و) گړني شعر و ادب او ورسره ترلې ټنگ ټکور واکمن وو، لکه واخلي، د ← دويم يا نيمخرگند غوندې اړوند "شيران" چې په سملاسي (فی البدیة) ډول يې له ټنگ ټکور سره شعرونه او بدلې ويلې او دا چې ناليک لوستی ول، همداسې گړني به پاتې کېدل او يا به د هر چا بېرته هېرېدل. په خوست او ځاځيو کې دغه راز شيران د يو لړ نويو را پيدا شويو ليک و لوست والا شاعرانو تر څنگ لا هغه پخوانی گرانښت او منښت لرو ډېر ساتلی دی.

انگریز پښتو پوهاند د پښتو (وگړني ادب دوه گوني وېش لپاره زموږ تر کورنيو (دوديزو) پوهانو، څه ناڅه يوه غوره تخنيکي برید لیکه راکښلې، لومړۍ «بڼومه» برخه يې، رښتيني وگړنۍ برخه بللې او ورسره ورسره يې د دارمستېتر غونډې (popular songs) نغمې، سندرې نومونه کارولې او له دويمې سره وگړنۍ شعر (popular verse-s). مانا دا چې له آره سندرې او نغمې رانغاړي او دويمه برخه يې پر وړاندې، هر گوره «شعرونه»، په بله وينا، د لومړۍ هغه رښتيني برخه وار له مخه يوه «سندرېزه» پنځونه ده او دويمه وار له مخه يوه «شعري» پنځونه.

بلخوا ليدل کېږي، دغه دويمه برخه هم يو رنگ نه ده او د ويونکيو اکر وکر (حالت و هويت) يې سره توپير لري او هغه دا چې په دوی کې څوک نيمخرگند دي او څوک پوره خرگند، نو، دېته اړ وځو، په ټوليز ډول (وگړنۍ سندرې (popular songs) او وگړني شعرونه popular verses شعر پر دوو نه، بلکې پر درو غورو ډلو يا ټوليو (کتبگوريو) ووېشو:

لومړۍ ډله هغه سملاسي (فی البدیعه) لنډې نغمې راځي چې د کار پر وخت، پر لاره او ياهم له ملي اتني سره بولل کېږي، د وگړني شعر دا برخه زياته آره او رښتيني بللای شو؛ زيات دوديز رنگ لري او بڼومه ده. دويمه ډله چې ويونکي يې نيمخرگند يا نومورکي دي او د ځانگيزو سندرغاړو له خوا بولل کېږي. په دې ډله کې، د لومړۍ هغې تر پليوني او اغېز لاندې ويل شوې لوبې، بدلې، بگتۍ، لنډ لنډ رزمي، بزمي ... شعرونه راځي.

درېيمه ډله هغه ده چې ويونکي يې پوره خرگندو نومور دي او د ځانگيزو سندرغاړو له خوا بولل کېږي. په دې کې مقام، رباعي، غزل، چاربيتته او (بېبلی)، داستان راځي چې غزل يې، هر گوره له ادبي هغه سره خورا ډېر توپير لري.) (مکنزي ۳۲۰ مخ)

خرنگه چې زموږ خبرې تر هر څه له مخه د پښتو شعر پر څپيز- خجيز سبستم راڅرخي، نو پر همدې لومړۍ يا بڼومې برخې يو څه ډېر تمېږو او له دويمې نيمخرگندې او درېيمې خرگندې برخې سره ځکه ډېر نه پېچېږو چې دا دواړې برخې د پښتو شعري سبستم لپاره آر بنسټ نه، بلکې د لومړۍ آرې او نږه وگړنۍ برخې سره په گډه پر خپل خپل وار د ادبي (ليکنۍ، دېواني) برخې ترمنځ تش د يوه پله هومره چار پرځای کوي. دا دی، درې سره برخې پر خپل خپل وار پرله پسې د مينه والو مخې ته ږدو:

لومړۍ: آره، رښتيني او بڼومه برخه

دا برخه تر دويمې (نيمخرگندې) هغې ډېر ځېلونه (ژانرونه) لري. ځينې يې له آره يوازې سندرېزه لوبڼه او کارونگ لري، يانې د تنگ ټکور لپاره راپنځول شوې او پنځول کېږي، لکه غاړې، سروکې، بېولالې، شين خالی، نيمکۍ يا د اتني نارې؛ ځينې يې، يوازې او يوازې ترنمي لوبڼه او کارونگ لري، لکه، کاکړۍ، غرانگې، د ويرساندې، د ناويو ساندي يا چغيانې، د اتني نارې، د نکلو نارې، د ماشومانو

سندري، د ميندو سندري، للو سندري يا لولوې او د بېنومه ولسي ډلي داسې نور لوی واره ځېلونه؛ او ځينې يې لکه لنډې او لنډه کي شعري، ترنمي او سندريز درېواړه کارونگ ډولونه لري.

د رغبنتي تخنيک له پلوه دا درست ځېلونه د ټوليز پښتو شعر سره د پرتلې وړ دي؛ هر گوره، د نکلونو يو شمېر نارې چې هايکو وزمه ازاده بڼه لري او يا هم د سپين شعر بڼه، له ناڅيزه تول و تال سره، بې له هغې له څپيز- څجيز سېستم سره اړخ نه لگوي. پر وړاندې يې پېيلې هغه تر ډېره دغه سېستم رانغاړي او يوه نيمه نانډولې يې، لکه څنگه چې وتلي شاعر او ليکوال «عبدالباري جهاني، لروبر او بپانه» يې د بېلگې په توگه د فتح خان پرېڅ د نکل په تراو يادونه کړې، د نکليچيانو له خوا د بيا بيا راغبرگونې يا خوله پر خوله کېدنې زېږنده برېښي.

په هره توگه، په ټوليز ډول د پښتو سوچه وگړني همدا لومړی پېيلی ادب يا سندري **popular songs** د جوړښت له پلوه آرې او پخوانۍ برېښي او څپيز- څجيز (سېلابو تونیک) جوړښت لري، تر دې چې د (پېيلې) دويم او درېيم ډول او بيا ليکنې، ديواني او ازاد شعر لپاره مخبېلگه گڼل کېږي.

موږ د څپيز- څجيز شعري پښتو سېستم له پلوه د دغې لومړۍ وگړنۍ برخې له بېلابېلو ځېلونو څخه دوه غوره ځېلونه (لنډې او سروکي) تر سپړنې او شننې لاندې نيسو.

۱- لنډې

لنډې د پښتني وگړني ادب يو داسې شعري او سندريز ځېل (ژانر) دی چې د څومره والي، ټوليزوالي، گرانښت و منښت له پلوه ورسره بل هېڅ ځېل سيالي نه شي کولای. بېلابېل نومونه او ستاينومونه، لکه لنډې، ټيکۍ، مسرۍ، ټپه، اواز، بدله، سندره (لايق)، ټپۍ، ټپکۍ (يادويگا)، غريبۍ، غرنگۍ (رفيع)، يې هم زموږ د خبرې پخلى کوي. بل ارزښت يې په دې کې نغښتی چې د پښتو آر او رښتيني شعري «څپيز- څجيز» سېستم يوه تېپيکه مخبېلگه گڼل کېږي. که د دغه ټوليز (وزني) رغبنت له پلوه د (گړني او ليکنې) قافيه وال او ازاد شعر رانغاړي، د مسره بيزې نابرابرۍ او ناقافيه والۍ له پلوه بيا په ځانکړي ډول د ازاد شعر لپاره يو داسې پوخ بنسټ جوړوي چې پرديو بېښو او پليوونۍ ته د چا پلمه نه پاتې کېږي او نه څوک پر اوسني پرله پسې رادودېدونکو ازادو شاهکارونو دا ټاپه لگولای شي.

لنډې يو داسې خپلواک دوه مسره بيز، په بله وينا، يو بيته شعر دی. لومړۍ مسره يې نه څپيزه او دويمه يې ديارلس څپيزه ده چې وروستۍ ناڅخنه څپه يې يو موزيکال اهنگ رامنځته کوي. له څجيز پلوه يې له سره تر پایه پر هره څلورمه څپه يو غوره يا پياوړی خچ ټيکاو لري او تر څنگه يې نورې څپې په اړوندو ويونو کې خپل خپل څخونه هم ساتي، خو د هماغو غورو يا پياوړو شعري څخونو تر اغېز لاندې کمزورتيا مومي، خو بيا يې هم که ويونکی يا بولونکی بېخي وغورځوي، په بله وينا، له تول و تاله يې بلهار کړي، نو د بل هر شعر په څېر دغه ټولمنلی وگړنی شعر هم له ژبنۍ او مانيزې نيمگړتيا سره

مخامخېري.

د اهم د لنډۍ د بې کچه گرانښت او منښت ښکارندويي کوي چې د بېنومه (و) گړنيو شعرونو او بدلو تر بل هر څېله يې پنځون او زېږون زيات دي او هېښنده يې لا دا چې پر نالوستو پر گڼو سرېږه پکې لوستي او بيا شاعران هم پته او ښکاره برخه اخلي؛ او رښتيا هم له ډېرو بېلگو څخه يې دا څرک پوره لگېدای شي چې پنځگر يې بايد هرو مرو ليکلوستوال او پاڅه وينا وال اوسي، نه يوازې له هنري، بلکې ژبني پلوه هم لکه چې وايي:

ديدن مې کورته پسې يووړ

پر قدردان اشنامې ځان بېقدره کنه

دا بله بېلگه خو لاڅه کړې، څه کړې چې د حميد مومند د دېوان د کومې لاسکښنې (قلمي نسخې) پر دوته را پاتې ده او له سېکه يې هم دا پوره جوتېدای شي چې د همدغه نوميالي شاعر رغاونه اوسي:

سینه مې د بگ، زرگی مې غوښې

اوبنکې اوبه دي، بېلتون اور پسې کوينه

د امير شېرعليخان (شاهي پېر ۱۸۲۳-۱۸۷۸) په نامه هم د ځينو بېلگو يادونه کېږي، او ديوې داسې بېلگې څرک يې لگول شوی چې د واکمنۍ او ژوند په وروستيو شېبو کې يې له ډېرې نهيلى نه پر خوله راغلي وه:

د غم لښکرې راپسې دي

د پادشاهۍ تاج مې پر سر له ملکه ځمه

د دې لپاره چې د دغه ولسي مرغلرو د «غلا» مخنيوی شوی وي او ورسره ورسره «هايكو» نه وي ننګولې، ليکوال يې تر څنگه له پېنځيزونې (تخميس) سره «تپيزه» نومې شعري لړۍ را نښلولې او نن سبا يې ښايسته ډېر دود موندلی دی.

ترنگتوک (euphony)

لکه پاس چې ورته نغوته وشوه، لنډۍ له ټاکلي څپيز- څجيز انډول سره سره پر يوه ناڅخه موزيکاله، په بله وينا، پر يوې خوږ غږې يا ترنمي څپه پای ته رسي. مانا دا چې د دغې وروستۍ (دوويشتمې) څپې خوږغږې د څپيز- څجيز انډول ترڅنگه د لنډۍ يو بل رغنده ټوک گڼل کېږي او نشتون يې رغښت له پوښتنې سره مخامخوي؛ د شعر په توگه يې يوه څپه کمېږي او له موسقي پلوه (موزيکال) اهنگ له لاسه ورکوي. دغه ټوک يا توک «ترنمي څپه» يې يا زور (a-) وي، يا (مه) او يا هم (-نه). په يو مهال کې له دغو درېواړو څپو څخه هره يوه د ور مخکې (يوويشتمې) څجني څپې له يوڅه اغېز سره لنډۍ ته يوه خوږغږې يا خوش آهنگي وربښي او پر همدې لاسوند له درو څخه هره يوه څپه هم ايو فوني (euphony) بلل کېږي چې پښتو انډول يې ترنگتوک يا ترنمي توک کېدای شي. دغه درېگونې څپې سره د خوږ غږې له پلوه پردرو پورې وپښنه مومي، (-نه) په لومړۍ پورې (درجه) کې راځي، (-مه) په دويمه او زور (a-) کې ځينې کورني او بهرني داسې انگېري چې يوازې همدغه درېيمه د لنډۍ پايشپه رغوي، په داسې ترڅ کې چې دا دومره ترنم

نه لري او يوازې هله يې موزيکاله لوبنه زياتېږي، چې ترې له مخه (-م) يا (-ن) راغلی وي، لکه په دې بېلگه کې:

اخږ به خاورې شي بدنه _ که دې هرڅو پر وطنو وگرځومه (يا: -ساتمه،
-ليکمه، ځمه، يمه، شمه، خپڅومه...)

که نه په يوازېني ځان دومره راکښون نه لري، او ليکوال يې هم تراوسه متې دايوه بېلگه، هغه هم د يوه دېوگلي (پشه يي) ملا پر حواله را يادښت کړې ده:

په پېښور کې مې زړه تنگ شو _ کله به درشمه پراخه دېوگله!

په هره توگه، (-مه) او (-نه) هم کېدای شي، د همدغه درېيم ډول په څېر عادي ژبني توکي اوسي او يا هم هسې د موزيکالو (ترنمي) توکو په توگه په پای کې سرباري شوي وي، د رومي ډول بېلگې، لکه:

- د خوشالۍ ياران مې ډېر وه

چې ښادي ولاړه، ټولو پورته کړل لاسونه

د لېونۍ ارمان پوره شو

پر لاره ځي په کانيو ولي زيارتونه

پرستن دې واغوسته ويده شوې

پر زړه دې نشته د يارۍ سوي داغونه

- بس که چې مور دې کنځل وکړه

نامرې تاته مناسب نه وه مينه

بلبل د زړه په غم اخته شو

غوتۍ د زړه سودا کوي د زړه دننه

ظالمه دا ظلم دې بس دی

چې يو دې خوار کړم، بل دې ورک کړم له وطنه

د دويم ډول بېلگې چې ترنمي توکي يې پر ژبنيو هغو وړ سرباري شوي اوسي، بېخي ډېرې دي او دلته يې پر يو څو بسنه کوو:

- د بېلتانه په کور کې راغلم

برخي قسمت شوې، زما غم په برخه شونه

څوک مې له حاله خبر نه شو

بېلتون مې بيا پر لمن اور ولگاونه

څوک مې له حاله خبر نه دي

دنده زړه مې هجران درې وړې کړنه

- څه شو که ناسته مې دلې ده

اروا مې ستا پر کټ منگولې لگوينه

خله ودرېږي يار مې نه يې

يار مې هغه دی چې غونچې څښي ساتينه

باده پر باد مې سلام وايه

پر هغه باد چې د اشنا پر لوري ځينه...

د لنډۍ بېلابېل کارونځايونه

لنډۍ تر هرڅه له مخه يو شعري لوبښه، وينگ او کارېدونک لري او له آره د بې ليک لوستو پر گڼو له پنځونو څخه گڼل کېږي او په ورځني ژوند کې يې زيات کارېدونک په همدوی اړه پيدا کوي. يو خواترې په ورځني گړني بهير کې لکه وراشي (وجيزې) يا متل کار اخلي او بلخوا پرې د يوه هنري پيداوار په توگه خپل بڼکلاييز خوب (ذوق) او ټولنيز ارمان خړوبوي او هغه دا چې په اواز کې يې انگازه کوي او بيا يې له سندرېز پلوه له نورو سره هم شريکوي. سکالووي يې پر رزم ويزم او يا د يادويگا (۲۳۴مخ) په خبره پر مينه او جنگ جگړه راڅرخي، د مينې او رومانس بېلگه يې د خالو خان (د محمود غزنوي سرلښکر) د مينې (محبوبې) لنډۍ راوړي او د رزم يې د ميوند د ملالۍ هغه.

. د دې لپاره چې د ټولمنلي شعري او سندرېز ځېل (ژانر) په توگه مو د لنډۍ کارونځايونه بڼه ترا پېژندلي اوسي، داسې يې وړلېندي کوو:

الف- د وراشو او متلونو غوندې ترې په ورځني گړني بهير کې کار اخېستل کېږي.

ب- په څېرمه توگه سندرېز ډگرته ور گډېږي، هغه هم، په خپلواک ډول:

(۱) په اواز کې انگازه کېږي، (۲) له ساز اواز دواړو سره غاړه غړۍ کېږي او (۳) په ناخپلواک ډول له سروکيو سره د سندرېز کمپوز په بشپړتيا او سمبالتيا کې کارنده ونډه اخلي. په دغو درو سرو سندرېزو ډگرو کې ډېرې رنگارنگۍ راخپلوي. د اواز له پلوه بېلابېل سيمه بيز او ټبرني او بيا بېلابېل وگړني رنگونه رانغاړي، د ساري په ډول، کندهاريان يې يو راز انگازه کوي، ننگرهاريان يې بل راز، او په هغو کې بېلابېل ټبرونه، کوچيان، پوونده، سارايان بل راز او کليوال او ټناريان يې پسې بل راز؛ همداسې يې له ساز اواز او بيا يې په ناخپلواکه توگه له بېلابېلو غاړو سروکيو سره بېلابېل رنگونه او ځېلونه درواخله.

لنډه کې چې په منگلو او ځاځيو کې دود لري او د لنډيو تر څنگ په څه ناڅه ورته سندرېزه توگه ځني کار اخېستل کېږي. څوارلس څپې رانغاړي، پر لومړي څخ پيل مومي او زياتره يې په سمه نيمايې کې سا کښل کېږي او تر پايه يې هره څلورمه څپه خجنه راځي، لکه:

جونه په (پر) باغ گډې شوې، تلا يې کره گلونه؛

ته په دا ډول جوړه يې، که زه در مين شومه؛

په دغه درېيمه بېلگه کې يې شپږ څپې وروسته سا اېستل کېږي او ورپسې اته څپې راځي:

وه باد شاگردي ده، ټول ياغي شول وطنونه (علي محمد منگل، فولکلوري وېمې).

۲) سروکي

سروکي نیمګړې سندريزې ټوټې دي چې په خپلواک ډول نه بولل کېږي، بلکې، لکه پاس چې یادونه وشوه، د لینډیو په مټ و ملتیا ترې خپلواکې سندري رامنځته کېږي، ځینې پښتو فولکلورپستان یې د پخوانیو خپلواکو شعرونو یا سندرو پاتشوني انگېري. ګڼ شمېر جوليیز ډولونه او بېلابېل اهنګونه یا طرزونه.

د ژبني او شعري یا څپیز- خجیز پلوه زیاتره له دوو غونډلو، په بله وینا، دوو مسرو څخه رغښت مومي او لږوډیر د یوې لنډکې غونډلې یا مسري په بڼه وي. دا چې په یو لږ ځپلونو، په تېره مستزاد ډوله سرو کیوکې دویمه مسره له لومړۍ سره څپیز- خجیز انډول نه لري، لاسوند یې دا دی چې دغه دویمه یې له سندريز ټول و تال سره ځانته جلا (وزن یا ریتم) لري او یا هم د لارغه یې مسرې غوندې پر پېنځمه څپه خجنېږي. بلې خوا ته څنګه چې له ټیکيو (لنډیو) سره ویل کېږي، نو هغه هم د خپل ټول و تال اړوندوي. یوه مستزاد ډوله بڼه یې داده:

پاس په باړه کې اوبه ګډې وډې ځینه

شینواري لونګینه

لومړۍ مسره په څلورمه (- په) او دویمه په دویمه څپه (-وا-) پیل کېږي. د سروکي جوړښت زیاتره په (مستزاد) ډول وي، لومړۍ مسره یې اوږده او دویمه یې لنډه راځي، خو څپیز او خجیز انډول یې تل برابر نه وي.

مګر یو لږ سروکي د (سر) څپه مستزاد جوړښت لري، داسې چې لومړۍ مسره یې لنډه او دویمه یې اوږده وي. خو څپیز او خجیز انډول یې سره په هر ډول همیشه یو راز نه وي. اوږدې مسرې په دواړو ډولو کې زیاتره د لنډې (دویمې) مسرې هومره اوږدوالی لري او خجونه یې هم ورسره همداسې سمون خوري، خو وړه مسره یې په (مستزاد او څپه مستزاد) دواړو ډولو کې پر لومړۍ یا دویمه څپه خج راځي چې څپه بېلګه یې هم داده:

۱- لونګ کر مه

که لومړي ګډې کر یاره تا به راو لمه

لومړۍ مسره پېنځه څپیزه ده او پر دویمه څپه باندې یې خج راغلی دی. دویمه کټ مټ د لنډې د دویمې مسرې غوندې دیارلس څپیزه ده او پر څلورمه، اتمه او دولسمه څپه خجونه راغلي دي:

۲- لودې د غنمو یاره

ګډې راواچوه بنگرې راغلي دینه

(باره لو)

لومړۍ مسره اته څپیزه ده او خجونه یې پر لومړۍ او پېنځمه څپه راغلي دي، دویمه بیا هم د لنډې له دویمې مسرې سره څپیز او خجیز سمون لري، مګر په تون (آهنگ intonation) کې ورسره یو راز نه ده، دا مانا چې دلته د لنډې غوندې اهنګ ځوړ نه، بلکې لوړ ځي، ځکه سندرغاړې ورپسې پتلیز د لومړۍ

مسري يوه برخه (باره لو) راغبړگوي او اړ دی چې اهنګ هماغسې لوړ وساتي، دغه د اهنګ لوړوالی ساتل د سروکیو يوه ټوليزه سندريزه بېلتيا ده.

۳- لېونی (و) لاره شه گل راوړه

که دلته نه وي له کنډوه پسې واوره

دغه سروکی هم له سرچپه والي سره سره د څپيز او خجيز جوړښت له پلوه له لنډۍ سره هېڅ کوم توپير نه لري، مگر يو خوا د دواړو مسرو قافيه والی او بل خوا، لکه چې په لومړيو کې وويل شول، اهنګ هم خپل نقش لوبوي چې له لنډۍ سره په وزن (ريتم) کې توپير راوړي.

۴- په انتظار کې د جانان ولاړه يمه

بارانه مه راځه ما بنام دی

دا سروکی که مخکې وروسته شي، کټ مټ ترې لنډۍ جوړېږي په دې شرط چې اهنګ ته يې هم بدلون ورکړل شي. که څه هم اهنګ په ټوليز ډول د پښتو شعر په سندريز اوډ (کمپوز) پورې اړه لري که نه په عادي لوستنه، شننه او سکښتنه (تقطيع) کې اهنګ په پام کې نه نيول کېږي.

۵- نن مه راځه جومه (جمعه) ده

سبا ته راشه چې اخره چارشنبه ده

دا سروکی هم، لکه درېيم هغه له قافيه والو سروکیو څخه گڼل کېږي. لومړۍ مسره يې اوږه څپيزه ده چې پر دويمه او شپږمه څپه يې خجونه راغلي دي او دويمه مسره يې د څپيز او خجيز انډول له مخې د لنډۍ دويمې مسرې ته ورته ده، مگر دا چې، نه د لنډۍ غوندي ترنمي توک (-ه، نه) لري او نه يې اهنګ پرېوتی پای ته رسي، نو بېخي ورسره يو راز نه شي گڼل کېدای.

۶- سپينې باريکې لېچې تشې گرځومه

بنگرېوالې ترورې، زموږ کوڅې ته راشه

د دې سروکې دواړې مسرې د څپيز شمېر له مخې د لنډۍ له دويمې مسرې برابرې دي، خو د خجيز او بيا موزيکالې څپې له پلوه ورسره يوازې لومړۍ دا اړخ لگوي. دويمه ټوټه يا مسره يې له موسيقي پلوه گڼ سره جلا اهنګ لري: د «بنگرېوالې» درېيمه څپه (-وا-) ډېر لوړ او انگازور موزيکال اهنګ لري او د «ترورې» رومبني څپه (ترو-) يو نارورډي پياوړی خج اخلي، بيا لارغه (وقفه) رامنځته کېږي او ورپسې لنډه کی غونډله عادي خبري (نحوي) لويدونکی اهنګ راخپلوي، مانا دا چې گرد موسيقيت لومړۍ مسره «سپينې باريکې لېچې تشې گرځومه» او بيا پر «بنگرېوالې» او «ترورې» ورتولېږي او ښکاره ده، ورسره را ماتېدونکې لنډۍ هماغسې غځونې کوي.

بابولالې، شين خالی، د هوتکو نارې، د کاکړو غاړې يا کاکړۍ، او داسې نورې ورته سندري د شعري جولي له پلوه د سروکیو په لړ کې راځي او د هماغه دود او دوی (قانون) پر بنسټ يې رغېدنه او شننه تر

سره کبږي، په بله وينا هره څلورمه څپه يې خجنه راځي (د پورتنني اثر اړوندې څرگندونې دې وکتل شي).

اتل (شملة- لندن، لومړۍ گڼه ۵ - ۹مخ) له بېلابېلو ياد شويو سندرو سره د «لنډۍ» بېلابېل سندريز اهنگونه يا طرزونه راپېژندلي، يا په سرچپه وينا، د لنډيو په تړاو يې يو لړ سروکي له بېلابېلو اهنگونو سره راښوولي دي. مانا دا چې نوموړي ليکوال د سروکيو اهنگونه د لنډيو له اهنگونو سره گډ يا التباس کړي دي، نو که خبره يې د لنډيو د اهنگونو په تړاو وي، نو بيا ورته اړينه وه چې په نومېرلي ډول همدا لنډۍ په خپلواکه او گوښې توگه د سيمو او گډدودو له پلوه تر شننې لاندې ونيسي او هله يې د ويلو راز راز «ترنمي» طرزونه راپلبندي کاندې. ځکه له سروکيو سره د لنډيو په خپلواکو اهنگونو کې نه راځي، بلکې د سروکيو له خوا پرې پلي کېږي.

د اهنگونو کومه شمېره هم چې ښاغلي اتل له سروکيو سره د لنډيو په نامه ټاکلې، له آره د اړوندو سروکيو د اهنگونو شمېره ده، نه د لنډيو. هن که سروکي د لنډۍ په منځ کې راننوخې، يا يې ياترې مخکې وروسته راغبرگېږي او يا ورسره پخپله لنډۍ يو مخيزه يا برخيزه (قسماً) تکرارېږي، دا بېله خبره ده. په هر ډول، لنډۍ له آره يو شعري ځېل يا ډول دی، او نور «بېنومه» وگړني ډولونه يې پر وړاندې سندريز ډولونه دي. په دې توگه د دې پرځای چې د لنډۍ اهنگونه و نوموو، و شمېرو او ډلبندي کړو، په کارده، وار له مخه د دغو نورو، سندريز ډولونه يا اهنگونه پر گوته کړو، ويې نوموو، ويې شمېرو او سره ويې وپشو. هرگوره، له دغو اړينو تخنيکي يادونو سره سره د ښاغلي اتل له بېلابېلو سروکيو سره د لنډۍ دڅو سندريزو ډولونو يا اهنگونو يادونه گټوره ارزوو او د گران مينه والو د ښه ترا پوهاوي لپاره يې بې گټې نه بولو.

هرگوره، دلته يې له دوڅلو بڼستو څخه تش يو څو بېلگې له لنډ لنډ جاج سره را اخلو:

لومړۍ تيرايي اهنگ

د لنډۍ دا سندريز اهنگ (طرز) د دواړو مسرو د وروستيو څپو يا وييو له غځولو يا کشالولو سره رامنځته کېږي او په پای پای کې يې «مرم شيرينه ياره» ورسره راماتېږي، په دې بېلگه:

ماد کوچي له عمره څار کړې~~~

چې د سهار اور يې بلېږي ترېنه ځينه~~~

مرم شيرينه ياره!

دويم تيرايي اهنگ

په منځ منځ کې د بېلابېلو سروکيو په راگډولو سره رامنځته کېږي:

ځان يې زړو جامو کې جوړ کړې~~~

«شابه پر لورېه تيرا جنگ دی~~~»

لکه په وران کلي کې باغ د گلو وينه~~~

«شابه پر لوره تیرا جنگ دی.»

درېم تېرايي اهنګ

د لنډۍ پای ته یو سروکی راماتېرې اتل یو نومېرلی یا مشخص سروکی را پر گوته کوي، لکه:
خدای دې د رود د غاړې گل که~

چې د اوبو په پلمه درشم بوی دې کړمه~

«لونګین تور یاري يې گرانه»

سندريز- خجيز انډول

ځینې سروکي د سندريز طرز یا اهنګ (کمپوز) د یوه ترنمي (ایو فونیک) غږ له زیاتونې سره خجیزه ناندولې هم له منځه وړي او یایې لږ تر لږه راکموي. دا وروسته بېلګې یې خورا ښې بېلګې جوړوي:

(وه) وه نانا وړوکې

ماله د زلفانو څوکې

د دې په زړه پورې سروکي پومی غونډ (رکن) له څلورو انګیویونو (طبیعی صوتونو) رغېدلی چې پومېنی هغه یې سرباري کړ شوی اېسي او له دې سرباري سره یې د لنډۍ په څېر څلورم هغه څجن شوی، په بله وینا، خجیز انډول یې برابر شوی دی. خو دا چې د نورو ډېری سروکیو په څېر یې د دویمې مسرې خچ پر څلورمه نه، بلکې پر پېنځمه څپه راغلی، د ماتې مسرې دريځ یې راخپل کړی دی. پر دغه پاسني سروکي باندي اوس اوس سندر غاړو نورې مسرې ور زیاتې کړې او لوبه یې ترې جوړه کړې چې ځینې څانګوال یې د ولسي پانګې یو راز غلا او یا هم یوه ناروا لاسوهنه ګڼي.

د دې بل سروکي ترنمي توکی د دویمې مسرې په سرکې سرباري شوی دی:

- بند کړه تاویزونه لیلیا

"وا" سپینه روپی. دې پر وریل وهي ټالونه

"لیلا"

لومړۍ مسره اته څپیزه ده چې په لومړۍ او پېنځمه څپه کې خجنتیا لري، که څه هم د پای څپه (-لا) یې هم خج اخلي، خو څنګه چې د پښتو شعر د ټولیز دود پر خلاف د څلورمې څپې په توګه خجنه نه ده، په بله وینا تر درو څپو وروسته نه، بلکې تر دوو څپو وروسته خجنه شوې ده، نو ښایي دا غونډ ویی (لیلا) د سندريز کمپوز له پلوه وروسته ور زیات شوی وي. دا راز زیاتونه د دویمې مسرې پای ته هم په ډاګه څرګندېږي، کټ مټ لکه (وا) د دویمې مسرې په سر کې، البته سم له لاسه (لیلا) دلته د ردیف بڼه غوره کړې ده که نه دویمه مسره د لنډۍ له دویمې هغې سره بشپړ څپیز او خجیز سمون لري.

ښایي دا پاس سروکی له هغو کمپېښو سروکیو څخه وګڼل شي چې د ټولیز (عام) خجیز دود پر وړاندې نادودي (بې قاعدګي) لري او هغه دا چې لومړۍ مسره یې تر دویمې خجنې څپې (وا) د وې څپې وروسته

خجنه خپه (خه) لري او ورپسې بيا هم دوې خپې وروسته بله خپه (و) خجنه راځي. دويمه مسره يې بيا په څلورمه خجنه خپه (-يا-) پيل مومي او په دې توگه د لنډۍ د دويمې مسرې غوندې ديارلس خپيزه راغلي او خجونه يې هم هماغسې پر څلورمه، اتمه او دولسمه خپه راغلي دي.

دا چې د دغه سروکي دواړې مسرې سره هم د دغه خجيز انډول له پلوه سمون نه لري او يوازې خپيز انډول يې سره سم دی، دليل يې کمپوزي توپير دی، ځکه په ډېرو سروکيو کې د مسرو دغه موسيقي ځانگړتيا يو راز نه ده څرگنده ده چې خجيز او خپيز برابري يې سره هم سمبالېدای شي که نه، لکه هماغه تېر سروکي:

پاس په باړه کې اوبه گډې وډې ځينه

شينوارې لونگينه

- د دغه بل سروکي د دويمې مسرې په منځ و ميانه کې د دوه خپيزې (سترگې) لومړۍ خپه راغبرگېږي او په دې چم د سندريز تول و تال سره شعري دا هم سمبالتيا مومي، په نورو ټکو د ماتې مسرې په توگه په رابېلې شوي خجنې خپې (ستر-) پسې پېنځمې خجنې خپې (سو-) ته لاره هوارېږي، هرگوره دغلته د دواړو مسرو پای خپې (نه) د خجنتياله کبله نه، بلکې د موزيکال اهنگ له لامله دا ورده (ممدوده) الف هومره لوړېږي او «نآ» ويل کېږي او دا چې لومړۍ دابيا راغبرگېږي، بيرته خپل آر ژبني اکر «(نه)» ته راستنېږي:

پاخېره مجنوننه(نآ)

ليلا ولاړه توري (ستر-) سترگې سره لاسونه(نآ)

پاخېره مجنوننه.....

د سروکيو د نورو جوليزو او مانيزو ځانگړتياوو او پېيلتياوو په برخه کې دې د دوست شينواري "د پښتو ولسي ادب لارې، ۷۵-۸۵ مخونه) هم وکتل شي.

دويم- د وگړني شعر دويمه يا نيمخر گنده برخه

په دې برخه کې لوبې، بدلې، بگتۍ، مقامونه، چاربيتې، داستانونه، غزل او داسې نور راځي. دا برخه د لومړۍ هغې په توپير له بېخ و بنسټه شعرونه دي، نه سندرې. مانا يې دا چې لومړی د شعر په توگه پېيل شوي او بيا يې هله ټنگ ټکورته لار موندلې ده. له دې کبله د ارمستېتر، مکزي او نورو لويديزو پښتو پوهانو غوندې يې «نغمې (songs)» نومول په کار نه دي. تر دې چې تر ډېره د ديواني (ليکنيو) شعرونو غوندې د سېلابوتونیک له ځانگړتياوو سره اړخ لگوي او داسې برېښي چې دغه ډول دې د ديواني شعرونو په پېښو گړني شعر ته لار پيدا کړې وي. نه د نورو «سوچه» يا لومړي ډول ولسي هغومره لرغونوالی لري او نه يې ويونکي هغومره يومخيز ناڅرگندوي. داستاد مکزي (۳۲۰مخ) په خبره، کېدای شي، د دغه دويم راز «سندرو» ويونکي ښايي پخپله هماغه بولونکي يا سندرغاړي اوسي.

په دغه برخه يو لړ رزمي بدلې هم راځي چې تر زمي هغو هم په ولسونو کې ډېر گرانښت لري او د تاريخي

لنډيو په څېر د تېرو ملي او سياسي پېښو انځورگري کوي، هغه هم د نيوکو، ستاينو، غندنو، او يا طنز په جوله او جامه کې:

نيوکه:

کابل ونيوه وزيرو

نن پرې ناست دی نادر خان

اخ، غازي امونول خان!

ستاينه:

همداسې بې ستاينې او غندنې هم درواخله:

جواري ستا د لنگر

خواره لکه شکر

خوند بې زيات دی له حلوانه

د هډې کامله ځوانه!

غندنه:

جواری ستا د لنگر

کلک پلک لکه بکر

نه ماتېږي بې سندانه

((مایوکی)) غټه شیطانه!

(رشید وزیري، کابل ۲۳-۱۰-۰۹).

درېيمه څرگنده او نوموره ډله

دا برخه د دويم (نيمڅرگندې) هغې پر خلاف آر ولسي ځېلونه (لوبي، بدلې، بگنۍ...) دومره نه را نغاړي او زيات زور پر مقام، رباغي، چاربيته، داستان او غزل اچوي.

په پښتو کې بيا گړنۍ، ولسي او يا وگړنۍ (فولکلوري) شعر يو بشپړتيايي پړاو هم لري چې د بې ليکلوستو ترڅنگ دلته او هلته په خال خال نيم ليکلوستو شاعرانو هم تړاو پيدا کوي، خو دواړه ډوله ويناوال پوره څرگند او نومور وي، لکه واخلې:

زرگان، سيد کمال، توکل، ميرا (نېوه وال)، ميرا اپريدي، ډېراني، غريبي، باقي بانډه وال، محمد نور، محمد دين، عبدالخالق، عبدالصمد، عيسى کندهاري، حاجي نور احمد فراهي، حکيم نور، بسم الله ځاځی، درمحمد ځاځی، محمد حسين شېرشاهيوال، سالم پرووال، صنم گل، وزير گل داسې نور.

هرگوره، په نيم ليکلوستو ولسي شاعرانو کې خانمير هلالی، ملنگ جان،

خسرو، خاطر... بيا له ځلاندو او تلپاتې څېرو څخه بلل کېږي. خو سم له لاسه بې د نورو په استازي د

ملنگ جان د هغې ټولمنلې ترانې پر روميني بند بس راوړو چې تراوسني ملي سروده يې لېوال او مينه وال
ډېر دي او په لويديځمېشتو افغانانو کې د هر سندرېز بنډار سرخني (چاشني) گرځېدلې ده:

دا زموږ زبیا وطن

دا زموږ لیلیا وطن

دا وطن مو ځان دی

دا افغانستان دی...

(آر: دا پښتونستان دی)

نیم ولسي یا دودیز شاعران (لومړي چاپ ۱۵۶ - ۲۵ مخ) هغه لیکوال او زده کړه وال ناظران دي چې د
شعري یا هنري پلوه له ډېرو ولسي هغو سره د سیالۍ جوگه نه دي، خو بیا هم د شعرو شاعرۍ داوې کوي او
نور شاعران او لیکوال یې هم د «منځپانگې» تر اغېز لاندې له ولسي هغو لوړ بولي!
پر وړاندې یې بیا، نه یوازې د یادشو نیملیکلوالو، بلکې د کندهاري
عبدالخالق صادق (۱۳۲۰-۱۳۸۰ل) په څېر پوره لیکلوستوال او زده کړه وال، له خورانا مې شعرونو سره
هم په «ولسي» شاعرانو کې شمېري! (صالح محمد صالح، الفت ۲۵مه گڼه)

موږ د داسې څه ناڅه پخو شاعرانو لپاره چې له ولسي او نیم ولسي شاعرانو او ناظرانو سره یې توپیر
شوی وي، د «دودیزوال» نومونه غوره کړي ده. په دې ډله کې ډېر نور مړه او ژوندي، ان لکه شېراحمد
شیدا چې د حبیب اله خان په دربار کې د ملک الشعراء په نامه نومول شوی وو، هم راځي. هرگوره، له
جولیز او نظمي ځېلونو او کالونو (غزل، بوللې، دویمیزې، څلوریزې، ترکیب بند، ترجیع بند...) له پلوه یې
کلاسیک یا کلاسیک وال هم په دې بللای نه شو چې بیا یې د کلاسیک پېر له سترو ستو، لکه خوشال،
حمید، شیدا او نورو نومیالیو سره ټکر راځي.

۸- څپرکی

د دېوانې يا ليکنې پښتو شعر جوليز رغبت

په اروپايي نومونپوهنه کې د (وگړني) شعر PopularVerse پر وړاندې دېوانې يا ليکنې شعر ته "ادبي شعر LiteraryVerse" وايي.

د پښتو شعر دغه ډول که څه هم زياتره د پارسي هغه په پېښو د پښتو ادب کلاسيک پېر جوړوي، مگر رغبتې تخنيک يې په بنسټيز ډول تر ټوليز پښتو (سېلابوتونیک) دود او دوی لاندې راځي، نو له دې پلوه تر گړني (شفاهي) يا وگړني (ولسي) هغه زيات پرله پېيلی (منظم) دی. له گړني او وگړني شعره يې رواځنی توپير په همدې کې دی چې هېڅکله (قافيه) او تر يوې زياتې کچې (رديف) له لاسه نه ورکوي او د همدغو دوو توکونو له مخې يې د پارسي يا عربي په لاروي بېلابېل ډولونه- غزل بولل (قصيده)، دويزه، څلوريزه، پښخيزه... پارکي يا قطعې، مستزاد، ترجيع بند... - منځته راوړي دي. په دغو ډولونو کې يوازې (مستزاد) ډول له پښتو سروکيو او نورو ځېلونو سره اړخ لگوي چې دېوان والا يا پوره ليک و لوست والا شاعرانو ورسره دومره لېوالتيا نه ده ښوولې.

له دغو ټولو قافيه والو ليکنو يا په بله وينا دېوانې (تقليدي) شعري ډولونو سره زما نور څه کار نشته او يوازې يوازې يې د پښتو شعر ټوليز سېلابوتونیک (څجيز- څپيز) آرونه تر څېړنې لاندې نيسم.

۲- هغه ډول شعر (که له دغو پورتنيو ډولونو څخه هر يووي) چې هره مسره يې په لومړۍ څخه څپه پيل مومي، په لاندې بېلگو کې وړاندې کېږي:
—وره چې تېرېږي خو گوزار لره کنه
زلفې چې ول شي خو خپل يار لره کنه
(خوشال)

دا غزل په ديارلس څپيزه مسره پيل شوې او دا چې وروستۍ څپه يې څخه ده، نو د پښتو شعر د يوې بلې سېلابوتونیکې ځانگړتيا له مخې يې (غير مصرع) يا بې قافيې مسرې يوه يوه څپه زياته راځي.

څخونه، پر لومړۍ، پښخمه، نهمه او ديارلسمه څپه راغلي او په دې توگه غير مصرع مسرې يې د مصرعو هغو غونډې پر څخنو څپو پای ته نه رسېږي، بلکې وروسته ور زياته شوې (څوارلسمه) څپه يې ناڅخنه پاتې کېږي او څنگه چې تر څخ وروسته څپيز اندول په دويمه پورۍ کې راځي، نو د شعر په ټوليز تول و

تال يا وزن او رېتم کې کومه وټه نه راځي، لکه:
ولې راته وايې چې پر ښکلو نظر مکوه
سترگې چې پيدا دي خو ديدار لره کنه...

يا:

سترگې دي که وروځې که يې زلفې که وربل دی
څو تورې بلا دي چې مې زړه پکې قبل دی
چېرته به خلاصېږي دا بلا تر زړه چاپېره
ښه که يې ته گورې لا په سرو لمبو اور بل دی
دغه غزل يو مخيز څوارلس څپيز دی او پر لومړۍ، پېنځمه، نهمه او ديارلسمه څپه خجنتيا لري.
همداراز د خوشال ۱۳۰، ۳۹۴، ۴۰۴، ۴۱۷ او ۴۲۲... گڼې غزلې هم درواخله.

۳- هر هغه شعر چې هره مسره يې پر دويمه خجنه څپه پيلېږي، لکه:
پسه زړه تر يار څارېږم د پتنگ غوندي پېرې کړم
يوراز دی په دا کار کې که په خوله ورته ښېرې کړم

دا غزل هم د پاسني هغه غوندي له يوې مخې پېنځلس څپيزه دی او دا چې د سر کړۍ او نورې قافيه مسرې
يې په ناخجنه څپه پای مومي، نو په بې قافيه مسرو کې يې د بلې کومې سربارۍ ناخجني څپې اړتيا نه ده
ليدل شوي. د پوره څرگندتيا او جوتتيا لپاره د خوشال له کلياتو څخه (۴۷۱ غزل، ۲۹ مخ) را اخلو چې د
لومړي بيت دواړه مسرې او نورې قافيه والې مسرې يې څوارلس څپيزې دي، خو دا نورې يې پېنځلس
څپيزې راغلي، ځکه لکه پاس (۲-۴) مو چې وويل، لومړۍ، په بله وينا، قافيه والې مسرې يې په خجنه
څپه پای ته رسېدلې دي:

له تانه چې جدا شم، په ناکام پر ورځ وشپه
نه وب نه مې خوراک دی، نه ارام پر ورځ وشپه
بل خيال فکر يې نه وي بې د يار له رويه مويه
د زړه پر حال خبر يم زه مدام پر ورځ وشپه

له مخينۍ بېلگې سره د دغې بېلگې ورتوالی همدا دی چې دلته هم پر دويمه، پېنځمه، نهمه او ديارلسمه
څپه خج راغلی او نا ورته والی يې په دې کې دی چې د رومبني شعر ټولې مسرې پېنځلس دي او د دغه
شعر مسرې څوارلس څپيزې او نورې پېنځلس څپيزې دي. همدارنگه ۱۳۱، ۳۹۴، ۳۲۷، ۴۲۵، ۴۲۹...
گڼې غزلې هم درواخله.

ما تر اوسه د رحمان بابا په ديوان کې تر اتو غزلو پورې په لومړۍ خجنه څپه پيلېدونکي شعرونه موندلي
دي، لکه:

- سل ځله که و خوري ناصحان ځيگر زما...
- تېر شو په دا تمه پر در ستا عمر زما...
- سر زما، سامان زما، څار شه تر جانان زما...
- چېرته د يار شونډې چېرته غم د دل و جان...

- هر چې خپلې مېنې خوار کړ خوار بې مه گڼه... (۲۸۴).
- مست د هغه مخ يم چې مستاني لري سترگې... (۲۸۷).
- څه شو که خاموش يم ستا د عشق له آه سرده... (۱۳۹).
- وخت د نوبهار دی زه جدا له خپله ياره... (۱۴۳).

۴- هر هغه شعر، چې مسرې يې په درېيمه خجنه څپه مومي او ورپسې نورې څپې له ټوليز دود سره سم درې درې تر منځ ناخجنې او څلورمې څلورمې خجنې راځي.

دغه راز شعرونه په ټول کلاسيک او ان ننني قافيه وال او ازاد شعر کې بېخي ډېر نښت لري. د رحمان بابا، حميد مومند، قلندر ايريدی... نژدې ټول هغه په درېيمه خجنه څپه پيل مومي او چېرې يو نيم يې په لومړي هغه پيلېږي. د دويمې هغې بېلگه يې ما تر اوسه نه ده موندلې. د خوشال خټک زياتره شعرونه هم په درېيمه خجنه څپه پيل شوي دي، خو په خوا کې يې د لومړۍ او دويمې هغې بېلگې هم نښايسته ډېرې موندل کېږي.

دا دی اوس په درېيمه خجنه څپه پيلېدونکې شعري بېلگې په وروسته توگه وړاندې کېږي، دا چې داراز خج د پښتو ليکنې او دېواني شعر ډېرې برخه رانغاړي، پر يو څو لږو هغو بې بسنه کوو:

الهي د محبت سوز و گداز را
په دا اور کې د سهې سمندر ساز را (حميد ۱)؛
ای مدام د نس په زېرمه مبتلا
ځانته ولې وينوي ويده بلا
دانايان له دښمنانو سلا نه کا
ته په څه کوي د نفس شيطان سلا (حميد ۴۰۰)؛

نن به شپه زما د يار پر کوم مکان وي
جلوه گر به پر کوم هټ پر کوم دوکان وي (حميد ۴۰۰)؛
چې په مهر بې نن مخ زما پر لور کې
هم هغه مې په کور پورې د غم اور کې (قلندر ۲۸)؛
نشته ما څخه نور توان ستا د جفا

ستا رضا که اوس جفا کړې که وفا
خراب شوی ستا په غم کې هسې رنگ یم
چې مې نه شي کړای عرب عجم دوا (قلندر ۲)؛

هیڅ مې نه زده نه پوهېږم دا څه پیر شه
چې دلدار مې د اغیار په شکل وڅېر شه (رحمان ۱۵۸)؛
چې پخته شي اشنایي
تر میان وځي جدایي
و طالب و ته وفا شي
د مطلوب بېوفایي (رحمان ۲۲۷)؛

هغه یار چې بنایسته دی تر افتابه
مخ به کله را څرگند کا له نقابه
بېلتانه په زړه زهیر کړم بې حسابه
یو سبب و کړې یا مسبب الاسبابه
چې زما ملاقات وشي له احبابه (رحمان ۲۷۲)؛

صورتگر چې ښه صورت پر دېوال ساز کا
کل عالم یې په صفت زبان دراز کا (خوشال ۱)؛
حقیقت راته ښکاره شو د هر چا
باور نشته پر اشنا، پر نا اشنا،
چې پر سر دې سوگند خوري ورځني ډار کا
یوه ورځ به ستا د سروکا سودا (خوشال ۱۲).

۵- په دیوانی شعرو کې د ولسي (گړنیو) او اوسنیو قافیو والو او ازادو شعرونو پر وړاندې پر څلورمه څپه
پیلېدونکي شعرونه ډېر لږ دي. که څه هم دا د ټولیز پښتو سېلابو تونیک شعر وروستی برید دی. مانا دا
چې دا هېڅ ډول پښتو شعر پیل تر څلورمې خجنې څپې وړاندې نه دی لیدل شوی او که ولیدل شي، تور و
تال (وزن) بیا هډو نه شي درلودای. په کلاسیک پېر کې یوازې مات یا لارغه یې (وقفه یې) شعرونه او هغه
هم زیاتره لس څپیزې، څلوریزې پر څلورمه خجنه پای مومي چې د مات شعر له دود سره سم یې ورپسې خج
پر نهمه څپه راځي. دا ځکه چې تر لارغي وروسته له دویمې نیمې مسرې سره بدلېږي او د لومړۍ نیمې
غونډې پر څلورمه خجنه څپه پیل مومي؛ زیاتره سروکي (←۷-څپرکي) د ورته لارغو له لامله دغه خجونج
راښيي.

(۱) لس څپیزې ماتې څلوریزې چې پر څلورمه او نهمه څپه خجنه کېږي په دې وروسته ډول دي:

(۱)

کله به راشي پر هند پراته
کله به کښېني ماته مخ راته
خو ته را درومي پکې ډيوې ږدي
غم به کا خونه د "حميد" ميرانه(حميد: ۴۱۱)
دلته "حميد" يو څپيز لوستل پکار دي، کېږي چې له آره به يې پر ځای "ما" راغلی وو او چا به پکې دا
ونجون راوستی وي!

(۲)

د خدای لپاره د دوست په روی دي وه
د وفادارو ښکلو په خوی دي وه
د رنځورانو په های و هوۍ دي وه

...

د لومړۍ څلوريزې څلور واړه مسرې لس څپيزې دي او د دويمې له آره يوولس څپيزې دي، مگر درېيمه
(غير مصرع يا بې قافيې) مسره يوولس څپيزه ده. ځکه لکه څنگه چې وويل شول، په خجپای شعر کې بې
قافيې مسرې يوه څپه زياتوي. دغسې په چپه ډول په دوو ناخجنو يا (درو ناخجنو) پای څپو کې يوه (يا
دوه) څپې غورځېدای هم شي بې له دې چې تول و تال ته کوم ليد وړ زيان ورسېږي. د ساري په توگه د غني
خان قامي ترانه (ای زما وطنه) په درېيم بند کې تر خجنې څپې وروستی غونډۍ دوې څپې کمې دي، مگر د
موسيقۍ په پردو کې نه ننگېرل کېږي، تش سندرغاړی خپل آهنگ يو څه اوږدوي. د قلندر اپريدي هغه
ټولې څلوريزې چې په اوسني ديوان (د کابل د ۱۳۵۲ کال چاپ) کې راغلې دي، د حميد مومند د پاسنيو
دوو څلوريزو غونډې ماتې يا لارغه يې دي، په بله وينا په څلورمه خجنه څپه پيل شوې او د لومړي او دويم
خج و اتن يې هم څلور څپې دي، مگر د څپو د شمېر له پلوه يوازې د حميد له لومړۍ څلوريزې سره سمون
لري او دا هم باوري برېښي چې د همدغه استاد پر لاره تللی دی که څه هم نورو ډېرو شاعرانو هم دغه ډول
څلوريزې ويلې دي د قلندر څلوريزې په لاندې ډول دي:

(۳)

زه دې د وصل په تمه گرځم
هجران دې و سوم له غمه پرځم
که مې وصال وي له خپل مينه
قلندر پر بل لور گرځم

(۴)

زه دې له هجره تل امان غواړم

بې له تازه مهرد بل نه غواړم
که دې نظر وي ميرا و ماته
زه قلندر دې په در کې ژاړم

(۵)

زه په هجران کې دې مبتلا کړم
غريب همېش دې په واوېلا کړم
د رب لپاره جفا نور پرېږده
زه قلندر دې ميرا جليا کړم
(قلندر: ۱۵۵)؛

د کامگار خټک په ټول ديوان کې هم غزلې يو مخيزه په درېيمه خجنه خپه پيل شوې دي او يوازې
څلوريزې يې د حميد او قلندر هغو غوندي په څلورمه خجنه خپه پيل مومي چې هماغسې لس څپيزې
مسرې لري او دويم خج يې څلور څلور څپې وروسته راغلي دي.

(۶)

زما دلبره دتا له درده
سترگې مې سرې دي گوته مې زرده
دا هومره جور پر ما تل مه کړه
وېره مې وکړه له آه سرده

(۷)

مه کړه په څه کړې هجره خونخواره
چې دې جودا کړ کامگار له ياره
يو ځل مې بيا کړه له ياره وصل
که نه وي مرمه د رب لپاره
(کامگار: ۱۸۳).

(۲) د ماتو (لارغه يې) لس څپيزو، دويزو (مثنويو) بېلگې پر څلورمه خجنه خپه پيل مومي او هغه هم د
پورتنيو څلوريزو غوندي په ورته څپيزو او خجيز اندول لکه:

(۱)

که يون دی يون دی، مخکې بېلتون دی
له کسې غره څخه، ځي خرنسبون دی

که وروره وروره، خرنسبون وروره
ته چې بېلتون کړې، زما ویرته گوره
چې ځې مرغې له تورې کرغې له
همزولي پاته، ځې څه برغې له... (پخ ۹-۱۰)

د حافظ نظام د "لیلی او مجنون" کیسه هم په همداسې لارغه بې (وقفه بې) یا مات ډول په دویمه بڼه ویل شوې ده، لومړی خج یې ډېر څلورمه او دویم یې پر نهمه راغلی او د پښتو دویمیزې له ټولیز دود سره سم یې ځینې بیتونه نه خپیز هم راځي، تر دې چې لومړی پیل یې هم په نه خپیز بیت شوی دی:

(۲)

وايي ويونکی د دې قصې
چې تل یې بنکار و د بنې هوسی
چې د عربو د ملک یو مرد وو
خجسته نام و په عقل فرد وو
متاع یې ډېره له هره بابه
څوک په حساب و څوک بې حساب
(هماغه اثر ۵۹)؛

د خوشال دا دوی لس خپیزې بېلگې هم درواخله:
- بلبل هر چاته، دا خبرونه کا
وخت د بهار شو، غوټی گلونه کا...،
- وگړي واړه، کارونه خپل کا
مردان هغه دي، چې کار د بل کا؛

تر څنگ یې بیا، دولس خپیزه ماته څلوریزه هم لري:
څوک چې آرام گټي، د نېکو نام گټي...

(۳) د زینب هوتکي شپږیزه (ترجیح بند) ویرنه (مرثیه) په ماته بڼه نه، بلکې د عادي شعر په بڼه پر څلورمه خجته څپه کښل شوې ده (پخ ۱۰۳). همدا راز د بابا هوتک سندره هم درواخله (پخ ۵).

ښویدنې او تېروتنې:

دیوانې یا لیکنې شعرونه لومړی د پښتو شعر د ټولیزې "سېلابوتونیکي" ځانگړتیا پر بنسټ تر کره کتنې لاندې نيسو او بیا یې د قافیه والو شعرونو په توگه د قافیې او ردیف د ځانگړتیاوو له مخې چې په پارسي

او عربي کي يې ټاکنه او پېژندنه شوې ده.

۱: د څپيز انډول ښکېدنه

دا په دې مانا چې د يوه ليکني قافيه وال شعر کومه مسره يا مسرې تر سر مسرې، په بله وينا، سرکړې (مطلع) څپيز کموالی يا ډېروالی ولري او دغه کمي يا زياتي څپيز انډولو ته هم وټه ورسوي، نو بيا وايو، د نوموړې مسرې يا مسرو څپيز انډول ښکېدنه شوی، په بله وينا، څپيز- څپيز ويار (عيب) لري. هن، که د پای له درو کېدونيو (ممکنه) څپو څخه يوه، دوه يا درې واړه وغورځي او ورمخني څخ کمزوری نه کړي، نو کوم ويار نه گڼل کېږي. د ساري په توگه که (غزل)، دربيزه، څلوريزه، پېنځيزه... يا پارکي (قطعه)، بولسه (قصيده)... چې لومړۍ مسره يا بيت پر وروستۍ څخه څپه پای ته رسېدلی وي، ورپسې بې قافيې (غير مصرعي) مسرې يوه يوه څپه زياته راتلای شي، تر دې چې کله کله ددغې يوې څپې، نه زياتوالی شعري آهنگ يو څه کمزوری کوي هم، لکه په دې وروستيو بېلگو کې:

ستا له خوا نه بېلېدای نه شمه زه

ستا له مينې صبرېدای نه شمه زه

چې نيولې مې ده ستا د وفا لاره)

له دې لارې کېدای نه شمه زه

نا اميده ستا د سترگو له ککو (نه)

لکه اوښکه څخېدای نه شمه زه

يم رنځور ستا د پېغلو ټپو شمو (چې)

بې وصال دې رغېدای نه شمه زه

يم هغه ازاده مينه زياره ستا

(يمه ستا هغه ازاده مينه زياره)

چې په جېل کې ځايېدای نه شمه زه

(زنداني نغمې، ۲۴)؛

هر مطرب چې غوړې تاو کا د رباب

په دا تاو کې زما زړه کاندې خراب

چې سامع يې په نغمه په ترانه (شم)

ديوانه شم گربوان څيرې مست خراب

(رحمان: ۳۷)؛

که مسجد گوري که دير

واړه يو دی نشته غير

يو مې بېاموند په هر څه (کې)

چې مې وکړ د زړه سیر
(خوشال: ک. ۱ ټوک ۲۵)؛

ای مدام د نفس په زېرمه مبتلا
خانتنه ولې وینسوي ویدې بلا
دانايان له دښمنانو سلا نه (کا)
ته په څه کوي د نفس شیطان سلا
(حمید: ۳ مخ)؛

شوم په دام د زلفو بند
نبه چې نه مې واخیست پند
عشق دې اور وو زه ورگډ شوم
پاکوبان لکه سپند
(کامگار: ۳۴ مخ)؛

که خبر وای له دې هسې رنگ خواری
ما به نوم اخیستی نه وو د یاری
ستا د غم په دریاب ډوب یم تر مری
بې تا نه لرم هېڅوک د دستگیری
مگر ته خپله لاس را کړې همدمه
(رحمان: ۲۷۸)؛

خوب به نه ورځي له ډېرې ستومانی
بورنوي به یې د ملو بد گومانی
نه به وړاندې ځي زړور په ښادمانی
نه په بېرته شي راتلای له پښېمانی
له هر سپي به په امید د امانی
چپروسي کا د نمری په مهمانی
چې دې یار پېڅي دا هسې نرمه گرمه
ته په کومه حیا روغ گرځي بې شرمه
(حمید: ۴۰۲)

دا کوم شرم دی کوم درم د یاری

دا پيوند دی بد نما تر ويزاری
چې مې يار پر توده ځمکه د خواری
کښېني پاڅي خوار حيران له ناچاری
او زه بنوی ښېرازه گرځم سپين سپېڅلی
(حمید: ۴۷)؛

سنة زر سل پېنځه شپېته ده
چې رحلت وکړ کامگار
پس له دې نه په دې کاله
پلار دده وشو نامدار
(کامگار: ۱۸۵)؛

خراب زړه مې هوسېږي
ستا جمال مې ډېر يادېږي
که نظر دې پر ما کېږي
فرياد رس يا مصطفی
(احمد شاه بابا: د غورچاڼ پای)؛

د فلک له چارو څه وکړم کوکار
زموږي هر گل چې ځاندي پر بهار
هر غاټول چې پر بيدا غوړېده وکا
رېږوي يې پانې کاندي تار پر تار...
(اسعد سوري، پيڅ)؛

وايي دا چې صحبت کاندي
يو له بله ډېر اثر
پر کلو دې مصاحب شوم
ستا صحبت نه کړمه خر
(محمد عمر: پيڅ ۱۵۲)؛

صحبت ډېر اثر کا گوره
منکر نه شي له اثر
ته دمخه هغه شی وې

اوس انسان سولې بشر
(محمد ظاهر: پخ ۱۵۲)؛

زړونه خوښ کړه دا نېکي ده د رښتيا
مه کړه چا باندې تېرته په جفا
د خدای کور مه وړانوه په ستمو
د خدای کور وگڼه زړه چې وي صفا
(محمد اياز، پخ ۱۵۲)؛

همدغه ډول خپيز کمي زياتي په دوييزه کې هم راځي، په همدومره توپير چې دلته لومړی بيت بنسټ نه
ټاکل کېږي، په بله وينا، دغه کمي زياتي د لومړي بيت له مخې په پام کې نه نيول کېږي، بلکې دلته دود
داسې دی چې پر خجنه خپه پای کېدونکی بيت (د دواړو مسرو په پام کې نيولو سره) تر هغه بيت يوه خپه
کم راځي چې پايمنه خپه يې خجنه وي. په دې ډول يوه يوازېنۍ دوييزه کې اته خپيز او اوه خپيز بيتونه
راتلای شي او همدارنگه نه خپيز او لس خپيز؛ لس خپيز او يوولس خپيز؛ يوولس خپيز او دولس خپيز؛
ديارلس خپيز او خوارلس خپيز؛ پينځلس خپيز او شپاړس خپيز، لکه:

ساقې پاڅه پيالېه راکړه
مرور يار مې پخلا کړه...

چې يو دم سمه ازاد
نابند زړه مې سينه(سي) نه) بناد
(زرغون خان: پخ ۸۴-۸۲)؛

زړه د حسن له غمونو اوس بري سو
مقترن دوی لکه لمر او مشتري سوه
زړه ويل شکر ده مقصود زما حاصل سه
ما چې عيش نه لاره اوس مې عيش کامل سه
شکر شکر ده حاصل سه زما کام
سوی حال راته وصال د دل ارام
حسن هم په شکر چې کړ وا زما زبان
شکر يې وکړی په درگاه چې د سبحان
بيا دې زړه ته وويل چې شادمانی کړه
دی هنگام د کامرانی، ته کامرانی کړه
(مسافر مروت: حسن ودل، ۷۴)؛

دغ سو چي ورور تير له دنيا سونا
قندهار واره په ژړا سونا
زړه مې په وير كې مبتلا سونا
چې شاه محمود له ما جلا سونا

اصفهان پاته تاج نسكور عالمه
چې شاه محمود سو نن په گور عالمه
د پښتون لمر سو تياره تور عالمه
راته دښمن به كا پېغور عالمه
چې پاچا ولاړ پښتون گدا سونا
قندهار واره په ژړا سونا...
(زينب هوتكي، پخ ۱۸۸-۱۹۲)

د زينب هوتكي په شپږيزه (ترجيع بند) كې د دغو دوو بندو دوه وروستي راغبرگېدونكې مسرې تر مخنيو
څلورو مسرو يوه يوه خپه لنډې راغلې، په بله وينا، د دواړو بندو مخكښې څلور مسرې تر نور ټول شعر
څخه يوه يوه خپه زياتې دي. له دې څخه دا پايله لاسته راځي چې تر وروستي څخه وروسته تر درو
ناخجنو څپو پورې كموالې يا زياتوالې موندلای شي او كوم ويار نه گڼل كېږي.

د غني په دې لاندې ترانه كې د وروسته بند درې واره مسرې تر نورو ټولو (پېنځلس څپيزو) مسرو دوې
دوې څپې كمې دي او سندرغاړې يې د آهنگ په لوړولو او غځولو تشه ډكوي:
يه زما وطنه د لالونو خزاني زما
ستا هره دره كې دي د توري نښانې زما
ستا سر چې وي ټيټ، نوزه به شان او شوكت څه كړمه
ته چې خوار و زار يې، زه به مال او دولت څه كړمه
ته چې وړان ويجاړ يې، زه به خوب او راحت څه كړمه

يا به دې زه سيال كړمه وطنه د جهان (..)
يا به ستا په پښو كې توري خاورې كړمه ځان (..)
ځان به درې وړې وړې كړم خو تا به كړم ودان (..)
نریمه، پښتون يم، تاته يادې افسانې زما
يه زما وطنه د لالونو خزاني زما
(غني: كليات ۱۳۲۸).

د خوشال خان غوندي سترو شاعرانو په دوبيزو کې له دغه راز اسانتياوو څخه هم ډډه کړې او په څرگنده برېښي چې په اگاهانه توگه يې څپيز کموالی روا گڼلی نه دی. د ساري په ډول يې د سواتنامې په ۳۹۱ بيته دوبيزه کې هېڅ داسې بيت راوړی نه دی چې يوه يا دواړې مسرې به يې پرځخنه څپه پای ته رسېدلې وي او په دې توگه يې له پيله ترپايه هماغه دولس څپيز کالب کارولی دی. په غزلو او نورو ډولونو کې لکه څنگه يې چې پاس يادونه وشوه، خوشال بيا هم د نورو ټوليزه لار نيولې او په ياد شويو ځايو کې يې د څپو کموالی او زياتی رامنځته کړی دی.

۲: د څپيز انډول ړنگېدنه:

لکه څنگه چې بيا بيا ورته نغوته وشوه، د پښتو شعر په سېلابونو نیک سيستم کې خج او څپه ټاکنده نقش لوبوي او په دواړو څيزونو کې بيا خج په لومړۍ پورې کې راځي او په درو واړو (گړنيو، ليکنيو او نويو ازادو) شعرونو کې پرې لکه شا تېر د تول و تال او يا په لنډ ډول، د وزن ټوله ودانې ولاړه ده، له همدې لامله د څپيز انډول ړنگېدنه، په بله وينا، بېځايه کېدنه او غورځېدنه د هر ډول شعر د بې ټولې لامل کېږي او له شعري چوکاټه وځي. څنگه چې سم له لاسه مو خبرې پر ليکنيو شعرونو دي، نو له ديوانونو څخه يې رابېلوو:

شپه د بېلتانه ده بهر پهر کال پر ما شو
بانگ دی د چرگانو په هزار هيله سبا شو
رابه شي گلزار ته وار پر وار ننداره کاندې
پيغام راوړي د وصل عجب بڼه راځي په سهر
هد هد د يار له لوريه، نن پر ما باد صبا شو
پر وخت د مشغولا له گلو کله اواز کاندې
چې درومي له گلزاره په چغار چغار توتا شو
په درست عمر يې مېهر د سکوت پر خوله وهلی
زما د زړه توتي دی چې نن گورمه گویا شو
زنگ چې باندي پرېوځي اينه د زړه تبي شي
زړه د خوشال گوره! له هر رنگه مصفا شي
(خوشال: ک، ۱ ټوک، ۱۸۲ مخ)؛

خوشال خان په دغه غزل کې د خج د دريځ په بدلون سره دوه ډوله وزن رامنځته کړی دی: لومړۍ درې مسرې او وروستۍ دوه هغه يې پر لومړۍ څخنه څپه او په منځ کې يې پرله پسې اووه مسرې پر دويمه څخنه څپه پيل کړي دي او له دې کار سره يې څپيز انډول هم ړنگ شوی دی؛ هغه دا چې پر لومړۍ څخنه څپه پيلېدونکې مسرې يې څوارلس څپيزې راغلي او پر دويمه څپه پيلېدونکې هغه پېنځلس څپيزې همدارنگه د خوشال ۴۰۲ او ۲۳۴ غزلي همدغه نيمگړتيا لري.

په دغه لاندېنې وسمهالې بېلگه کې چې د اردو شعر منظومه ژباړه ده، قافیه او د مسرو (دولس) خپيز شمېر يې، له کومې مسرې نيمې پرته، تر پايه په پام کې نيول شوی دی، مگر دا چې خچ پر خپل خپل ځای نه دی راغلی، په بله وينا، پر بېلا بېلو خجنو څلور خپيزو ستنو (رکنو) نه دی وېشل شوی، نو جوله يې هېڅ راز شعر ته ورته نه ده، بلکې د «← ياکوتانو» د سندرو غونډې په هماغو پېښلو يې ورته پېيلې جامه ور اغوستې او يو بېخونده نثر دی:

د فرنگي که يو وخت زه هم دربان وای
نو ژوند کول به راته څومره اسان وای
بچو به زما کړی تعليم په امريکا کې
اوړی گرمي به زما پر انگلستان وای
په انگرېزي رغېدا به مې روانه
که څه هم له اصله څخه اردو زبان وای
په ټيټولو د سر چې وای سر شوی
نو به ليډر هم تيار يو عاليشان وای
مخکې جايداد به وو زما هره صوبه کې
والله چې صدر خو زه د پاکستان وای
(جرگه: ... گڼه).

نو که موږ وغواړو، د خپو په اوډون سره يې خجيز انډول داسې رامنځته کولای شو:

د پرنگ که يو وخت زه هم (کوم) دربان وای
نو به ماته ژوند کول څومره اسان وای
کړای بچو به مې تعليم په امريکا کې
گرم اوړی به زما پر انگلستان وای
په روانه انگرېزي به غږېدل
که له اصله هم سوچه اردو زبان وای
وای سر شوی به د سر په ټيټولو
رانه جوړ به يو ليډر څه عاليشان وای
جايداد ځمکې به مې وې هره صوبه کې
والله صدر به زه هم د پاکستان وای!

له کلاسيکه ترنوي غزل له

له کلاسيک يا زاړه غزل سره د نوي غزل بريد ليکه د څو جوتو توپيرونو له مخې ټاکل کېدای شي، لکه:
(۱) په ټوليز ډول يې د پارسي- عربي ژب - بنسکلايين زېښناک ته پايټکی اېښی او د پليونو پاتشوني او پاتوري (وارثان) يې بنايي له گوتشمېره تېری ونه کاندې؛

- ۲) نړه جوليزواله (فورمالېزم)، په بله وينا هنري ارمان يې تر ډېره له ټولنيز هغه سره غاړه غړۍ كړې دى؛
- ۳) د كلاسيك غزل پر خلاف اوسنى دا يوازې پر «افقي انځور» بسنه نه كوي، بلكې «صعودي، ۵- خپر كى» هغه هم راخپلوي. مانا دا چې غزل د نوي- ازاد شعر غونډې ورو ورو تمثيلي او كيسه يي كېږي. د يوې ټاكلې پلات، سوژې، اند و واند (اندیشه و خيال) او يوه پيغام پر بنسټ پيلېږي او پېيل كېږي. هر هر بيت يې هم په جلا ډول او هم د د درست غزليز زنجير د يوې كړۍ په توگه تر ارزونې لاندې راځي؛
- ۴) دا چې نوى غزل د يوه ناشنورې شعر دريځ راخپل كړى او د پېښوريانو په نومونه د «مسلسل غزل» بڼې ته راوښتى، نو «غزل» نوم ورسره هم نور اړخ نه لگوي او په كارده، د دغه «متحدالمال» سرليک پرځاى په يوه ټاكلې نامه ونومول شي. نورې نړۍ ته دا خورا هېښنده برېښي چې يو شعر دې يو جلا او نومېرلى (مشخص) نوم و نه لري؛
- ۵) كه د مطلع حذف دومره دود نه دى موندلى، خو په مقطع كې د نوم راوړنې دود تر استاد حمزه راوړوسته نور له نشته برابر شوى دى؛
- ۶) لكه په څلورم خپر كې كې چې يادونه وشوه، د مسرې لنډترين بريديې له پېنځو څخه تر دوه خپيزو رسېدلى او اوږد ترين هغه يې له شپاړسو څخه تر څلوېښت - پېنځه څلوېښت څپو پورې؛
- ۷) د ناقافيوال يا ازاد غزل دود چې په نژدې «تربري» پارسي ژبه كې له څو كلو راهيسې رانښلول شوى، په پښتو كې هم نن سبا ازمايل كېږي.

۹- څپرکی

اوسنی ازاد پښتو شعر د خپل ازاد فولکلوریک او بیا کلاسیک شعر بشپړتیا بڼه

د اچې وایو، پښتو ازاد شعر د یو شمېر نورو ختیځو ژبو پر خلاف د اروپایي ازاد شعر پېښې یا کاپې نه، بلکې د خپل ازاد (و) گړني او لرغوني (فولکلوریک او کلاسیک) هغه بشپړتیا بڼه بلل کېږي، غوره لاسوندیې دادی چې اروپایي ازاد شعر (free verse) یوازې بېقافیه نه، بلکې له هر راز شعري قانون یا قالب (metrical pattern) څخه پخشو دی؛ نه هغه پخوانی ټاکلی مسره ییز دود سمبالوي نه هغه ټاکلي ژانرونه او څومره والی (کمیت) یا کچ و میچ او نه هغه کلاسیک تول و تال یا ریتم په ټوله مانا رانغاړي. تر ډېره زموږ د «سپین شعر» په څېر وزن و قافیه دواړه نه لري او په دې توگه یې له «نایبیلی = منشور» هغه سره پوله او برید زیاتره د ← (موزیکال) اهنگ له مخې نومېرل کېږي. د پښتونخوا پښتانه بیا د اردو ژبې په پېښو ازاد شعرته «میرا» او سپین ته «معری» وایي.

همدارنگه له عربي او بیا پارسي ازاد شعر سره زموږ دا خپل برید په دې رابېلوي چې له پښېلیزې (قافیه) ازادۍ سره سره نور عروضی آرونه په پام کې نیسي او د مسرو لنډوالی او اوږدوالی یې هم د «مفاعیلو» اړوندیا تابع دی.

اروپایي سپین شعر (blank verse)، فرانسې verse levere، جرمني freie Rythmen د سپین شعر نومونه له اروپایي نومونې سره نه، بلکې زموږ له نیم ازادو ډولونو، لکه ازادو کالو او موندني شعرونو سره سمون لري.

د نورو اروپایي ژبو غوندې په المانی کې د دغه راز شعرونو پیلامه تر اتلسمې پېړۍ پر شا ځي. کلوپ شتوک د یوه الماني شاعر په توگه پر ۱۷۵۹ کال د پسرلي جشن تر نامه لاندې د یوه شعر په وړاندې کولو سره پر سپین شعر بشپړ لاسبری وموند او ورپسې گویتي همدغه لار ونیوه، چې د ۱۷۷۲ کال د "گرځندوی توفاني سندرې" شعر یې لومړۍ بېلگه وه. همدا راز د نووالیس "شپې ته سرودونه" چې پر ۱۷۹۷ کال یې ویلی وو. ورپسې د هویلدین "دراين یوازېنۍ سندرې"، د هنرین هاینې "شمالي سمندرگی" ... د همدې لړۍ شعرونه بلل کېږي. نیچې، رېلگي، شتېتلر، ویرفي او داسې نورو هم دغه لار نیولې ده او ورته بېلگې یې راپرېښې دي. (اوتوبېست: د ادبي جاجونو لاسلیکي، ۸۵ مخ - لویډیز المان، ۱۹۷۲).

په هره توگه، هغه څه چې په اروپایي ژبو یې ازاد شعر بولي، د پښتو له نیم ازادو شعرونو او بیا ازادو

کالپونو سره سمون خوري، لکه واخلئ د غني، اجمل، لایق، زیار، پیوند، سنگر، کاوون، خاموش، رفیع... یو لړ شعرونه چې پخپله خوښه یې ځانته یو ډول یا بل ډول کالبونه په کار اچولي دي، هر بند یې له یو څو لنډو او یوې یا دوو اوږدو مسرو څخه رغښت مومي او لږ و ډېر له قافیو او ردیفو څخه هم کار اخلي، یا یې لږ تر لږه د بندونو پایلې په همقافیه مسرو پای ته رسېږي. په اروپایي نومونو بیا دغه راز خپل خوښو ازادو کالپونو ته ازاد بیتونه وایي: فرانسې **Verse Libre**، الماني **Freie Verse**، انگرېزي **Free Verse** یو الماني پوه (اوتویبېست، ۸۴ مخ) د دغه راز شعر پېژندگلوي داسې کوي:

هغه ډول شعر چې د مسرو یا ټوټو اوږدوالی یې پخپله خوښه وي، مگر له یو راز قافیې او څپیز شمېر سره، چې گلیرت، لیسین، ویلانډ... یې استازی دی، را وروسته دغه راز شعر د څپو برابري هم له لاسه ورکوي او له "ازاد وزني" یا "سپین" شعر سره یې یوازې په قافیه بېلتون راغلی دی.

حال دا چې له ازاد پښتو شعره زموږ موخه هغه تولیز (موزون) شعر دی چې له ناپښلیزووالي (ببقافیه والي) سره سره یې مسرې د لنډوالي او اوږدوالي له پلوه کومه ټاکلې کچه نه لري او له (← یوفونیمي څپې) نیولې تر څلو بښت- پښخه څلو بښتو څپو رسېدای شي.

په پښتو کې له "ازاد" سره د "نوي" یا "اوسني" ستاینوم (صفت) سرباري کول په دې موخه دي چې له "گړني (شفاهي)" یا "وگړني (ولسي)" ازاد شعر سره د اوسني یا نوي "ازاد شعر" گډون را نه شي. په پښتو گړني یا وگړني شعر کې ازاد ډول تر قافیه وال هغه ډېر پخوانی برېښي او آره یې لرغونو اریایي (ویدی- اوبستانی) شعرونو ته رسي، لکه لنډی، زیاتره سروکي، ببولالې، شین خالی، د هوتکو نارې، د نکلونو نارې، بدلې، لوبې، بگتې، لنډکې (د ځایي میدان)، انگې (کاکړې ساندي یا ستاینې) او یو گڼ شمېر متلونه چې زیاتره مقفی نه، بلکې (متوازن) مسجع دي، په بله وینا، څپیز- خجیز (سېلابوتونیک) تول (وزن) لري. دا نور قافیه وال ډولونه، لکه: غزل، داستان، څلور کرېزه (چاربېته)، کاکړې، دویتي... یې وروستی او پرمختیایي بڼې دي. د پښتو لیکنې شعر لومړۍ پیلامې هم زیاتره ولسي رنګ لري او د لوبو، بگتو، بدلو او ځینو سروکیو غوندې په نیم ازادو کالپو کې راڅرگندېږي. ورته اروپایي هغه د "سپینو شعرو" په نامه متې په ۱۶مه پېړۍ کې رانښلول کېږي. په پښتو کې دغه ولسي ډوله نیم ازاد شعرونه له امیر کروړه (اتم زېږدې پېړۍ) نیولې تر ننه پورې له قافیه والو "دیواني" شعرونو سره اوږه پر اوږه را روان دي.

له "دیواني" شعرونو څخه موخه هماغه شعرونه دي، چې په منځني ادبي پېر (۱۵-۱۹ زېږدې پېړۍ نیمايي) کې د عربي او پارسي شعر په پېښو په بېلابېلو کالپو (غزلو، بوللو و دویتو، درېزو، څلوریزو...) کې کښل شوي او راوړوسته یې په نوي پېر کې هم لږ و ډېر پېښې شوي دي. نوموړي شعرونه له لومړیو دوو دېوانونو او بیا یوې نیمې "مصنوعي" بېلگې پرته عروضي نه، بلکې په سېلابوتونیک تول کې ویل شوي دي. دا هم اړینه نه ده، چې د دغه مهال پېر گرد شعرونه دې "دیواني" کچې او بڼې ته رسېدلې وي. هرگوره، لومړي دوه او بیا عروضي ډوله پښتو دېوانونه په لسمه لېږدې پېړۍ کې د (روښاني) غورځنگ پیاوړو شاعرانو ارزاني او انصاري رامنځته کړي دي.

په "زازه پېر" کې چې سم له لاسه له دویمې لېږدي (هجري) پېرې څخه تر زرمې ټاکل شوی دی، له "دیوانې" ډوله شعرونو څخه د شېخ اسعد سوري (۴۲۵ مې بولله (قصیده)، د محمد هاشم سرواني (۲۲۳-۲۹۷ هـ ق) له عربي را اړولی پارکي (قطعه)، د اکبر زمينداوري (۷۷۱-۸۰۷ هـ ق) غزل او يا د شېخ رضي لودي (۳۵۰ شاوخوا) او د امير نصر لودي (۳۹۵ شاوخوا مې) پارکي او داسې نور د يادونې وړ دي.

په اوسنۍ بڼه ازاد پښتو شعر چې يې که څه هم په ښکاره ډول د اروپايي ازاد شعر تر اغېزو او پېښو لاندې له ۴-۵ لسيزو راهيسې دود موندلی دی، بيا هم لکه پاس چې وويل شول، له خپل دوديز ازاد گړني شعر سره تړاو لري او د سېلابوتونیک وزن پر بنسټ ولاړ دی. که يو نيم شاعر د هماغه وچ اروپايي تقليد په لومه کې ښکېل پاتې دی او خپل دوديز تول و تال يې پکې سمبال کړی نه دی هرومرو يې خبره "سپين" شعر ته رسېدلې ده. تول (وزن)، يا په اروپايي نومونو "ريتم" د شعر بنسټيز شرط دی، که په قافيه وال شعر کې وي او که بې قافيې (ازاد) کې. له همدې کبله له بې آهنگه (بې وزنه) شعر سره د "سپين شعر" نومونه جوړېږي. پښتو («سپين شعر») د پارسي («شعر سپيد») په څېر د (بې تول و بې آهنگه شعر) په جاج رادود شوی، نه د زړې اروپايي نومونې په جاج چې يوازې د ازادو کالبونو او څه ناڅه بې قافيې شعرونو يې اړه درلوده.

په پښتو کې په هماغه اروپايي جاج، ازاد او نيم ازاد کالبونه د شلمې پېرې له دویمې- درېيمې لسيزې راهيسې رادود شوي دي. په دې ډول مخفي، فدا، صالح محمد کندهاري، عبدالحی حبيبي، عبدالاکبر اکبر، عبدالاکبر خادم، قيام الدين خادم، فضل احمد غر، کمالي، ميا احمد شاه، اسير، خيال، اجمل، بېنوا، لايق، عبدالرحيم مروت... يې له غورو او مخکښو استازو څخه گڼل کېږي چې بې له شکه يې له ولسي يا وگړنيو (فولکلوريکو) هغو څخه الهام اخېستی دی. همدارنگه موندې يا سر پرېکړي (د قافيې له پلوه) شعرونه چې عبدالرحمن پژواک يې پر ۱۳۱۷ کال په (کلیمه داره روپۍ) سره بنسټ ايښی دی او ورپسې پر ۱۳۳۱ کال د عبدالعظيم ساپي ورته نظموه «رفيع: زرينې خانگې» او بيا په پښخوسمو او شپېتمو لمريزو کلونو کې د سيد بهاؤ الدين مجروح د «خانخاني بنامار»، يا «نا اشنا سندرې» او نور چاپ او نا چاپ شعرونه خپلې جرړې ولسي هغو ته رسوي.

خو که دغه وروستی ازاد کالب والا، نيم ازاد ياموندې شعر په پام کې ونه نيول شي، نو هممهال ورسره د بشپړ ازاد (هم له قافيې او هم د مسره ييز انډول له پلوه) پيلامه په لره پښتونخوا کې لگوو او دا هم کومه هيښنده نه ده چې لږ پښتانه تر برو وړاندې له نويو ټوليزو او فرهنگي بدلونونو سره مخامخېږي او له دې سره پښتو ادب هم هلته وار له مخه نوي بشپړتيايي پړاو ته ورگډېږي. دا هم جوته ده چې له ديالکتیکي پلوه هر انديز (فکري) نويوالی له ځان سره جوليز (شکلي) نوی والی راوړي، په بله وينا، هره نوي مفکوره او منځپانگه (محتوا) د يوه وړنده (مناسب) کالب او جولي غوښتنه کوي.

د فورم او محتوا د ديالکتیک له لارې کېدای شي، شعري نوبت او نوبتگري په ازاده (ژبنۍ، هنري او

تخنيکي، جوله کې ښه ترا رامنځته شي. قافيه د شعر د تخنيکي جولي په توگه نه يوازې د دغو نورو دوو (ژبنيو او هنري) جولو پر مانيزه خوا زيات بنديز لگوي، بلکې پر همدغو دوو جوليزو اړخو هم خپله واکمني چلوي او زنداني کوي يې. يا په ساده وينا، په قافيه وال شعر کې نه ژبني او هنري (ژب - ښکلايي) اړخ سمبالېدای شي او نه منځپانگيز (محتوايي).

هغه شاعر د قافيې او د ورسره اړوندو توکيو (رديف او مسره يې انډول) له سمبالونې سره په لوی لاس پر ځای دا بنديز لگوي چې د شعر له پېنځگونو رغنده توکو (متشکله اجزاوو) (ژبې - آهنگ - اند - واند او ولولې) څخه، له آهنگ پرته دا نور څلور سره سره ټوکه پوره په پام کې ونه شي نيولای او دويم، درېيم او څلورم ارزښت ورکړي، له ټولو نوبتگرانه هاندوهڅو سره سره ترې هر ورو دا يا هغه ټوک کمزوری پاتې کېږي. که له آهنگ سره "واند، خيال" او ولوله (عاطفه) سم سمبال کړای شي، نو ژبه او اند ترې کمزورتيا مومي او که له آهنگ سره "ژبه" په پام کې ونيسي، نو بيا ترې اند او واند ژوبلېږي او همداسې تر پايه.

لنډه دا چې په قافيه وال شعر کې د نوبت سمبالتيا د ازاد شعر په پرتله يو څه زيات کړاو غواړي، مگر په ازاد شعر کې پېنځه واړه ټوکه (ژبه - آهنگ - اندچ واند - ولوله) همزمان او هم انډوله په پام کې نيول کېدای شي او په دې توگه يې د هراړخيز نوبت لپاره لپاره هواره ده.

په دې کې خو هم شک نشته چې قافيه واله مخينه له ازادې شاعرۍ سره ډېره مرسته کوي، خو په دې شرط چې دغه مخينه رښتيا شاعرانه مخينه وي، نه ناظمانه. سره له دې هم ډېر ځوان شاعران وينو چې مخکې له مخکې يې په ازاد شعر پيل کړی او په څو بېلگو يې جوته کړې ده چې د "شعريت" پر لاره روان دي. که څه هم ښايي د وزن له پلوه يو څه نيمگړتياوې ولري، مگر په ډېره لږه لارښوونه او کړاو پر دغه تخنيکي اړخ لاسبری مومي.

که د "پېښو" د تور لگونې خبره شي، بيا هم ښايي په ازاد شعر کې هماغومره يو ډېرښت او پايښت ونه لري، لکه په قافيه وال هغه کې. قافيه وال شعر زياتره، لکه پاس چې وويل شول، د عربي او پارسي په پېښو له "ديوانسازي" سره دود موندلی دی، حال دا چې اوسنی پښتو ازاد شعر د بيا را ژوندي کېدنې "رئسانس" ښکارندويي کوي، يا په بله وينا د خپل آر ولسي او نيم ولسي شعر يوه بشپړتيا يې ښه ده. که حمزه او اجمل دا دومره شاعري په ازاد فورم کې کړې وای، بې له شکه په اوس پښتو د حمزه او اجمل پرځای "نادر نادريور" او "احمد شاملو" درلودای، که څه هم دگارسيا، برتولدبرېښت او نرو دا هومره انقلابي نه وای.

په دې توگه د پښتو په اوسني ازاد شعر کې له پېنځگونو ټوکونو څخه لږ تر لږه ژبه او آهنگ (وزن) د "پېښو" له توره پخشو (فارغ) دی. پاتې شول (اندو واند) چې کېدای شي، يوڅه په دغه تور تورن شي، خو دومره هم نه چې يومخيز د «پېښو» په کچه او جاج (مفهوم) وي، بلکې زيات "الهامي" رنگ به لري. لکه په تېرو او په ځانگړې توگه په شپږم څپرکي کې يې چې يادونه وشوه، د "خيال" په تړاو، يو لږ نوي يا په نوي

رنگ کې رنگېدلي ← سمبولونه، لکه: لمر، سپېدې، باد و باران، توپان وسيلې، سيند و سمندر، سبا او سباوون، ورځ و شپه، تياره، باروت، پولاد، سرپ، مرجان، ياقوت... يا ← اسطوري، لکه زيوس، پرومېتوس او داسې نور ورته انځورونه نژدې د ټولې نړۍ په شعر کې دود شوي دي، نو ايا پښتون شاعر او هغه هم د ژمن او ازاد شعر استازی ترې ډډه کولای شي؟

همدارنگه د "← اند يا مفکورې" يا منځپانگې (محتوا) له پلوه ملي، ټولنيزې، انساني او ټوليزې جهاني رېرې مسالې، لکه: سوله، جنگ، پرمختگ او شاتگ، گډ سوله ييز ژوند، ټولنيزتياو او داسې نور درواخله. برتولت برېنست (۱۸۹۸ - ۱۹۵۲)، چې د الماني ازاد و نوي شعر له سترو نوميايو څخه گڼل کېږي، د ازاد شعر په تړاو وايي: هېڅ منځپانگيز نوښت بې جوليز نوښت شونی نه دی. او څو اویا کلن نوميايي انتي فاشيسټ ليکوال هايډرېن بل چې د نوبل جايزې وړونکی دی، په اتيايمو کلونو کې د يوې پوښتنې په ځواب کې څرگنده کړې وه:

"زما له خپل اند و ازمېښته چې د يوه ښوونکي او ليکوال په توگه بې لرم همدغسې چې پنځوونکی د خلکو لپاره يو پيغام لري، بايد وړنده (متناسب) کالب يې هم وړاندې کړي، مانا دا چې په شعر، په راديويي نندارمه، په سټيج ننداره، په رومان، په لنډ داستا، په تکل... کې بايد ځان پر خپل ليدونکي يا اورېدونکي او يا لوستونکي وروڼه ټپي، بلکې کالب هم د پيغام اړوند وېولي. له ۱۹۴۵ کال را وروسته بنسټيزه بېلگه الماني ژبه وه چې له اخلاقي پلوه کورته کرغېړنه شوې وه او د يوې (عوام فريبانه) او د دروغو او ریا په يوه کرغېړن کالب کې وړاندې کېده... داسې ډېر څيزونه شته چې ومې نه شو ليکلای، ځکه کوم کالب مې چې ورسره ښايېده، پيدا کړی نه دی،... کله چې ما د يوې موخې (مطلب) لپاره چې څرگندول يې غواړم، کالب نه دی موندلی، هر ورو مې منځپانگه هم نه ده موندلې" (هايډرېن بويل: ۱ - ۵ - ۵۲ مخ).

د دغه الماني ليکوال خبره - "الماني ژبه له اخلاقي پلوه کورته کرغېړنه شوې وه"، د پښتو کلاسيک ادب او بيا "ديواني" شعر پر ژبه، په يوه بل ډول د کارونې (تطبیق) وړ ده او هغه دا چې د دغه پېر پښتو تر ډېرې کچې د بې خرته عربيزم او پارسیزم له پلوه بېخي له ځانه پردي شوې ده.

په زړه پورې بېلگه يې د کاظم شيدا د ديوان سرريزه ده چې که کوم يونيم آريا مرستيال کړي (دی، وو، شته، شه، شو، کړي...) يا سربل او وستربل (د باندي، په، کې...) ترې لرې شي، د هغه مهال يو نړه پارسي متن ترې جوړېږي او دا د لمر غوندي روښانه ده چې په پښتو قافيه وال شعر او بيا د غزل په لنډ تنگ کالب کې هغه راز گډوله پښتو لا تر اوسه لږ و ډېر دود لري: لېان، چشمان، دهان، دلير، دلريا، گلرخان، گلرويان، هجران، جانان... غوندي زاړه ويونه خو، لا څه کړې چې د وزن، قافيې او رديف تر "جبر" لاندې نور نوي هغه هم پرې ورزيات شوي او لا ورزياتېږي.

د نوي او زاړه يا قافيه وال او ازاد شعر تر منځ ديالکتیکي تړاو ښايي دومره (مطلقيت) ونه لري او په کار

ده، د دواړو ډولو پلويان يو د بل پر مطلق او يو مخيز رد ټينگار ونه کړي او د دواړو ډولو نوښت په پام کې ونيسي. سمه ده چې نننۍ پښتو غزل يو شمېر نوښتونه لري او ازاد دا هم يو شمېر کرغېړنتياوي، خو بيا يې هم يو دليل دا دی چې يو پر بل اغېز ښندي. نو لاله دادومره پرله پسې پرمختگ سره سره د زاړه په زولنو کې رابښکېل دی.

د قالیه وال شعر او بيا غزل غورې بېلگې چې په پرتليز ډول يې پښخگوني شعري ټوکه همزمان سمبال کړي وي، د اسحاق ننگيال د ازادې بېلگې پر ځای، بيا يې دغه لاندې پښېليزه بېلگه رښتيا نوښت ولري، لکه:

تنديه ماتوم دې، ټيټومه خو دې نه
پر وره د سنگدلانو، سولومه خو دې نه
چې سود مې د زړه نه شي، نو وجود لمبه کومه
ژوندونه بې له ياره، تېرومه خو دې نه
په سرو وينو ليکای نه شم، د جبر قصيدي
قلمه پرېکوم دې، خرڅومه خو دې نه
پېرزو دې که پر ما نه وو، ښوول دې راته څله
باداره! راکوې به، پرېرېدمه خو دې نه
زه ليکي د قسمت، «فنا» کوم د خپلو لاسو
تقديره ختموم دې، بدلومه خو دې نه
(فنا، د کوهان د لاجی خټک)

په دا بله خوا "ازاد شعر" کې د کرغېړنتيا لپاره بيا يې د ننگيال (اخبار هفته، دولسمه گڼه) له خوا د کمال مستان راوړې بېلگه د دغه پاس غزل هومره نوښت ونه لري، د چا خبره "ازاده" وي، مگر "نوی" نه، کنه "ازاد شعر" بايد "نوی" هم وي. مانا يې دا چې له مخکنيو خبرو سره سم ازاده جوله، خو په هر ډول نوې جوله ده او نوې جوله بايد نوې هنري جوله او بيا نوې منځپانگه يا پيغام ولري. دلته د قافيه وال فورم غوندې مخينه او تجربه له ياده اېستل په کار نه دي. د کمال مستان غوندې ځوان شاعر چې پر ازاد شعر يې نوی پيل کړی، تر همزولو قافيه والو شاعرانو بيا هم زياته او نژدې نوښتگرانه راتلونکې په مخ کې لري. (د زياتې څرگندتيا لپاره د کمال مستان "د لمر شغلو ته" شعري غونډ او اړونده سريزه). له هغې کره کتنې څخه په راوړسته دوه دوه نيمو لسيزو کې رښتيا هم زموږ شاعر پرله پسې پر مختياي پراوونه وهلي او نن سبا په څو گوتشمېرو نوښتگرو کې راځي.

دلته يې د هماغه مهال يوه بل هممهالي ځوان شاعر "فاروق فردا" يوه ازاده بېلگه وړاندې کړم چې له يو څه اوږدې مخينې او تجربې څخه يې سرچينه اخيستي ده او د هېڅ راز کرغېړنتيا يا نه شعريت گوته ورته نيول کېدای نه شي:

زما شېبو!
زما شهيدو شېبو
زما شهيدو ارمانو د رژېدو شېبو (دلته "زما" يو خپيز راغلی)
تاسو کې ښخې شوي
زما د مورکو هيلو د غوټيو سرې نازکې پانې
نن به زه ستاسې د سپېرو خاورو
سپېرې غېرې ته وسپارمه
او خپلې هيلې به له سره له سپېرو خاورو نه وټوکوم.
دغه ازاد شاعر هم له هغه راهيسې تراوسه ښايسته ډېر نا لاسبري ستونځونه رالاندې کړي دي.

پښتو نوی ازاد شعر ټيک له هما غه راهيسې کې له ټولو خنډونو سره سره ورځ پر ورځ پراختيا او پرمختيا موندلې او خپل بشپړتيايي بهير يې په چټکۍ سره وهلی او لا وهي يې، له بلې خوا څنگه چې دغه شعر مخکې له مخکې د انتقاد منونکی دی او نوې ميتودیکه علمي کره کتنه يې پرله پسې سپېخي او سوانوي، نو هرومرو زموږ د وروسته پاتې ادبي فرهنگ په وچ زاړه کالبوت کې د نوې سا پوکولو لپاره بې اغېزې نه پاتې کېږي او نوې هيلې ورسره ملگري دي.
دا چې ځينې ليکوال ازاد شعر او نوی شعر سره په يوه مانا رااخلي، کومه هيښنده خبره نه ده، ځکه اوسنی ازاد شعر لکه د مخه چې وويل شول، تر هر څه د مخه («نوی شعر») دی، يا په بله وينا ازاد شعر د نوي شعر په بهير کې رازېږدلی دی.

له همدې کبله دا دواړه ستاينومونه (نوی- ازاد)، هم يو د بل پرځای راتلای شي او هم دواړه سره را غبرگېدای شي او له خپل ستايلي (موصوف) (شعر) سره د (نوي ازاد) شعر په توگه يو ستاينوميز تړنگ (توصيفي ترکيب) جوړوي، خو څنگه چې په (ازاد شعر) کې (نويوالی) بې له هغې نغښتې دی، نو غوره به وي چې پر همدغه وروستۍ نومونه (ازاد شعر) بس راوړ شي او له نورو ستاينومونو، لکه: (نوی) يا (بې قافيه) څخه ډډه وشي. هرگوره، په لويو سرليکونو کې ورسره له زاړه دوديز (ولسي) ازاد شعر يا «سپين شعر» څخه د بېلتيا لپاره (اوسنی) ملگري کول يوڅه اړين برېښي. هسې خو ښايي، يو وخت دا درې واړه ستاينومونه (صفتونه) (نوی- ازاد- اوسنی) خپل ارزښت بايلي. ځکه هر ستاينوم د خپل ستايلي (موصوف) پر وړاندې يوه پرتليزه (نسبي) لوبڼه (خصلت) لري. د نن (نوی) د سبا (زور) او د سبا (نوی) د بل سبا (زور) دی. يا لکه (ښه) او (بد) او داسې نور درواخله چې جاج (مفهوم) يې له مهال او چاپېريال سره بدلون مومي يا کورنې يو پر بل اوږي او يا خو پکې لږ تر لږه تنگوالی او پراخوالی راځي.

همدا نن سبا چې زموږ ځانساتي او زاړه پال پښتانه لا له بې قافيه، ازاد شعر سره د يوې نوې ښکارندې په توگه ډغرې وهي، په نوره نړۍ کې لا څه چې دلته را نژدې په ايران کې بيا وخته (بې وزنه ازاد شعر) تر

ويښې گروېږنې لاندې نيول شوی دی. د ساري په توگه احمد شاملو د "وزن د شاعر ذهن بې لارې کوي" خبره رامنځته کوي او د لويديځيانو په لارو پر دې ټينگار لري، چې بېوزنه شعر کولای شي، د بهرني جوليوز وزن پر ځای او "دنتنی" يا "مانيز" وزن ولري (په دې باب اړوندې ليکنې: اخبار هفته ۵۴ او ۵۷ مې گڼې او د همدې بدلمېچ اړوندې سکالووي).

لکه په اووم څپرکي او اړوندو څرگندونو کې چې وليدل شول، د پښتو ډېری گړني شعرونه (لنډې، سروکي... پښېلي او لرونه) قافيې او ردیفونه نه لري او د بېلابېلو ټوټو (مسرو) تر منځ يې د څپو شمېر هم تل برابر نه دی، مگر يو ټاکلی انډول لري لکه لنډې، چې لومړۍ مسره يې نهه څپيزه او دويمه يې ديارلس څپيزه ده او په دې توگه په لومړۍ پورې (درجه، خج (فشار) د رېتم تول و تال يا په لنډ ډول د "وزن" بنسټيز ټاکونکی دی او ورپسې څپيز انډول زير و يم، اهنګ، غاړه (لحن)... چې د خج په استناد ژبې د نازځيري يا «عروضي» توکو (فونيمونو) په توگه د قافيو او ردیفونو غوندې په څېرمه ځانگړتياوو کې راځي (دغلته «عروضي») د غږپوهې د نومونې په توگه کارول شوي، نه د شعرپوهې هغې په توگه. په څپيزه برخه کې دا يو ټوليز دود (قاعدې) ده چې مسره پر لومړۍ، دويمه، درېيمه يا څلورمه خجنه څپه پيل مومي او بيا پسې هر څلورمه خجنه راځي. البته ډېری لږې بېدودي (استثناوې) تر دغه منځ پېښېږي چې په تېرڅپرکي کې يې يادونه وشوه.

په دې ډول، لکه چې پرله پسې وويل شو، په پښتو کې بې قافيه يا ازاد شعر د خپل اړوند ولسي وگړني يا گړني (فولکلوريک) او ليکني يا ديواني شعر يو په زړه پورې گډون او ستنيز دی، نه د اروپايي يا پارسي شعر پېښې. هر بې قافيه شعر چې د پښتو د ټوليز سېلابوتونیک سيستم له مخې "وزن" ولري، هغه ازاد شعر دی او پښتو شعر دی.

دا دی دلته د گړني او ليکني پښتو شعر غوندې د اوسني ازاد شعر بېلابېلې ډلې او بېلگې تر سپړنې (شرحې) شنې او سکښتنې (تقطيع) لاندې نيسو:

لومړۍ: نيم ازاد شعرونه

۱) ازاد کالبونه

دغه راز شعرونه، که گړني ډولونه او د لرغوني پېر (له امير کروړه تر ارزاني) په پام کې ونه نيول شي، د شلمې پېړۍ له نيمايي راهيسې پيل شوي دي او د لومړي ځل لپاره يې له زړو کلاسيکو دوديزو شعري ځېلونو (غزلو، څلوريزو، دويزو، بوللو، پېنځيزو، شپږيزو او اوويزو...) سره يوه برید ليکه راکښله او د اروپايي "سپين" شعر غوندې يې مسرې لنډې او اوږدې کړې او يوه نيمه قافيه يې د بندونو په سر و پای کې کارول کېږي.

دا دی دلته د لايق له "يادونه او درمندونه" (۴-۲۲۳ مخ) د ازاد کالب څو غورې بېلگې را اخلو:

غورږو کې مې شرنګېرې بيا نغمه د نوي جنګ.
ته گوره دا به څه وي!
يا مينه لېونۍ شوه
يا، کتنه ځنډۍ شوه
راغلي مې په زړه کې ارمانونه په غورځنگ.
رگو کې مې خوځېرې د جانان د حسن څرېکې
زما په وينو ليکي
پيغام د نوي ژوند
زه اخلمه ترې خوند
ورمه د يار د څڼو خونبوي زما پالنگ.
بېګا په مدرسه کې ملا و تاپه کتاب
را وايي خپست رباب
پر بزم باندې سم شو
له رند سره محرم شو
زړه يار پر سر راوړول د نوې مينې بنگ.
رتلې اسوبلې مې اوس د يار پر مخ لگېرې
صورت مې ټول رپېرې
خرخېرم له مستۍ
لاهو مې کره بېرې
را رسي په بوسو کې د ژوندون نوي آهنگ؛

... پر مخه راغله جاپانۍ نجلی،

سپينه هيلۍ نجلی.

ودرېده مسته

ما سلام ورکه په خدا شوه نجلی،

په کټه ها شوه نجلی.

ماته شوه شاته،

په تبسم يې راته وويل "کوني چيوا"

"د وزويو روشيکر"

له خدا وړانه شوه...

ما ورته وي په رب که پېرم نجلی،

بدمرغه کېرم نجلی،

په ځان پوهېرم (نجلی).

د پښو پر څو کو شوه رهي هوسی،
د جزیرو هیلې،
زه شومه پاتې...
د مخ په لمړیې وربخې راغلې د غم،
سترگې دریا ب شوي د نم،
له ژړا وړانه شوه...
ما ویل پوه شوم لږ ستنه شه نجلې،
یه زما ښکلې شهې!
دې ویل "ای ای ای".
(هماغه اثر ۲۲-۲۰۸ مخ)؛

... په دې تیارو کې،
په اوږدو شپو کې،
په دې غمو کې،
اندېښنو کې...
زړه ته مې رسي یوه نوې دمه،
روښانه ښکاري د سبا بڼه.
(هماغه ۱۲۷).

... چې راوي په کم خمار شي
د نوښار لندې کې کم
سینده څه، سینده بهېره!
سینده څه، سینده بهېره!
د هر سیند وي خپلې لارې،
هر یو خپل کور ته روان دی.
د هر یو خپلې دشوارې
زه (څه) چرې چرې شه اور
چې دې غاړې شنه پتي شي او باغچې او چمنونه.
(د غني کلیات، ۴۲۳ مخ).

... دا مې اوبښکې ورتې ورتې
راخوتکېږي او بهېري
د لېموله سر چبغو نه

پر بارخو باندې مخ کښته
که بهیر دی رانه لېږدي د نیمگړو ارزوگانو!
دا زما بېلتون ځپلې،
ارمانژلې،
ځورېدلې...
سر تر پای ناکامه مینه
اوبو وړې شاني هيله
په ارمان د یوه څرک د چا د مخ د رڼاگانو!
(سوزونه او سازونه، ۱۱۴).

... گرځوي مې
چورلوي مې
لالهاند و لولنگر
پر میرو د بېلتانه او
د شهیدو تاند لېانو
ارمانو پر هدیرو
د اسرو په کربلاوو
د لرغن ویرژلي ژوند
دغه ستا نارامه سینه
دغه ستا اواره مینه
(هماغه ۱۸۱)؛

... یه زما گرانه وطنه
ته زما بې او زه ستا یم
ته ډیوه ډیوه ډیوه
زه پتنگ پتنگ پتنگ
له هر څه یم بې پروا
مست په مینه یمه ستا
ته مې شته ته مې هستي بې
ته مې پت بې ته مې ننگ
(محبوب سنگر: زور، ۲۸)؛

... ملالې سترگې

لنډې يې ځنېې
سرې پستې شونډې
بنکلي مخوله.
... ليندۍ يې وروځې
باڼه يې غشي
سره بارخوگان يې
غټ غټ تيونه
(هماغه اثر، ۷۷)؛

... زه هم شاعر يم شاعر
يو رنځېدلی، کېدلی شاعر
يو ځورېدلی، سوځېدلی شاعر
يو دردېدلی شاعر
غمو خوړلی شاعر
(هماغه ۸۳)؛

... زما پر وچو شونډو
پر دې سپېرو خزان وهلو پاڼو
د وينو شعر لکه بېباکه نسيم
اوړي را اوړي او چلېږي پسې
او دا شرقي ذهن مومي
لکه د سرو گلو رنگينه باغچه
لکه شنو يادونو نه تشېږي پسې
(کاوون: سپرغۍ، ۱۴۸)؛

... زموږ د خلکو د غورځنگ
غر پورته شوی
په وړاندې ځي
په وړاندې ځي
په وړاندې ځي
په وړاندې ځي دغه کاروان
په سختو لارو کې روان
د تورتمونو پيروان

هر قدم غواړي امتحان
د همتونو او د جنگ
(خاموش: مزلون نه مزلونه، ۱۰۶)؛

... له پمانه تر امانه
له خپل واک تر جمهوريته
چاته نه يې تسليم شوی
ازادي دې خپل قانون دی
تل په وياړ يې اوسېدلی
سرلوري دې ټول ژوندون دی
(رفيع: د جمهوريت وړمې ۳۴)؛

نه به خوب،
نه به شوخي شم...
نه به شور،
نه به مستي...
نه به ناز،
نه کرشمه شم...
نه په کنج،
نه به مکېز...
نه به شوق،
نه به خندا شم...
نه سترگک،
نه به ادا شم...
نه به می،
نه په غمزه شم...
نه نشه،
نه به خمار...
نه په اوښکه،
نه ژړا شم...
نه په رم شم
نه به ترا...
نه به مېشت لکه رانجه شم، ستا د سترگو په ککو کې!

... (وینه او مینه، ۱۰۱-۱۰۲).

د کړکۍ هېنداره بڼیې

د بڼه الوتې

ترې مالیار دی لېږدېدلی

نه گلان شته نه خاجونې

له هر څه وتلې سا ده

نه بنورېږي نه کنسېږي...

(سوزونه او سازونه، ۳۴)؛

ورپسې نور بندونه هم پر همداسې ورته قافیه لرونکيو دوو مسرو پای ته رسي.

دا وږمه د پسرلي ده

که د نوي ژوندون سا ده

تش گوگل ته ددې ځمکې

که دی زېری غرو رغو ته

وچ چمن سپېږو باغو ته

د غاتولو سرو گلونو

چې ټوکېږي نن سبا

چې غوړېږي نن سبا...

(هماغه ۴۶)؛

لمبېدلی

رنگېدلی

په سرو او بنکو

د ځېښلو

په سرو وینو

د سرتېرو

د هېواد د شهیدانو...

(هماغه اثر، ۱۲۸)؛

ستا د سرو شونډو د شعر

د ویونو د گلپانو په رگ رگ کې

سره د وینو

د مینو ارمانونو زما ناڅي
(اور او وینې، ۱۴۵)
ددې شعر نور بندونه هم په ورته قافیه پای ته رسي؛

تېره به دا شپه شي او رڼا به شي
بڼه د وطن به شي بدله په خندا به شي
را به شم صنم زما
محوه به شي غم زما
درد زما ماتم زما
څه چې استبداد راځني وړي دي زما به شي.
شپه ډېره تېره ده لاره ټوله کړلچونه دي
هر قدم خطر دی، هره لوبشته کې دامونه دي
دا لاره مزل غواړي
جنگ غواړي تکل غواړي
منډې او يرغل غواړي
هغو به پرې درومي چې پاڅه بې ايمانونه دي
(کاوون سپرغی، ۹ مخ)؛

وطنه
ستا گلونه
او سنا د دښتو اغزي
سپېرې ډبرې خړې لوتې، لمر وهلي دښتې
او بې پروا بادونه
د سترامو او اباسين ستم شکنه خپې
او د هلمند د توپاني څپو بېباکه سرود
باد و باران، برېښنا او تندر و څپاند سيندونه
(هماغه ۱۱)؛

يه ښکاري اشنا
درته سلام کوم!
پرېږده چې دا سپينې مرغۍ والوڅي
لارې شي جوړې جوړې گلونه شي
ښکلي شي، ښايسته شي، امېلونه شي

واخلي په وزرونو کې تنکي بچي
وموښي سينو کې گلالي بچي
سپينې سرې مښو کې زرکني بچي.
پام کوه!
پام کوه ماشې ته گوتې مه وروړه!
... (ننگيال: هغه شېبې هغه کلونه، ۱۳۵)؛

يارانو گورئ،
له تندي مرمه،
د ساقې خوا کې،
د مينا څنگ ته.
هيڅ نه پوهېږم،
دا ويرانه ده، که ميخانه؟
ورپسې نور بندونه هم په ورته قافيه واله مسره پای ته رسي (خزان: د سحر په غېږ کې ۱۲ مخ).

دلته زندان دی زندان
اسمان يې وور دی وور دی
پکې خو ستوري ښکاري او سترگونه وهي
واړه ځلېږي او موجونه وهي
(محبوب سنگر: بنده کې يکه، ۵۷)؛

خلکو ته
وطن ته
انقلاب ته به د کار هيله،
پالم به يې،
گالم به يې،
سخته د ايشار مينه.
دا(ها) چې له دردونو وچو دښتو او له غرونو راوتلې ده
(خاموش: منزلونه ۹۳-۹۴).

د کښېنيو شاعرانو په استازي د اجمل خټک او ډاکتر امين الحق امين د ازادو کالېونو په بېلگو بس
راوړو:
له يو ملا نه مې تپوس وکړلو

ما و بل ملا صاحب جنت به څه وي
هغه په گېډه لاس واهه ويل يې:
"تازه مېوې او د شودو رودونه"
خوا کې کتاب ته يو طالب ناست وو
ما و بل ته به پکې څه ووايي؟
د زلېڅې کتاب يې پټه غونډې کړې
وي چې "بنايسته حوري او شنه خالونه"
(د غيرت چغه ۵۵)؛

دا يو مضبوط دېوال،
چې له صدو نه ولاړ،
چې له مودو نه ولاړ،
دا د غلام په وينه،
هم په هېډو کو د ده،
د ده پخڅه خوشته (خيشته) شوه
د ده رده پخه شوه.
(امين الحق امين: ۷۲ مخ).

د نويو او نيم ازادو کالبونو په لړ کې "يو ډول شپې کړييزې" هم لږ و ډېرې دود شوې دي. داسې چې لومړی
څلور مسرې يې يوه څلوريزه جوړوي او وروستی دوي يې همقافيه راځي، لکه:
دا نسيم د پسرلي دی،
که الهام د نوي ژوند دی!
دا اواز دی د بلبلو،
که پيغام د نوي ژوند دی!
د سپين غر له ننگرهاره،
له کونړ همپش بهاره!
(وينه او مينه، ۲۱)؛

ستا لويه گېډه ډکه له زهرو
پکې پرته ده د خلکو وينه
زما په سر کې د بنکلو عکس
زما په زړه کې د انسان مينه
که دا هم ته يې دا دې اسلام دی،

زما نو دواړو ته بس سلام دی!
(اجمل خټک: ژوند او خوند، کابل ۱۳۲۲، ۲۳).

اجمل خټک دغه ډول ته نوره هم پراختیا ورکړې، داسې چې لومړۍ مسرې یې یوه څلوریزه جوړوي او څلور نورې یې درېبیزې. (وگورئ هماغه اثر).
د رحیم مجذوب "پښتون ته خطاب" بیا په ځانگړې توگه د دې لړۍ له ښکلو بېلگو څخه گڼل کېږي چې دومره پر یاد راپاتې ده:
(... تا لیدلی خوشال خان دی، زه لیدلی همایون یم
ته پښتو یې، زه پښتون یم، ته پښتو یې، زه پښتون یم...)

د لیکونکي د دا راز نیم ازادو، یا — مونډیو شعرونو په لړ کې "زنداني کارگر ته" (زنداني نغمې، ۲۱، "نوي نړۍ" (سوزونه او زونه، ۱۰۴)، "مین ارمانونه"، "ماته گران دی هېواد"، "سره رپیه د افغان"، "اواره مینه"، "د ویمار سهار" ... (هماغه اثر)، "بناخ" او "اتلان نه مري" (اور او وینې، ۱۴۵ او ۱۶۰ مخونه، او د کاوون توفاني "د وینو شعر" (سپرغی، ۱۳۷) د یادونې وړ دي. تنگیال، پیوند... او نور نوښتگر شاعران هم لږ و ډېرې ورته بېلگې لري.

۲) مونډي شعرونه

مونډي (یا سر پرېکړي) شعرونه، هغو نیم ازادو شعرونو ته وايي چې قافيې ونه لري او نور مسره ییز او سېلابوتونیک انډول یې سره برابر وي. دا ډول شعرونه د قافیې ماتونکي او ازاد شعر له لومړنیو بېلگو څخه گڼل کېږي، مگر دا چې د مسرو، خجو او څپو د یو برابر انډول له کبله ورته بشپړ ازاد نظم یا شعر ویلای نه شو، نو سم له لاسه پرې د "مونډي" نوم ږدو، لکه واخلي، د صاحبزاده ادریس، امین الحق امین، ایوب صابر، د سایل، ساهو، کاروان... ځینې بېلگې؛ د عبدالرحمن پښواک (کلیمه داره روپۍ د ۱۳۱۷ کال لیکنه) او یا د بهاوو الدین مجروح د ځانځاني بنامار او راوړوسته د نورو ټولگو ځینې برخې، چې البته زیاتره یې د څپو د شمېر له پلوه ټاکلي (څلور مسره ییزې، اته مسره ییزې، دولس مسره ییزې او شپاړس مسره ییزې مسرې) ډولونه لري او په دې توگه یې زیاترې بېلگې په ازادو کالونو پورې اړه نیسي. د اوسنیو ازادو شعرونو په ترڅ کې هم دلته او هلته ځینې مونډي بېلگې په سترگو لگي، لکه:

یو د مني مازیگر دی،

یوه د مینې ننداره.

د یانوش خزاني ونې،

لکه څلی د سرو برېښي...

(سوزونه او سازونه، ۱۹۷)؛

لمروو، نوی څرک وهلی

د درو او غرو له څنډو
پلوشو يې برېښولي
لکه زر واورينې څوکې...
(هماغه اثر، ۲۲۳)؛

- بيا د گلونو پر نازکو شونډو
زموږ د کور پر خوا يو زور راځي
بيا د ساقې د سرو پيالو په کړنگ کې
د دغې ورانې دنياگۍ پر لېمو...
(خالق رشيد، يو ناچاپ شعر)؛
او داهم د استاد شپون (برېښليک ۱۳-۲-۱۰)، د يوه اوږده شعر «درقد» لومړي دوه بيته:
ستا پر قبر به لاله زرغون وي
خو زما دا خبره مه هېرئ
چې هلته لري د سيندونو غېږ کې
يو تور ځنگل دی د اغزنو ونو....

۳) کپنتوز او سانت

د (کپنتوز) يا (سانت) په نامه دوه شعري ډولونه چې ښاغلي هاشم بابر د اروپايي شعري ډولونو په نامه، له يو ټاکلي شمېر څوارلسو اووه څپيزو او اته څپيزو مسرو سره په پښتو کې ازمايلي او څو ټولگې يې ترې رغولې، کوم نوی ازمېښت يا نوښت بلل کېدای نه شي، بلکې د اروپايي «سپين blank verse» او زموږ د «ازاد شعر» په لړ کې، له لږو ډېرو قافيو او رديفو سره د قافيوال او «مونډي شعر» يوه گډوله برېښي،
کپنتوز يې، لکه:
وراندې هم يوازې وم
وروسته هم تنها شومه
هر ځای کې تالا شومه
هر ځای کې تالا شومه
هر څه مې که خوښ شولو (هر څه کې دوکه شومه)
نه څوک راسره شولو
نه زه (له) چا سره شومه
ته له ښاره لارلې
زه هم پر بېديا شومه
تم رانه جدا شولې

زم درنه جدا شومه
دغسي ژوندون کي زه
دغسي لگيا شومه

او دا يې هم د سانت بېلگه:
دا هستي زما هستي ده
او که ستا د سترگو عکس دی
دا مستي زما مستي ده
که دا ستا د حسن رقص دی
گني ځان چې ځان کي گورم
په تياره کي تالا کېږم
خپله سا راته بلا شي
له وجوده يې بوږنېږم
(دا چې دا خوزه يم)
دا زما د هستي راز دی
دا زما د جنون پوهه
دا زما بېوسه چيغه
دا زما او ستا يووالی
د ازل شته شوی ساز دی

(زرين انځور، ژوندون، ۱۹-۲۰ مخ - د ۱۳۲۲ پېنځمه گڼه؛ همدا راز د رحيم مروت، د «دار الاوهام»
اړونده سريزه هم پامور ده).

۴) هايکو (Haiku)

هايکو تر بل هر بهرني نيم ازاد شعر په دې وروستيو کي زموږ له دې سره ښه تراړخ لگولی او غوره يې
بيا دا چې ډېرو، په تېره برو شاعرانو له خپل څپيز-خجيز تول وتال سره برابره کړې ده. په لومړيو کي د لري
خوا ځينو «ناظمانو» د عربي ويونو (رياح، ناف، رفاص...) په مټ کورته مصنوعي ښه ورکوله. ليکوال په
يوه کره کننه کي د قاسم محمود (بنوي) د هايکوگانو «لومړی پښتو» ټولگه په دې لاسوند تر نيوکي
لاندي نيولې وه چې پښتو او جاپاني غږپوهې سره ځمکه او اسمان هومره توپير لري او که شعر هومرو د
دغه شعري ځېل پېښې کوي، په کار ده چې له پښتو څپيز-خجيز رغښت سره سمون ورکړ شي.
بيا چې ځينو پرې لنډی را ننگوله، په بله وينا، تر لنډی يې هم راباندې ډېره درنه خرڅوله، نو د «←
ټيبيزې» سوچ را پيدا شو چې گوندي له هايکو څخه د پېښاوانو پام دې خپل نيم وگرځي-نيم ادبي ځېل
ته راواوړي؛ ځکه هايکو هم د جاپانيانو همداسې يو شعري ځېل دی او زياتره د ليکلوستوالو پنځونه ده.
اوس چې د نړۍ تر گوت گوت رسېدلې، نو د يوه نړيوال شعري ځېل په توگه يې جوړوونکي بياهم زده کړه

وال، په بله وينا، ليكوال او شاعران دي. په هغه هېواد كې يې مخينه تر ۱۲مې پېړۍ پر شاخې، خو تر نولسمې پېړۍ، نه دومره دود وه او نه دومره زياته پامور.

دا يو لنډ شعر دی چې په انځوريزه ژبه د يوې طبيعي يا موسمي تجربې خيال په شعوري بڼه لېږدوي او له انساني اکر بکر سره تړاو ورکوي.

په دې توگه پښتانه شاعران هم د ټپيزو له رادودېدو سره سره، د هايکو له سيالۍ هم را پر شانه شول او د اغلي غوتۍ خاورې په خبره «مېلمنه خادري کوربڼه شوه»، مانا دا چې په پای کې هم ټپيزې رادود شوي او هم هايکو راخپله شوه، هغه هم. د آر جاپاني رغښت د هو بهو راخپلولو پرځای چې رومبۍ مسره اووه څپيزه وکارې، دويمه پښخپيزه او درېيمه اولس څپيزه، په ټوله مانا راپښتو کې شوه او گر سره يې د يوه نيم ازاد شعري ځېل په بڼه د پښتو شعر يو ټوک وگرځېد. بلخوا، د دغه نيم ازاد يا مونډي ډوله «< درېيزې» ځېل له رادودېدو سره زموږ د نوي- ازاد شعر بهير هم چټکتيا او پراختيا وموندله او بنايسته ډېر ناباندې قافيه وال او بيا غزلبول، لکه «ح زړه سواند» يې دېخوا ته رامات کړل.

هسې خو ډېرې ښکلې ښکلې هايکووې راپنځول شوې، خوسم له لاسه يې پر دوو لاسته راغلو بېلگو بسنه کوو چې څپيز- څجيز تويير يې سره همدومره دی چې د لومړۍ درېواړه مسرې يوولس څپيزې دي او د دويمې بېلگې لومړۍ «< پایخجې) مسره لس څپيزه راغلي او ورپسې دوې نورې يوولس څپيزې:

چا راته وبل چې د سپرلي ورځو کې
هغه ترې لرې گرځي ساگو پسې
ځکه پتې کې مې شرم وکړل
(د هزارې سيمې شاعر اسماعيل گوهر، نړۍ ۳۲/۴ گڼه)

پر بام ناسته وه هلال کميټي
مور يې په تمه وو چې مياشت به گوري
هغوی دوربين کې جينکوته کتل
(هماغه اخځ).

بشپړ ازاد شعرونه

۱) هغه ازاد شعر چې مسرې يا بېلابېلې برخې يې په لومړۍ خجنه څپه پيلېږي:

- تېر به شي
دا منی نور،
را به شي څرمنی نور،
وبه چلي سا
په مړو رگو کې

د گلپانو
د سرو گلو
د گلبن
د برم ویلاړزما
(اور او وینې، ۲۲ مخ)،
دا پاس بند پر دوو مسرو ویشنه مومي لومړۍ له درو ټوټو جوړه ده او دویمه له شپږو یا په بله وینا لومړۍ
درې ځایه شوې او دویمه شپږ ځایه؛

- وتره ده
نن وتره ده د ذهن کرونده زما
وتره ملا وتره مالپاره نن
وکره څه وکره
نه چې د غرض خاوند
زما په وتره ذهن کې
تخم د شک وکړي
(خزان: د سحر په غږ کې، ۴۸ مخ)،
د پاس شعر لومړۍ مسره له درو، دویمه له دوو، درېیمه له یوې، څلورمه له دوو او پېنځمه (وروستۍ) له
یوې ټوټې جوړه ده؛

- بیا مې د هوس د وچو شونډو پر پترو باندي
تاو د تې راغی
ما وبل وسومه
ځکه مې په زړه کې د تیارو دنیا خوره شوله
ته چې له باغوانه لرې لرې شوې
پاتې په بیدیا کې شوې
اوس به نو په سرو وینو
سرو سترگو ژړا سره
چا وویل چې ته راځې
زه دې پسرلیه له گلانو نه
پوه شه (د انسان د وینو بوی اورم)
مه راځه ترڅو چې له باغوان سره یوځای نه شې،
هلته چې یو ځای شوې
پسرلیه له باران سره،

ستا به د لمنې سره گلونه
د هغه سپینو لاسونو د تهاکو په اوبو باندي،
ووينځل شي،
پاک به شي...
بيا به نو زموږ د ولسونو پسرلی راشي (آر: به شي)،
ستا به په وړمو سره،
شي زموږه د سپېرو شونډو وللمي پترې
اوبه (به) شي
گل به شي وطن زموږ
سور به وي چمن زموږ
مینه وي دنيا دنيا
خوند به دې وړمو کې وي
خولې به وي خدا خدا
هله به سپرليه زموږ زړونو ته ډېر ښه راځي!
(فاروق فردا: د گلپانو پرځې، ۱۴۳-۱۴۵ مخ).

دغه پاس شعر له آره په لومړۍ خجنه څپه پيل شوی او پای ته رسېدلی دی. که دلته هره جلا ليکل شوې
ټوټه په لومړۍ څپه کې خج ونه لري، له تېرې ټوټې يا ټوټو سره په يوه يوازېنۍ مسره کې راځي او ځانته
جلا مسره جوړولای نه شي.

دا هم يوه بېلگه چې هره مسره يې په لومړۍ خجنه څپه پيل شوې ده:

- مه وژنه

ما مه وژنه،

زه يم بېگنا ماشوم،

زه د فلسطين يتيم،

زه د ديرياسين يتيم،

زه يم د صبرا يسير،

زه د شطیلا يسير،

تا بې پلاره کړی يم،

تا بې موره کړی يم،

تا بې کوره کړی يم...

يه ازار گتليه،

يه مختور تتليه!!!

مه وژنه،

ما وژنه...

(سوزونه او سازونه، ۲۵۱ مخ ۷-۷-۲۱ل)؛

- کله چې راورسې

تر وره پورې،

شي دې بيا لاسونه

د دعا پرتم!

سترگې دې

ويرنې بيا

د سوي ايره شوي بنار...

(زما نړۍ، ۲۷ مخ ۳۰-۲-۹۴)؛

- تلو دې ددې خلکو خندنې کړمه،

تلو دې بيا له سره لېونې کړمه.

تلو دې پر زړه وويستم،

زخمي بې کړم

تتلی او ناخواله

لکه تل...

(اصف بهاند: ژوندون، ۲۲ دويمه گڼه).

۲: هغه ازاد شعر چې لومړی خج بې د هرې مسرې پر دويمه خپه راځي او د نورو ډولونو غونډې ورپسې

خجونه درې درې خپې وروسته راځي، بېلگې بې په لاندې ډول دي:

- ما وليدله سپينه

خوځېدله

د اسمان په انگو کې،

چا ويل د ورېځو مور ده اوس به وژاړي په کوکو،

نه پېغله ده د لمر تر سيوري لاندې

چې اورښت يې **خرخولو**.

(فردا: ۲-۱۵۱ مخ)؛

- په کور کې،

په کار کې،

- په کلي کې،

په بنار کې...
که هر چا سره ناست يم،
له هر چا سره ناست يم،
که ځم په کومه لار کې،
ته ما سره ملگرې،
زما وينه کې گډه،
زما روح و روان يې
(خاموش: ۱۱۵ مخ)؛

دا ستا د سپېڅلتيا د کليسا له کنگرو نه،
زما د پاکې مينيې
د برخليک بېگناهي انگازه کېږي...
څنډونه د ايمان د لمر د هسک مې،
ورانگن په پلوشو د سرکو وينو،
چې الوځي د سا په بدرگه مې،
د نور د ابدي جنت پر لوري...
زما له وچه هډه،
زما د مصلوب پڙي له رگ رگه.

///

نو،
مه تويوه اوښکې
ورتي ورتې
گرانې مورې،
زما په وير ویرژلې،
"سپېڅلې" درنې مورې!

///

زه وينم
چې را درومي دې له عرشه،
د نماڅڅنې، د وياړنې،
د امن و ډاډ پيښې پرېښې مبارکۍ ته!
او
ږدي دې پر زخمي مورني زړه باندي،
پتۍ د لور پيښې!

(گلولې ۱۲ مخ ۱۱-۱۰-۲۲ ل).

۳: هغه ازاد شعرونه چې تر اوسه په درېيمه خجنه خپه ويل شوي دي، د ديواني قافيه وال هغه غوندي چې برخه جوړوي او دا خبره د هېښتيا په دې نه ده چې ازاد شعر ليکونکيو لومړی ځل زياتره د همدغو ديواني شعرونو تر اغېز لاندې له قافيه والو شعرونو څخه راپيل کړې او تر يوه اوږده کړاو او پړاو وروسته يې ازاد شعر ته مخه کړې ده او څنگه چې خج د پښتو شعر لومړی بنسټ جوړوي، نو دوی يې هم زياتره هماغه درېيم دريخ په پام کې نيولی او يا په بله وينا، په نيم آگاهانه توگه يې پر دغه دريخ ډېر زور اچولی دی. هر گوره څلورم دريخ يې په دويمه او لومړی دريخ يې په درېيمه پورې کې راځي، مگر دوی هغه يې، لکه پاس يې چې بېلگې راوړل شوې، بېخي کم ليدل کېږي. د دې لپاره چې په درېيمه خجنه خپه پيلېدونکي ازاد شعرونه خورا ډېر دي، نو د رنگارنگۍ په پام کې نيولو سره يې لنډې لنډې بېلگې را اخلو:

نړۍ لار زموږ له کوره،
د شنو (شو) په څنگل کې
د پستو وښو له پاسه
ان تر سينده رسېدلې.
تروپمۍ وه
يو څو سيوري راپسې شو،
زموږ له کوره تر گودره
(پيوند: سيلۍ، ۳۹ مخ)؛

- دلته سوږ د زړه نغری وو
د زړې ايشيا گوگل کې.
د سړو سړو سيليو،
د ناخالو،
ناتارونو،
د نادودو،
ناورينونو.
(هماغه اثر، ۲۰۲ مخ)؛

- پرېږده پري
سوی ستي شم،
لولپه مکوت الوی،

په اورو کې،
انگارو کې،
په لمبو کې
دوزخو کې
د سرکینو گناهونو
(زنداني نغمې ۴۰)؛

- څومره ویاړ و سر لوري ده،
د هوډونو،
د سرو او بنکو په سرو پرڅو،
د سرو هیلو د گلپانو مخ پرېونه...
(سوزونه او سازونه، ۲۲۴ مخ ۱۱-۱۰-۲۱)؛

له ورتېرو بېلگو سره د دغې بېلگې توپیر دا دی چې دلته پر څلور څپیزو او اته څپیزو مسرو سربېره وروستی هغه دولس څپیزه راغلي ده. د دغه شعر د نورو بندونو وروستی مسرې یا دولس څپیزې دي او یا هم ان شپاړس څپیزې دي:

- ازاد شعر دی هماغه،
چې ازاد وي
د زړو او د پردو ږندو پېښو له بندیزونو.
ماتي کړي زولني د قافيو،
او اتکړي د ردیفو او درويو،
راوتلي له زندانه د عروضو د خليل بن احمد.
نه بېځای زړې پېښې د ميا شرف او
"جزئیات" د بهايي او
یا چټي خوشې ځواری د بې گودره "سمندر" د بدرشو...
(اور او وینې، ۱)

پاس بېلگه په یوه اوږده شعر اړه لري چې د مسرو رنگارنگي پکې یو څه زیاته لیدل کېږي، څلور څپیزې،
اته څپیزې، یوولس څپیزې، دولس څپیزې، شپاړس څپیزې او نولس څپیزې دي؛

- او ه
چې څومره ده او چته،
او ه

چې څومره ده گرانښه،
ستا د مينې وينې بيه،
د بي بلو بنايست بنگلا،
د واده د ولور بيه...
چې يې نه شي اداينه،
په هېڅ توگه پوراينه،
په هېڅ ډول بساينه!
(هماغه ۱۲)؛

په دغه پاسني شعري ټوټه کې دا ټکي د پام وړدي چې د (اوه) يا (او) غوندي يو څپيزي ټوټې يوازې په هغه ډول کې خپلواکې مسرې کېدای شي چې شعر په لومړۍ څخه څپه پيل شوی وي، مگر په دغه اوسني ډول او دوو نورو (په دويمه او څلورمه څخه څپه پيلېدونکيو) ډولو کې دغه ځانگړي يو څپيزي ټوټې بايد له مخنۍ يا وروستنۍ ټوټې سره د يوازېنۍ مسرې په جوړونه کې برخه واخلي؛

- د کړنگ ژمي سره شپه ده
بربر څپزي د پنډغالي د کېږديو
د سرې سيلۍ له کوکو او شور څوره
چې راځي له ارتو ويرو سپېرو دښتو
پر اوږو د تورو خاورو، زړو شگو بېکيو...
(هماغه ۸۲)؛

- درېغه درېغه
چې نور نه سپري گلونه،
گلغوتۍ دې د موسکاوو
د بنايست د سباوون په نارنجباغ کې...
(نوي پېړۍ او نوې زری، ۴۱ مخ ۹-۱۲-۹۷ز)؛

- ستا د سترگو د ککيو د هېندارو
په زرگونو انځورونه د هستۍ
په رنوب کې،
پر ځلېدو دي...
(هماغه ۷۴-۷۵)؛

دا لاندي شعر تر پايه له څلور څپيزو، اته څپيزو او شپاړس څپيزو مسرو څخه رغېدلی دی. په دې بېلگه کې ښه ترا جوتېرې چې نه يوازې د څپو کمې زياتې کوم نقش لري او نه يې لنډوالی او اوږدوالی، بلکې همدا خجونه دي چې د څپو شمېر د ځان اړوندوي او هغه دا چې تر لومړي خج وروسته چې خپل خوښی (اختيار) دی، نور ورپسې درې درې څپې وروسته راځي او څنگه چې تر لومړني خج دمخه له يوې نيولې تر دريو ناخجنو څپو راتلای شي، همداسې تر وروستي خجن وروسته همدومره ناخجنې څپې راتلای شي، يا په سرچپه توگه غورځېدای شي.

- يه څپانده سمندر!

مېړنیه، لېونیه!

ډک له شور و له غروره،

له سکونه ناخبره.

يه مين مدام پر تللو،

له يوې لورې بل لور ته.

ته د لمر سمندر وينې،

د اسمان پراخه غېږ کې،

د تيارو پر لور بهېرې؟

(عارف خزان: د سحر په غېږ کې، ۶۴ مخ)؛

ساره باد پر مخ اخېستې،

خاورې، دوږې او خڅلې.

رېږدوي خانگي د بوټو،

رژوي پانې د ونو.

(هماغه ۷۰)؛

ننگرهاره، ننگرهاره!

يه زموره د ننگونو،

د پلرونو، د نيکونو.

يه د سرو گلونو باغه!

يه له سرو وينو نه جوړه

تانه زرد واری شم...

(فردا: د گلپانو پر خي، ۶۳)؛

لا سنگر دی،

لا سنگر دی،
لا سنگر دی د برمونو،
لا سنگر دی د ننگونو،
لا سنگر دی د بریو،
د بریو او بریو او.
لا سنگر دی نه نپړي،
تینگ ولاړ دی نه غورځپړي...
(هماغه ۷)؛

- ستا خبرې مې
د ذهن په کوڅو کې،
د انګې غونډې خپربړي،
تکرارېږي.
ته چې یو ځل
- مینه -
یاده کړې صنمه،
نو غبرګون یې اورم:
مینه، مینه، مینه!
(خاموش: ۱۲۳)؛

- د کني دنيا په ذهن کې
- د شتو چغو کرني کارم
چې:
د سره تاريخ په پاڼو کې تلپاتې ترانې شي،
زمانو ته افسانې شي.
(کمال مستان: هېواد ورځپاڼه، ۲۳-۷-۲۲).

۴: هغه ازاد شعرونه چې تر اوسه په څلورمه خجنه خپه ويل شوي دي، تر مخني ډول وروسته په دويمه ډبرنستي کچه کې راځي د يو څو شاعرانو لکه کاوون، ننگيال، فردا، خزان، خاموش، ياري، رشيد... زياته هڅه هم همدې ډول ازاد شعر ته ده، دلته داسې برېښي چې يو د بل تر اغېز لاندې تللي وي، که نه په دوديز ډول او بيا په ځانگړي ډول ديواني شعرونه زياتره په درېيمه خجنه خپه پيل شوي دي او د دغه بل ډول ډېرې لږې بېلگې ليدل کېږي او هغه هم زياتره په لس خپيزو څلوريزو کې. په وسمهالو شاعرانو کې اجمل خټک په نظمونو او نيم ازادو کالونو کې لومړی ځل هڅه کړې ده.

بشر نوید یوڅه زیاته ازاده بڼه ورکړې، لکه:
زما د سترگو د رنجو دوه لویې لویې لکې.
زما د سرد وښتو غوړه غوړه نېغه کربڼه
زما پر غونډ موندل سکني مخ باندې نری خال
زما پر وروڅه د خپوسو د یو زخم خاپی
زما په زنه کې یو اوږد کوتی
زما اوږده او هسکه دنگه غړی.
زه خپل تصویر د ماشوموالي گورم
(نوید: مشالونه، ۱۴۷ مخ)؛

- دلته د مرگ د غرو رغوله کومي
- دلته د جنگ له جل وهلي ستوني
- لمبې فرياد د نوي ژوند راخېژي
- د مرگ پر گور د ژوند ډيوې بلېږي
- سوله پر جنگ پياوړې...
زه يم ژوندی موري
(اور او وینې: ۱۴۲)؛

په سرغړانده
تورتمه پیره،
د ناوړینونو
د ناتارونو.
مه نغاړه پښې مې
په زولنو کې د تورتمونو،
د سرو لالونو او مرجانونو د بهیرونو...
(هماغه اثر ۱۵۳)؛

- پرې

چې دې ښکل کړم

دا المړین لاسونه،

دا د لمر خدای ته

پر دعا هسک،

دا د سپېدو د سپېدارو بناخونه،

په لاسبري کې

د ناپايه بورنوري تورتم...

(زمانې ۲۰-۲۲ مخ)؛

- هغوی

په ټوله تورزړی

زما د بن د وروستي چوني

مړی، و مورپله

او

په خپل ټول وحشت يې،

وروستی نغمه د ژوندانه

ورځني و تروپله.

(هماغه ۷۵)؛

- هغه مهال

چې بېدياني گلونه،

په خزاني چوپتيا کې

ساورکوي،

او غر

د ښارد زړه تنگی

کيسې کړي،

زه

ستا د سترگو په ورشو کې وينم

فال د سبا...

(هماغه ۷۶-۷۸)؛

- خدايزده

د شپې په کومه توره

پولادي کلا کې

باد بندي دی،

چې نه يو څرک د کوم پيغام

نه د رڼا لگېږي،

او سوړ سمخ چاپېريال،
کړي د تلپاتې ناورينو خبرې...
(نوي پېړۍ او نوې زړۍ ۹۲-۹۳)؛

- که زما وينې بهېدلې نه وای
که زما غوښې سوځېدلې نه وای
او که سينه مې په گوليو سورۍ شوې نه وای
او د ناکامه ژوند غوټۍ مې رژېدلې نه وای
نو دغه سره او ښايسته گلونه
دغه تنکۍ او نازولې غونچې
په دې سپېره بيديا کې
پر دې ښوره او سوځونکې ځمکه
راتوکېدلای نه شوې...
(کاوون: سپرغۍ، ۱۱۹)؛

- زه او ته
دواړه په گډه سره،
ولاړو د وينو پر لار.
شپه توپاني غونډې وه،
اولاره ډېره پاتې.
سړو سيليو وچو دښتو کې نڅا کوله،
ځنگل ډوب شوی وو د وېرې او سکوت په سين کې...
(هماغه اثر، ۱۲۸)؛

زما پروچو شونډو
پر دې سپېرو خزان وهلو پاتو
د وينو شعر لکه بېباکه نسيم
- اوږي را اوږي او چلېږي پسې...
(هماغه اثر، ۱۳۷)؛

- سحر اوچت شو
د تيارو لمن يې څيرې کړله،
او سپرلنيو وړمو،

د دې شينکي اسمان په دښتو کې
په سرو منگولو،
باغ د نارنجو جوړ کړي.
او
د دې لوی درياب په غاړه کې
د حسن پر کور،
د شنو اوبو د سپينو سپينو آيينو له پاسه،
د سرو لمرونو
طلایي ماهيانو ولا مېلې.
(ننگيال: هغه شپې هغه کلونه، ۱)؛

- زه به د شعر غوتی،
زه به د اوبنکو گلان،
زه به مسرې د غزل،
زه به دا ماتې ماتې مړې مړې د زرگي خبرې،
دا خورېدلې هيلې،
دا رتل شوې اسرې،
د پسرلي په مرمينو اوبو و مينځمه.
(هماغه ۱۲۳)؛

- د سبا سپين لاسونه،
په تورو تورو اټکرو کې د شپې،
هسې لاسنکېل پاتې وو.
چې لمر راوخلېده،
او اټکري اوبه شوې،
د تورې شپې غوټه هم پرانېستل شوه!
(فردا: د گلپانو پرځي: ۷۰)؛

- شپونکيه و خنده او
ښه و خنده،
خنده ورشو کې له رمو سره دې
چې پسرلي کې يه شپونکيه
د خدا ورځې دي!

(هماغه ۷۹)؛

-زه د تورتم له غېږې
سوی سکاره، تندى مې مات او غاښ وتلی راغلم
سر تر پینو یمه په وینو کې سور
له ډېرې تندې خپلې وینې ځکه
(عارف خزان: د سحر په غېږ کې، ۲۳)؛

-زما د سترگو اوښکې
چې مې د زړه وینې دي
د خوږ جانان په نظر
خو د باران څاڅکي دي
(هماغه ۴۱)؛

-د زمانې قاصده،
زما غږ ورسوه:
د دغې گردې دنیا،
د بشریت غوږو ته!
لکه سپېدې چې:
-د رڼا -
او د سبا د راتلو زېږې راوړي
پر دې ښوره او سوځونکې ځمکه

دغه پاس بېلگه له اتو مسرو رغېدلې ده، د سر او د پای هغه له دريو، دوو، او منځنۍ شپږ واړه له يوې
توټې څخه جوړې شوې دي. په درېيمه مسره کې (او) زياتي راغلي او د اتمې مسرې (زما) که يو څپيز
ولوستل شي يا (تا) زيات شي، تول و تال يې پر ځای کېږي او د نورو مسرو غونډې يې لومړی څج پر
څلورمه څپه راځي.

زما د وړيتې مينې سوې سينه
چې د چا ناز او د خدا په خاطر
د توپاني غم د لمبو تنور کې
تاوه راتاوه شوه او وړيته شوله
ستا د نوښت د سمندر له تله

ستا د قلم د څڅويي له لیکو
ستا د حساس له توپاني زرگي نه
د خپل پرهر د رغېدو په خاطر
د خپل ستي عشق د خوښۍ په اميد
دارو درمل غواړمه
دارو درمل غواړمه!
(اسماعيل يون، ناچاپ).

تا کي زما د شعر غوتۍ و خندل
تا کي حيا د پښتونوالي وينم
تا رپولي ده شمله د ځلمو
تا د وطن د ناوکۍ پر تنډه
له خپلو سرو وينو نه خال ايښی دی
(صفیه صدیقی: زما لويپته)؛

- ما د سپېڅلي پاكي ميني له بني
راوړي تا لره څولۍ گلونه.
بيا مې گپې له سرو گلونو جوړې،
ستا په پتکي او خپل وربل کې ردمه.
(هماغه اثر)؛

- زما شهيدو اوښکو
په سره ډولۍ په سره کفن کې مې نن
د يار د کلي پر لور
پکې دننه
نيمه خوا ناوکۍ
د اسمان حوري پر اوږو گرځوي
(هماغه)؛

- سمه وړانوه دا نيم ودانه ځاله
پکې پراته دي څو بې څوکه کوچني
مه سوځوه يې د اميد جونگره
پکې ژرېرې بوري ورارې مېندې

(باري، ناچاپ؛ وروسته چاپ شو)؛

- آ د زردشت د کور لرغونې نغری
پټ د باروتو په سکروټو کې سو
او د خیام د جام د شونډو پر سر
د وینو سره پتري له ورايه ښکاري
(هماغه شاعر)؛

- زه دې تصویر جوړوم،
د تصور په قلم،
د زړه د تخت له پاسه،
د محبت په گوتو،
پخپلو وینو باندې.
خو په دې نه پوهېږم
چې ستا مغرور ښایست ته،
د یو بېوزلي زړگي،
دا یو نیمگړی انځور،
ورپه ډالی شي که نه!
(هماغه شاعر)؛

- پرېږدئ
چې دا ناغور بدلې غوتې،
ورپه ته خوله پرانیزي.
لکه
پخوا په شانې،
زما د پاکو ارمانونو غورگه،
د ستر تویان له لاسه وژغورل شي،
شي پر کلک ښاخ بدله..
او
د ساره سیوري ترلاندې بې بیا،
شي کاروانونه دمه.
(مواج: پامیر، ۱۹-۹-۲۶)؛

په پای کې د شوق ترڅنگ د سوېلي پښتونخوا (ژوب) د ازاد او بیا لنډ شعر مخکښ ښاغلي محمود ایاز پر څلورمه خجنه څپه بېلگه وړاندې کولو چې ټول ټال دوی مسرې لري، لومړۍ درې ټوټې رانغاړي او دویمه یې دوی ټوټې. دا چې دواړې یې پېنځلس پېنځلس څپیزې دي، بشپړ نه، بلکې نیم ازاد («مونږی») شعر دی:

گڼې وریځې
چې د هیلو
ویلې ویلې شولې،
د فکر زانې دي
په زوره زوره چیغې وهي.

انځوریز شعر (Illustrated verse)

انځوریز شعر د نوي-ازاد شعر او بیا «تمثیلي شعر له خورا هنري ډولونو څخه گڼل کېږي، کټ مټ د یوه انځور یا تابلو غوندې یوه یوازینۍ سکالو، پېښه، منظره... رانغاړي. څنگه چې لیکوال د نورو اغلو او ښاغلو بېلگو ته لاسرسی ونه موند، نو خپل تور توتان د مینه والو مخې ته ږدي:

د انځوریز شعر بېلگې، لکه:

د لاسونو وچ ډاگونه مې
خړوب ستا د وېښتانو په باران شول
او د ژوند زمولې شېبې مې
ستا د مخ په بڼې کې تاندې...
خو بیا هم،
دا یو ارمان مې دی

لاهیې پر زړه پاتې

چې مې ستا تر پلونو لاندې
ها کرلې سترگې نه شوې رازرغونې!

- ما خپلې سترگې وکرلې

په تگلوري کې ستا

په دې اسره،

چې به راشنې شي

ستا د ناز خرام تر پلونو لاندې...

خو تا

-له بده مرغه -

کې خپل تگلوري بدل

اوزه همغسې

- دپخوا په شانې -

درته يومخ سترگې پر لار پاتې شوم!
(زما نړۍ ۵)؛

ډېر کلونه راغله،

لارې...

خو زما برخليک لاهسې دى په تمه
ستا د سترگو په دوتر کې،

ستا د يو کتو لاسليک ته!!؟

(ناچاپ)؛

- باران -

کښې په پستو گوتو،

څه پستې پستې سندرې،

څه خوږې خوږې بدلې...

خو،

د باد دې غبرگ لاسونه

چورلټ مات شي

چې يې څومره

زړه راکښونکې

مینه وړې ترانې

راولوتلې (ناچاپ).

!

نامانيز شعريا مهمل سرايي (Nonsense poem)

په پښتو کې قافيوال هغه استاد حمزه له اردو شعر سره د سيالۍ لپاره ازمايلي او په ازاد کې شاه سعود. که

رښتيا خبره وي، د زياترو ناريا لپستې

(اېمېجنېستي، اکسپريشنېستي، اېمپريشنېستي، سپنسوالېستي او د پوست مودرنېزم د نورو اېزمونو

او بهيرونو) لارويانو شعرونه په همدې ډله کې راځي.

۱۰- څپرکي

په پښتو شعر کې بنويږدني او تېروتنې

د قافييوال شعر دوديز وياړونه مو په (۴) څپرکي کې وړاندې کړل، دلته غواړو، د «څپيز-څجيز» سېستم له پلوه قافييوال او ازاد شعر دواړه ډوله د نورو څېرمه رغښتي توپيرونو، لکه د مسرو اوږدوالي او لنډوالي او... په پام کې نيولو سره تر کتنې لاندې راولو.

۱: څجيز ويار (عيب)

سېلابوتونیک (څپيز- څجيز) آر چې د پښتو شعر ټوليز (عام) بنسټ بلل کېږي، په ازاد شعر کې بيا په ځانگړي ډول بنسټيز ارزښت لري. که څه هم دلته څپيز وياړونه (عيبونه) يا څپيز زياتي يوازې او يوازې د څج په تړاو تر پام لاندې راځي. دا يوه ديالکتيکي اړوندې بلل کېږي. د څج بېځايوالي هرومرو له څپيزې ناندولۍ يا کمي زياتي څخه سرچينه اخلي او دغه راز په سرچپه ډول څپيزه ناندولې يا کمي زياتي له څجيزې ناندولۍ يا په بله وينا کمي زياتي او بېځايوالي څخه رازېږي او هغه دا چې له پيل او پای څخه پرته هر چېرې بايد درې درې څپي وروسته څج راشي. کومې څجيزې ناندولۍ او بېدودۍ چې په گړنيو شعرونو يا په بله وينا گړنيو شعرونو کې پېښېږي، د ليکنې هغه غوندې په ازاد شعر کې هم پېښېدای شي نه شي او کومه بڼل کېدونکې گنا نه گڼل کېږي. ځکه بنسټيز آر (وزن) ته وټه رسوي. وگړنی شعر ځکه نه تاواني کوي چې بېلابېلې برخې (مسرې) يې بېلابېلې لارغې يا وقفې (مات شعرونه) او بېلابېل سندريز ډولونه (طرزونه) لري، په بله وينا، له آره شعرونه نه، بلکې سندري دي. په قافيه وال ليکنې شعر کې هم کېدای شي څجيزه يا په غوره وينا وزني ناندولې په قافييو او رديفو کې يو څه سپکوالي ومومي، لکه واخلي يا کوتاني (د پخواني شوروي تورکتوکمي) شعر چې په لوستلو او بوللو (خواندن) کې ټول زور پر قافيه اچول کېږي او د چا خبره وزني تشې او نيمگړتياوې پرې ډکوي.

۲: زخه

"زخه" د نويو دودېدونکيو ازادو شعرونو يو راز ويار (عيب) گڼل کېږي. دغه راز بې وزنو وياړجنو شعرونو ته "زخن" شعرونه وايي. زخه داسې منځته راځي چې شاعر يې دلته او هلته د بېلابېلو وړو وړو ټوټو په بڼه، د چا خبره، د معترضه ټوټو په توگه د ځينو بندونو په پيل کې بې له کومې ژبنۍ اړتيا اچوي او بې له دې چې د وزن له پلوه ورته له نورو مسرو سره څجيز يا په بله وينا ټوليز سمون ورکړي. دا ټوټې کله يو څپيزې وي، لکه "او..." "خو..." "تو..." او کله څو څو څپيزې وي، لکه پرېږده، تر څو چې، لکه وطن مې... خو که وغورځول شي، شعري متن او مانا او له دې سره وزن ته کومه وټه نه پېښوي. که پېښه شي، هغه بيا زخن نه، بلکې وياړجن شعر دی. بېلابېلې بېلگې يې په لاندې ډول دي:

...ته گوره دا به خه وي!
يا مينه لېونۍ شوه
(يا) کتنه ځنډنۍ شوه...
د لايق په دې يو مسره کې (يا) يوه زخه ده او په غورځولو يې سمون مومي.

(او...)
ځينو د وينو په سرو ستورو
"توره شپه وويشته"
چې...
زه او ته
دواړه په گډه سره
ساحل ته
ورسېدو
(کاوون: سپرغۍ، ۱۲۹ مخ).

د پاسني شعر رومي (او...) يوه زخه ده ځکه، نه ځانته مسره جوړولای شي او نه له وروسته مسره سره يو
ځای کېدای شي. نو په کار ده، يا وغورځول شي او يا ورسره لږ تر لږه درې نورې خپې زياتې شي چې پر
څلورمه يې خج ځای ونيولای شي.
هرگوره، درېمه ټوټه چې... له ورپسې ټوټې "زه او ته" سره يوځای کېدای او ورسره څلور څپيزه مسره
جوړولای شي.
د کاوون د هماغه اثر په يوه بل ازاد شعر (۱۳۵ مخ) کې چې د هغه رومي غونډې پر څلورمه خجنه څپه
پيل مومي، د "وطن مې" غبرگې ټوټې "زخې" بلل کېږي:

(وطن مې)
د امريکا په زهرجنه توره
زخمي شو او په وينو ککړ
(وطن مې)
دا قهرمان او غيرتي وطن مې
د (لوی شيطان) د نيرنگونو په اور
د سرمايي په سوځونکو لمبو
سوی ستي شو لکه سوی ویتنام.
که دلته يې په "وطن" پورې يوه خجنه څپه نښلولې وای، لکه "بيا"، نو خپلواکې مسرې ځنې رغېدې او تول

بې له ټول شعر سره برابرېده.
د همدغه شعر د ورپسې بند په سر کې (خو...) هم زخه بلل کېږي.
خو...

دا سوځېدلی او زخمي وطن مې
ورپسې بل "خو..." بیا له اړوند بند سره یوځای کېدای شي، مگر دوه ځلې نور "وطن مې" بیا هم "زخه" پاتې
کېږي. په دې توګه دغه ټول شعر د ټول وتال له پلوه زخه او ویاړمن دی. خو کېدای شي دغه زخې ترې
ایسته وغورځول شي، بې له دې چې پاتې شعر ته کومه ستره وټه پېښه شي.

په دې وروسته بېلګه کې (او) زخه ده، خو دوه ځلې «دغسې» د خج اخېستنې لپاره یوې یوې ژبې، لکه (ته)،
او (تا) ته اړتیا لري او همداراز که د ورپسې مسرې سرویی (زما) دوه څپیز کارول شوی وي، نو له یوې
زخې (او...) او غبرګو (دغسې) سره گرد شعر «څپیز- خجیز» ویاړ راخپلوي:

(او) لکه لمر چې:

خپروي خپلې زرينې وړانګې

دغسې (ته):

زما د ژوند په شپو کې وځلېدې

دغسې (تا)،

زما د ځوانۍ دنيا روښانه کړه،

توده دې کړله

(هماغه اثر، ۱۱۳ مخ).

خاموش په خپل یوه شعر (۱۲۰ مخ) کې، که څه هم (او) له یوې اوږدې ټوټې سره یو ځای کېږي، مگر بیا
هم (زخه) بلل کېږي او په ټولیز ډول په څلورمه خجنه څپه پیلېدونکې شعر په دغه برخه کې بې وزنه کوي.
درېیمه ټوټه یې بیا «څپیز- خجیز» ویاړ لري:

(او) تا هم په خپلو اوښکو

د شنې ځمکې

سخت رگونه نرمول

د گلپوټو او په خور دې کاوه.

لايق چې شعرونه زیاتره له درېیمې خجني څپې سره کارې، د یوه ازاد کالب په یوه مسره کې یې «یا» زخه
راغلي ده:

...ته گوره دا به څه وي!

یا مینه لېونی شوه

(یا) کتنه ځنډونی شوه...

د جيلاني جلان په لاندې (تمثيلي) شعرکې ځانته راغلي (هغه) زخه ده:
(هغه)

هغه پورې شين بخونه غونډۍ گورې...؟

- (ټيک)

چې به زما پر تندي پرېوت
په وار وار به مې رابنکل کړي
لکه يار،
لکه بورا چې
خپل وزر پر گل راخور کړي،
هلته جوړ د ميني شور کړي،
له رقيب سره په جنگ شي
او سيلۍ ته نېسرا وکړي
داسې ده به خال له پاسه
د برېښناوو لښکر جوړ کړ...
(عارفه عمرلور، هيله ۱۷ گڼه)؛

... او ستا د شعرونو او غزلو مضمون

زما د ذهن په کتابتون کې سپين کاغذ پاتې نه شو
زه به د اسپين کاغذ، د شعر په نامه
د کومې کونډې خورکۍ
د يتيمانو خوشالتييا لپاره
د کوم وړان شوي کلي
په کوم ادرس کې ليکم
عنايت الله پويان (منصوري چغې ۲۶۰)؛

په دې ښکلې شعري ټوټه کې لومړی (او) زخه راغلي او په ورپسې دوي مسرې سره که جلا شي، ښه تر ښه
، که نه د يوې مسرې په توگه بېتولي لري، همداراز يې (ذهن) يو څپيز لوستل په کاردې؛

- زموږ د کلي...

په دې تنگو او په څړو کوڅو
چې تاو راتاو دي (وي)، غاړه وتي دي يو بل ته سره
او د پروون د څو سرکښو او ياغي اسونو،
په وحشي منډو او ځغستلو سره

په سپېرو دوړو او گردونو کې لا
نورې هم تنگې او سپېرې ښکاري (پېرې)...
هماغه اثر، ۲۹ مخ؛

په پاسني شعر کې لومړۍ ټوټه له دويمې سره يوه مسره رغولای شي، خو «کوڅو» چې بايد (کوڅې) راغلې
وای، د اهنګ د ښه تراجوټيا لپاره يوې څپې ته اړتيا لري، نو سمون يې داسې راتلای شي:
(زموږ د کلي هسې تنگې کوڅې)؛ همداسې يې که د وروستۍ مسرې «ښکاري» پر «ښکارپې» واړول
شي، څپيز انډول يې سمېرې او اهنګ ورسره ښه ترا سمبالېدای شي.

۳: څپيز- خجيز ويارونه

ټوليز سېلابوټونېک ويارونه چې د ازاد شعر په ځينو "ازماينتي" گړاوونو (مشقونو) کې ليدل کېږي:
(زه) لکه ازاده مرغۍ
له قفسونو او دا مونو لوړ
به الوتم او پروازونه مې کړل
او د ښکاري گوتو ته نه ورتلمه
(او) زه دې د مينې تور کې ښکېل کړم اخر
(خاموش: ۱۰۱-۱۰۲).

دغه شعر د شاعر د زياترو ازادو بېلگو غونډې په څلورمه خجنه څپه ويل شوی دی، مگر د "زه" او
وروستي "او" په ورزياتولو او د دويمې مسرې تر وروستي يو څپيز ويي له مخه (به) يې د درېيمې مسرې د
پوره کولو لپاره بېځايه لېږدولې او له ژبني نا اوډونۍ (ضعف تاليف) سره شعري دا هم رامنځته کړې ده.
په کار خو دا وه چې (به) تر (لوړ) له مخه راوړې وای او د ورپسې مسرې تشه يې په يوه بل ويي کې، لکه
(تل) ډکه کړې وای چې ژبني او شعري اوډون دواړه پر ځای کېدل. دا چې په همدغه بېلگه کې د "زه" او
"او" په غورځونه مانيزه پرله غښتيا (انسجام) له منځه ځي او څرگندني ځواک يې هم نيمگړی کېږي، نو
"زخه" نه، بلکې څپيز- خجيز ويار بلل کېږي. ځکه "زخه" هغه ډول ويار (عيب) دی چې په غورځېدنه يې د
شعر وزن ته وټه ونه رسي.

د همدغه شاعر په يوه بله ازاده بېلگه کې "په وړاندې ځي" که څه هم د نورو شعرونو غونډې څلورمه خجنه
څپه "ځي" لري، خوکه ورپسې يوه، دوه يا درې ناخجنې څپې ورزياتې شي، دغه خج به نور هم پياوړی
شي، لکه واخلي "نن سبا" يا داسې نور.

۴- ټولونج

ټولونج (وزني بدلون) داسې چې په يوه يوازېني شعر کې ځينې مسرې په يوه وزن او ځينې په بل وزن ويل
شوي وي، لکه د پيوند دا شعر چې ټکور يې ځينې مسرې موزونې او ځينې يې بې وزنه بللې، بې له دې

چې ووايي، ځينې مسرې يې پر څلورم خج راوړې او ځينې يې پر درېيم، لکه دغه دوي مسرې:
سینه په (پر) خړو خاورو مړي
کنډواله وه د پېړيو
دغلته له لومړۍ سره د دويمې يو سمون داسې راتلای شي:
(دا د پېړيو کنډواله وه).

(پيوند: سيلۍ، د سريزي "و").

د شمسوار سنگروال او حنيف بکتاش په پخوانيو ازادو بېلگو کې دغه راز گډون او گډوډي ډېره ليدل کېده. د هماغه يوه شعر يوه مسره په څلورمه خجنه پيلوي او بله يې په درېيمه، دويمه يا لومړۍ.

۵- بې تولي (بې وزني)

په دغه لړ کې هغه ازاد شعرونه راځي چې ځای ځای له توله (وزنه) وتلي وي لکه د غني د پيدايش (۴۲ مخ) نومي شعر کې چې نژدې سم نيم بې توله دی. د ټولو پخونو تر څنګ دغه راز بېتولي د غني په قافيه والو او نيم ازادو بېلگو کې هم لږې نه دي.
په دغسې ځايونو کې چې د خج د لا جوتتيا او پياوړتيا اړه رامنځته کېږي د څپو کمې زياتي يو اغېزمن نقش لوبولای شي که نه تش څپيز انډول ځانته گونښې له بنسټيزو اړتياوو څخه نه گڼل کېږي.
د دې لاندې شعر د سر درې ټوټې له پاتې ټوټو يا مسرو سره چې پر درېيمه خجنه څپه راغلې، کوم څپيز-خجيز وزن نه لري:

(سبامې دوی

مړي

کلي ته وړي)

کليوالو هديره کې

ځای د قبر معلوم کړي

پلارمې نن چا خبر کړي...

(ومان نيازي، تاند او بپانه)؛

د دې لاندې شعر څلورمه، پېنځمه او شپږمه درې سره ټوټې بې توله راغلې دي:

- هره ورځ زموږ د کلي

د بنايسته پېغلو په پښو کې

يو تېره اغزی چو څېږي

(او له سره ی د او بو ډک

يو شين غاړی منگی

رالېږي...)

(خانمحمد سیند ، هماغه اخځ)؛

پر څلورمه خج د دې لاندې راپیل شوي، اوږده شعر د پېنځم بند په یوه مسره «بیامې د تیراین (تر) تمخایه پورې» کې د (تر) غورځېدنه چاپي تېروتنه برېښي، که نه، بېتوله راځي. (عاشق الله غریب، بنکالا ۲۹ گڼه)؛ د بناغلي عادل اخکزي په ورته خج دیوه بل پیل شوی، خو لنډ ازاد شعر په شپږو مسرو پسې نورې شپږ هغه بېتوله شوې او سپین شعرته اوښتې او د پای په راغبرگه شوې مسره (سوزمن انځور نقش کړي) کې هم، که نقش دوه څپیز نه وي کاربدلی، نو له ورته نیوکې سره مخامخېږي. (هماغه اخځ)

۲: د مسرو تر منځ د برید تتوالی

په ازاد شعر کې کله کله د مسرو بریدونه په اسانه نه پېژندل کېږي، د دې لپاره تر هرڅه له مخه د لیکنښو (،؛؟) کارونه اړینه برېښي، که نه تتوالی هرو مرو رامنځته کېدای شي، لکه د کاوون په لاندې ټوټه کې:

تن به مې اورونه راوړي

سر به مې شورونه راوړي

وینې به مې سرې شي

دا سرې وینې به گلونه راوړي

بیا به نو دا سره گلونه

ستا مینه ژوندی وساتي

ته به رانه هېره نه شي

(سپرغی - ۹۰).

که دلته څلورمه مسره له درېیمې سره یو ځای ونه لوستل شي، ټول یې سم نه راځي، په بله وینا، خپلواکه مسره کېدای نه شي.

همدا راز د ننگیال په پیغام نومي (۵ مخ) شعر کې د مسرو بریدونه په دې تېرېږي چې نه ورسره ژبنی (گرامري) یو والی سمون لري او نه پکې له لیکنښو کار اخیستل شوی دی:

شپه بیا

په خپلو تورو وینو لامبي

ساحل ته ووته د شپو شپو

سفرونو بېرې

او ځنگله

په شنو وږمو کې

د زیتونو نیالگي

د لمر باران ته

د پلېلو

پيغامونه لېږد(د) ي.

پاس لومړۍ دوې ټوټې سره، هم د وزن له پلوه يووالی جوړوي او هم له پښويز (گرامري) پلوه، ځکه يوه غونډله (جمله) ده. خو درېيمه او څلورمه مسره سره يوازې ټوليز(وزني) يووالی جوړوي او پښويزنه، ځکه نابشپړه غونډله ده. همدا راز ورپسې درې ټوټې هم درواخله وروستۍ درې ټوټې بيا، هرگوره، د لومړيو دوو ټوټو غوندې هم وزني يووالی لري او هم گرامري. له همدغه کبله ډېرو لوستونکيو ته چې له نوي شعر سره نابنده يا ناباندې دي، دغه بريدونه سره بېلولاى نه شي، نو له دې کبله يې سم لوستلاى هم نه شي او د بې وزنه شعر په توگه ورته گوته نيسي. همدا بريد تتوالی دی چې انځور پخپله سريره کې د فردا دغه وروسته شعر د وزن له پلوه نيمگړی ښوولی دی:

شپونکيه وځانده او

ښه وځانده

ځانده ورشو کې له رمو سره دې

چې پسرلي کې يه شپونکيه

د خدا ورځې دي.

که نه په دغه ټوټه کې د وزن نيمگړتيا هډو هېڅ نشته مگر دا چې په ليکنه کې يې په ښکاره توگه بريدونه سره تېرېږي، ښايي ډېر لوستونکي په شک او اړنگ کې واچروي هسې خو په لږ ځير سره ليدای شو چې دغه شعر ټولې درې مسرې جوړوي، لومړی څخ يې پر څلورمه، دويم يې پر اتمه او درېم يې پر دولسمه څپه راغلی دی.

که د ازاد شعر بهير ورځ پر ورځ پر مخ ولاړ شي بيا کېدای شي دغه بريد تتوالی، کوم تتوالی ونه گڼل شي. البته سم له لاسه هر ازاد شاعر ته په کار ده چې د بېلابېلو شعري ټوټو په اوډون کې پوره پام وکړي، د ليکنښو له کارونې سره سره پکې ډېره پېچلتيا هم رانه وړي.

د خزان په يوه شعر کې که دا لاندې درې ټوټې سره گډې کړای شي، پر يوه مسره بدلېږي او په دې ډول يې ټوليزه نيمگړتيا ايسته کېږي:

ستا د هر نثر د الفت وړمې

(او) ستا د ياغي ستوني د چغو فرياد

(د) يوې لسيزې له شا

که دغه درې واړه ټوټې پر يوه مسره بدلې نه شي، يوازې لومړۍ مسره خپلواکه مسره پاتې کېدای شي او ورپسې ټوټې د "او" او "د" له کبله خجيره ويجاړتيا رامنځته کوي او وزن له لاسه ورکوي. دلته داسې

برېښي چې شاعر درې واړه ټوټې جلا جلا مسرې گڼلې دي، که نه لږ تر لږه به يې د لومړۍ ټوټې پای ته ننگښی (ويرگول) نه کېښ او د هغه ځای به يې "او" ته ورکړی وای او يا خو به يې دغه سرباري څپه "د" ځانته کښلې وای، همداسې د درېيمې ټوټې سرباري څپه "د" هم درواخله. هر گوره درېيمه ټوټه په يوه بل چم خپلواکه مسره کېدای شي چې "يوې" په وردگي گړدود يو څپيز وکارول شي او ولوستل شي.

د همدغه يوه شعر دوې نورې ټوټې هم د شاعر له خوا د ننگښو په کارونه جلا جلا مسرې انگرېزۍ شو، حال دا چې که دواړه د يوې مسرې په توگه يوځای ونه لوستل شي، يوازې لومړۍ ټوټه خپلواکه مسره کېدای شي او دويمه هغه بې برخليکه پاتې کېږي.

د کاوون د "سپرغۍ" په يوه شعر کې چې په څلورمه څخه څپه پيل مومي، يوه دوه څپيزه ټوټه ((هغوی و)) درې ځلې د بندونو په سر کې راغلې، بې له دې چې خپلواکه مسره ورته وويلای شو او يا يې له نورو مسرو سره ملگرې کړای شو، همداسې بې برخليکه پاتې کېږي او د (زخې) په توگه يې غورځونه هم ژبنۍ څرگندتيا ويجاړوي، په دې ډول شاعر بايد هغه د سرليک "هغوی شپږ کسه وو" په بشپړه بڼه کارولی وای، لکه څنگه يې چې يوځل د پای بند په سر کې همداسې کارولی هم دی. په دغه بېلگه کې يې "نو" بيا هم "زخه" بلل کېږي. که څه هم په غورځونه يې متني پرله غښتيا (انسجام) يو څه ويجاړتيا مومي.

نو

ماته له هر څه گران دی

زه يې نمانځنه کوم

د زيار اېستونکي دردېدلي انسان

(کاوون: سپرغۍ، ۱۲ مخ)؛

..بيا به نو زموږ د ولسونو پسرلی راشي

ستا (به) په وړمو سره،

شي زموږه د سپېرو شونډو للمي پترې

اوبه (به) شي...

گل به شي وطن زموږ

سور به وي چمن زموږ

مينه وي دنيا دنيا

خوند به دې وړمو کې وي

خولې به وي خدا خدا

هله به سپرليه زموږ زړونو ته ډېر بڼه راځي!

(فاروق فردا: د گلپانو پرځي، ۱۴۳-۱۴۵ مخ).

د پاسني شعر په دويمه مسره کې «به» پر خپل ځای راغلي، خو شاعر په دې اټکل چې له ورپسې (دوه ټوټه بيزې) درېيمې مسرې سره تخنيکي اړيکې نه لري، نو دغلته بيا راغبرگه کړې؛ له دې ناخبر چې له غونډله پوهې له پلوه دواړې مسرې يوه غونډله ده او دا پخپله يو وياړ دی چې يونا خپلواک ژبني يوون (واحد) يې يو خپلواک شعري هغه گرځولی، ځکه له لوستونکي او بيا کره کتونکي لارلودن ورکوي او (د مسرو ترمنځ تتوالی) رامنځته کوي. دا نادوده کار د شاعر په نورو شعرونو کې هم بنایسته ډېر ليدل کېږي.

۷: په ناپېښليز شعر کې نابېرې پېښلي

د بشپړ ازاد شعر مانا دا ده چې شاعر پرځان باندې په لوی لاس قافيي بنديزونه لگوي او يا هم د موندې شعر غونډې د بېلابېلو مسرو څپيز برابرې، که نه په نا آگاهانه يا په بله وينا، په ناويلاپريزه (غیر ارادي) توگه يوه، نيمه هم څپيزه او قافيه واله مسره کوم وياړ نه گڼل کېږي. کله کله يو ازاد شعر د دې لپاره پر يوه قافيه وال بيت يا څو مسرو پای ته رسول کېږي چې شاعر غواړي خپل پيغام او يا غوښتنې ته لوستونکي ښه تر اړه وځکوي او له دې سره سره د ټول شعر بې کچه پېچلتيا او پوښلتيا يو څه برېښه کړای شي، خو که په آگاهانه توگه پکې زياتوالی راشي، بيا نو په نيم ازاد کې راځي. د نابېرې بېلگې، لکه:

يو د هيلو پسرلی په ټوکېدو دی

پر لمنو، غاړو مورگو

هدیرو، غراو میرو کې

يو سور پرک د سرو غاتولو د رپيو

يو بهير د شاخلميانو د جنډو دی!

(اور او وینې: ۷۰-۷۱ مخونه)؛

جوړه بسپنه په لاس د گوډاگيانو

د "نایاک" له "کفر آباډه"

د "چيني-امريکني مسلمانانو!"

(هماغه اثر: ۸ مخ)؛

... هو،

هېڅکله شوی نه دی

هسې شان ناشونی کار

چې په يو گل پسرلی شي

ټول جهان پرې گلالی شي!!؟

(هماغه ۱۹).

يوه څنډه د جنت د نوراني اهورايانو

يوه کنده د دوزخ د تاغوتي اهريمانو!

(هماغه ۱۲۵)؛

له بي امانو پاڅونونو سره
له سرو پاتکيزو غورځنگونو سره!
(هماغه ۱۴۱)؛

چې سکني له خپلو سرو شهيدو وینو نه کفن خپل
او پريوې ځان په زمزم د ريو او بنکو د وطن خپل!
(هماغه ۱۴۹)؛

زه به هم خلکو سره خاند، ترانې به ليکم
د خپلې مينې د دردونو افسانې به ليکم
(کاوون: سپرغی، ۱۰۱).

کېدای شي، په ازاد شعر کې د ارادې يا نارادې قافيو ځای يوازې ردیفونه ځای ونيسي.

۸: تکرار او کرغېړنتيا

په ازادو شعرونو کې کله کله دا هم پېښېږي چې لکه د دوديز «ترجیع بند» د سر يوه برخه، يا بند پای ته بيا راوړل شي، يا د لوستونکي او اوروونکي له خوا په خپلسري توگه تکرار شي. دغه کارونه يوازې ويار (عيب) نه گڼل کېږي چې شعر لا خوندي وروي او اغېزمن وي، لکه:

تېر به شي

دا منی نور

را به شي

څرمنی نور

وبه چلي سا

په مرو رگو کې

د گلپانو

د سرو گلو

د گلبنی

د برم ويلار زما!!!

(اور او وينې، ۲۴-۲۶ مخ).

تکرار او کرغېړنتيا (ابتدال) په دې مانا چې يوازې ازاد شعر بايد له ژبني، هنري (انځورين) او منځپانگيز پلوه له هر راز کرغېړنتيا وژغورل شي، جاج او جوله (مفهوم او شکل) هسې بېخايه بيا بيا راغبرگول له کرغېړنو زړو کالبونو نظمونو سره د نوي ازاد شعر بريد او پوله بېلوای نه شي. په نوي ازاد شعر کې تل پر دې ډېر زور اچول کېږي چې لومړی د ژبني او هنري جولې او بيا د منځپانگې تر منځ د بشپړې ديالکتیکي سمبالتيا له مخې پر هر ژبني توک او آرو معيار (نورم) انځور او خيال مانيز او ولوليز (عاطفي) اړخ پوره

پوره غور وشي او د چا خبره يو ټکی هم بې مسوولیتنه ونه کښل شي يا ونه ويل شي.

د ازاد شعر لاروی باید تر نورو زیاته بډایه او کره ژبه ولري او تل پکې سم غورچاڼي (گلچین) وکړي او پر خپله لنډه تنگه گړدوي پښتو بسيا پاتې نه شي. نه يوازې د ويونو له تکرار ډډه وکړي، بلکې له معیاري، درون وینگو، بدلگيو او بد آهنگو هغو څخه هم باید تل ځان وژغوري.

په کرغېړنو (مبتدلو) پور ويونو کې يوازې حسن و عشق، هجر و هجران، فراق، وصل، وصال، وصلت، دیدن، دیدار، نگار، گلبدن، گل اندام، دلارام، صنم، پري، محبوب، محبوبا، شیدا، معشوق يا معشوقه، عاشق، عشاق، جگرخون، خون جگر، چشم، چشمان، رخسار، زلفې، کاکل، گل و بلبل، لاله او سنبل، جانان، دلبر، دلدار، یار دلآزار، خرام، ناز و ادا، نخري او کرشمې، جفا او وفا، مجنون او ليلا، ساقي، پیمانہ، جام، شراب، خم، خممار، مخمور، نشه او داسې نور ورته ويونه راځي چې له پېړيو پېړيو راهيسې يې پرې عربي، فارسي، پښتو، اردو... شعرونو شخوند وهلی او نور يې خوند بايللی دی.

اوسني علمي او تخنيکي يا سياسي ژورنالېستيکي او بياد نن سبا ژوند اړيني او گټور جاجونه او ويونه د نوي ازاد شعر له ژبې سره هله اړخ لگولای شي چې خيالولې، سمبولېزه، انځوريزه او ان اسطوره يي جامه ورواغوستل شي، نه دا چې پخپله همدغه ويونه کټ مټ راوړل شي، لکه په دې لاندې ليکلې کې:

ماشين، کمپيوټر يا سولگر، کنفرانس، فابريکه يا کارخونه، کارځی، کارغالی (ورکشاپ)، گاډی (موټر)، تېلېفون، تلويزون يا لروينون، حکومت، سياست، قانون، اقتصاد، تجارت، کور، ډوډی، کالي، توليد، صنعت، سپورټ، ورزش يا خپل و پردي جرافيايي نومونه، ليکلې (لست)، او يا کارگر، انقلاب، اوښتون، پاڅون، غورځنگ، جنگ، جنگيلي، جگړه مار، سوله، ولسواکي، ديموکراسي، پرمختنگ، پرمختيا، پرمختللی، ابادي، مېړانه، غيرت، پت، ننگ و ناموس، پښتون، پښتو، پښتونوالي، پښتونواله، پښتونولي، رښتينولي، وروري، برابري، کتاب، پوهه، فرهنگ، پوهنه، زده کړه، ښوونه روزنه، ليک و لوست، مبارزه، وطن، هېواد، ولس، ټبر، لويه جرگه...

په دغه لاندې ازاد شعر کې (د سولې سولې) پرله پسې راوړنه ډېره بېخونده برېښي، ځکه تش وزن يې پرې پوره کړی دی:

... اوس روان شوي يو څو

له سرو گلونو سره

له سرو گلونو سره

د سولې سولې کور ته

د سولې سولې ښار ته

د سولې سولې ورا ته

د سولې سولې خوا ته
(خالق رشید: گلبنگهائی برای صلح و سپیده، ۷-۸۲ مخ).

په ازاد شعر کې باید ژبنی رنگارنگي هېڅکله هېره نه شي، په دغه لاندې بېلگه کې راغلی تکرار هم دومره خوندور نه برېښي:
اوس زما د وطن کاني
اوس زما د وطن بوټي
اوس زما د وطن غرونه
هم سیندونه د وطن مې...
(فردا: د گلپانو پرځې، ۱۲۷ مخ).

وگورئ، دغه وروسته ازاد شعري په یوه کرغېرن پور ويي "صنم" سره انځوریز راکېنون او انديز نوبت زیانمن کړی نه دی؟
- ستا خبرې مې
د ذهن په کوڅو کې
د انګې غونډې خپرېږي
- تکرارېږي-
ته چې یو ځل
- مینه-
یاده کړې صنمه!
نو غبرگون یې اورم:
مینه، مینه، مینه...
(خاموش: منزلونه او منزلونه ۱۲۳).

یا د "جانان" غونډې یو بل کرغېرن پور ويي په دغه لاندېني شعر کې څومره بېخونده برېښي:
زما د سترگو اوښکې
چې مې د زړه وینې دي
د خوږ "جانان" په نظر
خو د باران څاڅکي دي
اوښکې نه دي
اوس کومې اوښکې توی کم؟
چې د "جانان" په نظر
د باران څاڅکي نه وي!

(خزان: د سحر په غېږ کې ۴۱).

او یوه داسې بېلگه چې هم یې ژبه خوږه او نږه ده او هم یې اند و واند رنگین او پیاوړی:
ستا پر مخ د سرو یاقوتو
د باران له خوڅخواکو،
کانی زړه د نهیلیو د سارا هم
لکه موم شو.
پر خنډو د انگیو د مهال
را ورغبتلې،
ستا له برنډو برنډو سترگو مینه ورو
د خوښیو مرغلي،
ستا د لمر مخ پلوشو تر سیوري لاندې
لکه پر خې د گلپانو پر وښکیو...
څه که رغړي او را رغړي
پر بستر د سباوون
د گلکڅو زما د شعر،
ستا د سرې سپینې کوکۍ
د خواږه خیال
سورکي خالونه،
په دو تر زما د زړه کې
جوړ د وینې او د مینې
خوبولي انځورونه!

پرنوی ازاد شعر د دې تور تپنې پرځای چې گوندې د قافیې او ردیف په ایستنه غورځونه یې له خپل خپلې ژبې، فرهنگ او تاریخ سره اړیکې شولې دي، ولې داسې ونه وایو چې د پښتو شعر له پښو څخه یې د پردې ښکېلاک زولنې ماتې کړې او بېرته یې ازاد کړ، هو، هغه څه چې زموږ په تاریخ او فرهنگ پورې رښتیا اړه نیسي، هغه ژبنۍ انځوریزه او اندیزه خوا ده، لکه په پاسني شعر کې (برنډې سترگې)، (سره سپینه کوکۍ)، (سورکي خیالونه)... کانی زړه موم کېدل، پر بستر... رغبتل را رغبتل او داسې نور. که څه هم په نوي ازاد شعر کې پر سېمبولو، انځورو او اسطورو ډېر زور اچول کېږي، مگر زیاته هڅه کېږي، لومړی ورته له خپل تاریخ او فرهنگ سره پيوند ورکړشي او بیا له گډ نړیوال هغه سره. د اهور او اهریمن تر څنګه یوناني زیوس، پرومېتوس یا د اراکولا ته ځای ورکول کېږي، د لیکونکي "کاغذي ښامار" نومی شعر "اور او وینې، ۱۵۲ مخ، همداسې یوه بېلگه کېدای شي.

محبوب سنگر په قافيه والو، ازادو او نيم ازادو شعرونو کې د تول پوره کولو لپاره له غبرگون او تکراره
 ډېر کار اخېستی:
 سينده سينده کونړيه
 راتاوپره راتاوپره
 وغرمبېره وغرمبېره
 مه چوپبېره مه چوپبېره
 ته دي زړه خوره ته دي زړه خوره
 ماتوه يې ماتوه يې
 نړوه يې نړوه يې
 چې راوینس شي چې راوینس شي
 (هماغه اثر: ۱۱۳-۱۱۵ مخ).
 هسک سپېڅلی او تک شين و
 او تک شين و
 تک سپين لمر پکې وړانگين
 او وړانگين.
 رنگينې يې لمنې
 او لمنې...
 (هماغه اثر: ۱۱۲-۱۱۸ مخ).

ښکلی غبرگون (تکرار حسن) البته کله کله د ازاد شعر عاطفي خوا ډېره پياوړې کوي او لا زيات راکښون
 وربښي، لکه:
 وڅنډئ څانگونه مو
 پرانيزئ وزرونه مو
 والوزئ را والوزئ
 والوزئ را والوزئ...
 (اورا ويني: ۸ مخ).
 وتره ده
 نن وتره ده،
 د ذهن کرونده زما
 (خزان: د سحر په غبرکې، ۴۸ مخ).
 بارانه ووربېره، ووربېره
 چې سارايي گلونه
 د وچکالی خپېرو ورژول

او د غوتیو شونډې
د سرو تیاکو په څوليو کې تالونه وهي
بارانه وورپړه، وورپړه
(ننگيال: هغه شپې هغه کلونه، ۳۸-۳۹ مخ).

لکه له گڼو راوړو شعري بېلگو څخه چې را جوتېږي، نن سبا «کلی، کوڅه...» هم دومره سولېدلې چې نژدې ده، د لوستونکیو او اورېدونکیو زړونه ځنې تور کاندې، او ان د «مور» په څېر سپېڅلی نوم هم دومره پرځای او بېځای، په آره او سپمولیکه مانا (هېواد، پت، ناموس...) ورو ورو، مخ پر سولېدلو دی! بې کچه ساده گي او برېښتیا د نویو ازادو شعرونو له ځانگړتیاوو څخه نه گڼل کېږي، دغه ځانگړتیا په هماغو قافیه والو نظمونو پورې اړه لري چې د دغې پېړۍ له پیله یې تر اوسه پښتو شاعري د کرغېړتیا (ابتدال) تر بریده رسولې او د اوسني ازاد شعر غورځنگ هم له آره د هغو پر ضد رامنځته شوی دی. د ازاد شعر لارویانو هم زیاتره له همداسې ساده نظمونو څخه راپیل کړي ده او د چا خبره د خپلو ساده نالوستو وگړیو لپاره یې خپله ونډه ادا کړې ده. نور به باید د ځان او پښتو شعر د ودې او پرمختیا اړتیا هم په پام کې ونیسي.

که څوک وغواړي ډېر کرغېړن (مبتدل) وپيونه له کرغېړتیا (ابتدال) څخه وژغوري، یوه لار به یې همدا وي چې ننگه پښتو اندولونه ورته وگوري، لکه د وطن پرځای هېواد او د هېواد پرځای تاتوی، خاوره، مېنه یا اویجه، د هجر و هجران و فراق پرځای بېلتون یا جدایی، د صنم، معشوق، محبوب، محبوبا، دلدار، نگار، گل اندام، دلارام، جانان... پرځای ښکلې، گلې، مینه وړې، زړه وړې، زړگوتې، زړگي، گرانه یا گران، گلمخې... د عاشق، شیدا... پرځای مین، لېوال، ژوبل، نیمه خوا... د مجنون او لیلا پرځای، شهې او شهو یا ادم و درڅو، د ناز و ادا پرځای کنج و مکېز، د جفا کار او ستمکار پرځای بېلوره، بې مینې، د خلک پرځای وگړي، د قاصد پرځای څړی، استازی، د پیمانې پرځای اړې، د زلفو پرځای څنې او کوڅې، د حسن او جمال پرځای ښایست او ښکلا، د عشق و محبت پرځای مینه، لېوالتیا او داسې نور بې شمېره وپيونه. د ازاد شعر له انګېزو او بیا گټو څخه یوه دا هم ده چې د کرغېړنو او زنگ خورلیو قافیې او ردیفې کړيو ترڅنگ کرغېړن وپيونه، ترنگونه (ترکیبونه) او انځورونه هم د نور د تاریخ ارتبیلخي (زباله دان) ته وروغورځول شي.

هنري او اندیز (فکري) نوښت یوازې په ژبني نوښت سره رامنځته کېدای شي. د همدغې تېنګې دیالکتیکي اړوندې له مخې په سېکویوهنه او کره کتنه کې ژب-ښکلاييیز او ژب-اندیز نومونې نوې دود شوې (یواخیم بینر: کاسپیر- ووکل، ۵۳-۷۷ مخ). دا مانا چې د یوه ادبي اثر په کره کتنه او ارزونه کې ژبه او ښکلا بیا ژبه او اندي منځپانگه (فکري محتوی) سره همزمان او پتلیز تر څېړنې لاندې نیول کېږي، ژبني اړخ یو له بله جلا جلا څېړل یو ناشونی کار گڼل کېږي، ځکه هېڅ داسې هنري انځور به نه وي چې بې ژبني څرگندونې هستي ولرلای شي او همدارنگه به هېڅ داسې اند (فکر) نه وي چې بې د ژبې له مرستې

څرگندېدنه ومومي، پر همدې آريوازي، ننگه او بڼکلي وييونه کولای شي، نوي ننگه او بڼکلي ادبي انځورونه او پاڅه اندونه او خيالونه څرگند کړي.

په دې کې هم شک نشته چې پياوړی تخيل او تفکر هم پر خپل وار کولای شي، له خورا ساده او کرغېړنو وييونو څخه خورا نوښتگرانه، بڼکلي او زړه راښکونکي ادبي انځورونه ورغوي، مگر که دا هم نه وي او هغه هم نه مانا دا چې هم وييونه او نور ژبنی توکونه او آرونه بڼکلي، نړه او معياري نه وي، او نوی او پياوړی تخيل او تفکر هم نه وي، نو هر ورو کرغېړنتيا (ابتدال) رامنځته کېږي، ژبنی بڼکلا او سپڅلتيا، په بله وينا، ژبنی نړه والی، نويوالي او پخوالی کولای شي، لږ تر لږه د هنري جولي کرغېړنتيا راتپته کړي او د چا خبره يو څه ادبي غوندي لېو ورکاندي.

وگورئ، دغه وروسته ازاد شعر په يوه کرغېړن پور ويي "صنم" سره انځوريز راکښون او انديز نوښت زيانمن کړی نه دی؟

ستا خبرې مې

- د ذهن په کوڅو کې

د انگي غوندي خپري

- تکرارېږي-

ته چې يو ځل

- مينه-

ياده کړې صنمه!

نو غبرگون يې اورم:

مينه، مينه، مينه...

(خاموش: منزلونه او منزلونه، ۱۲۳ مخ).

يا د "جانان" غوندي يو بل کرغېړن پورويي په دغه لاندېني شعر کې څومره بېخونده برېښي:

زما د سترگو او بڼکي

چې مې د زړه وينې دي

د خوږ "جانان" په نظر

خو د باران څاڅکي دي

او بڼکي نه دي

اوس کومې او بڼکي توی کم؟

چې د "جانان" په نظر

د باران څاڅکي نه وي!

(خزان: د سحر په غېږ کې: ۴۱ مخ).

او یوه داسې بېلگه چې هم یې ژبه خوږه او نږه ده او هم یې اند و واند رنگین او پیاوړی:
 ستا پر مخ د سرو یا قوتو
 د باران له خو خخواکو،
 کانی زړه د نهیلیو د سارا هم
 لکه موم شو.
 پر خنډو د انگیو د مهال
 را ورغبتلې،
 ستا له برنډو برنډو سترگو مینه وړو
 د خوښیو مرغلرې،
 ستا د لمر مخ پلوشو تر سیوري لاندې
 لکه پر خڅې د گلپانو پر وښکیو...
 څه که رغړي او را رغړي
 پر بستر د سباوون
 د گلکڅو زما د شعر،
 ستا د سرې سپینې کوکۍ.
 د خواږه خیال
 سورکي خالونه،
 په دو تر زما د زړه کې
 جوړې د وینې او د مینې
 خوبولي انځورونه!

نوی ازاد شعر د مبارزې او پاڅون، شهید و قربانی، بلهار، بلهاری، یا جنگ و سولې لپاره د مرجانو نو
 بهیرونه، د غاتولو او رېډیو سره بیرغونه، شنې شیبې، اور او وینې، د سریو او پولادو ویلو بونه او د
 باروتو لوگي یا په بله وینا د لمر، سپېدو، سبا او رڼا سمبولونه پر کار اچوي.

مگر دغه سمبولونه هم که ډېر وکارول شي او ژورنالېستيکي او گړنۍ ژبې ته لار پیدا کړي، بیا نو خپل
 سمبولیک یا انځوریز او شاعرانه نوبت له لاسه ورکوي او پر عادي ژبه بدلېږي، لکه واخلي "کوټره" چې د
 سولې د سمبول په توگه یې نن سبا خپل لومړی سمبولیک هنري جاج له لاسه ورکړی دی.

د شلمې پېړۍ نوميالي کوښښ انځورگر پیکاسو د "سرې کوټرې" انځور هماغه لومړی ځل خپل جادويي
 اغېز وښاند، هغه هم د "سرې" د ستاینوم په ملتیا مگر را وروسته ورته نه په انځورگرۍ کې کوم هنري
 سمبولیک رنگ پاتې شو، نه په شعر او نورو هنرونو کې.

۹: ژبني تېروتنې

ژبني تېروتنې د دوو غبرگو اړخو له مخې خپرو:

(۱) له تخنيکي اړخه چې د پښتو شعريو هيز- غږيو هيز په تړاو د دغه کتاب آر بنسټ او هډوانه پرې ټيکا او لري، او (۲) له هنري اړخه، په دې مانا چې شعر تر بل هر «ژبني» هنره له «يوې يوازېنې- کره ليکنې- ژبې» سره ډېر تړاو لري او ښه او بد يې ور سره زيات غوټه دي، له دې کبله د کتاب غوښتنه برخه هم پر همدغه اړخ راچورلي.

له نړيوال او زموږ له منل شوی دود سره سم يو شاعر کولای شي، يو لړ ژبني او پښو ييز آرونه د ويونه (اصول و قواعد) له شعري تول و تاله بلهار کاندې، خو په دې اړه چې جاج و مانا ته تاوان و نه رسي او خپلسري ښه و نه لري، په بله وينا، د اړوندې ژبني- ټولني د درستو شاعرانو تر منځ سراسري دود وي. تر کوم ځايه چې له دغه پلوه راڅرگندېږي، له پارسي او نورو آرياني او ډېرو هندواروپايي ژبو سره پښتو گډون لري، هغه د ويونو لنډون، زياتون او بيا غونډليزه ناوډي (اختصار، توسعه او بې ترتيبې) ده.

څه چې په ځانگړې توگه په پښتو شعر کې ناشوني دي، هغه خجيز سر غږاوی دی. له دغه لامله موږ د پښتو شعر د ژبنيو تېروتنو په لړ کې تر هرڅه زيات پر خجيزي نانډولۍ زيات زور اچوو او په دويمه او درېيمه پورې کې پر ناوډي او لنډون، زياتون.

سم له لاسه همدغه وروستی ډول (ناوډي) تر ويښې لاندې نيسو او د ويونو اړوند هغه وروستي (۱۲) څپرکي ته پرېږدو.

د نا کره والي ښې ښانې، گډوډي او د نورو ژبو وييزې په هر ډول، خو پښو ييزې اغېزې يې پښتو گډ سره کړي کيچو کوي.

د سوېلي پښتونخوا د ازاد او سپين شعر سرلاری افضل شوق د نورو نامعباري گډوډي بېلگو تر څنگ د نرينه ډېرگړي تېرمهالکې (جمع مذكر ماضي فعل) په کارونگ، د خپل يو ښکلي سپين شعر «تاريخي فيصله» ژبني معيار ژوبل کړی دی:

د نن انسان ته،

که انسان ويل په کار دي،

نو بيا

له ځناورو د اړلو

گيله څه پاتېږي؟

دا فيصله

چې يې و سرته رسوله څنگه

نو په جرگه کې راغونډ شوي
هر لېوه په ډاډه زړه
په (پر) رمو باندې
بريد کولو ته خپل پخ غاښونه
بيړته تېره (کړو)
او د کلي په (پر) لور وټنېدو (وټنېدېدل).
(لمبه، دويم کال، دويمه گڼه)؛

د خير محمد هڅاند د دې وروسته مونږي شعر پای د وې غبرگې ټوټې له ورته سوېل-لويديز گړدود سره سم
چې يوگړې ښځينه کړ پر ډېرگړي نرينه هغه اړوي، د ښځينه ستاينوم (اسم صفت) همداسې کارولی دی:
... ته کوه وفاداري (خپل)
ته کوه وفاداري (خپل).
(هماغه مهالنی)

يووم- ناوډي (ضعف تاليف)

(ضعف تاليف) له آره په دوديزه - عربي شعريوهنه کې يو ژبنی ويار دی او موخه يې په شعر کې هغه
پښويزه او په نومبرلې توگه، غونډليزه (جملوي) ناوډي (بې ترتيبې) ده چې يو شاعر يې بې له کومې
توليزې، يا هم او پښېليزې يا لريزې (رديفي) اړتيا رامنځته کوي، که نه ويار نه گڼل کېږي. لکه د استاد
حمزه دا شعر:

ستا په تبسم يې حوصله وکړه

(اونښکو بوگنېدلو) مې شېبه وکړه

خو په دغه بل کې بې اوډي بې له کوم توليزې اړتيا چې ښايي د خپل گړدود تر اغېز لاندې يې ترزياتو
زيات ټينگار ته هڅولی وي، دومره لاسونديزه (موجه) نه گڼل کېږي:
... نوم د تگ په خوله وانه خلې باران راغی
د ډاکتر خالق زيار، الفت ۱۷ گڼه، له يوه ښکلي غزله دراختېستې بېلگې درېيمه مسره نا اوډي لري او سمه
کړې بڼه مو ورسره په لينډيو کې نيولې ده:

... مات مې تندې ټول عمر ساتلی دی

اېښی مې هېجاته پر درشل نه دی

جوړ ته د ملا پېښور نه پرېږدم

(نه پرېږدم ملا جوړ پېښور لره)

هېر مې لا کنډر کنډر کابل نه دی...

په هر ډول شاعر ته په کارده، د نااوډی د مخنیوي لپاره تر وسې وسې هڅه وکړي او په دې لړ کې د اړوندې توتې یا مسرې ژبنې توکي برخیز او ان یو مخیز بدل رابدل کاندې. د پوره پوهاوي لپاره یې په یو لړ قافیوالو او ازادو بېلگو کې تر کتنې تېروو، که څه هم پر پېنېلیزو هغو د دودیزو قافیې ویاړونو تر نامه لاندې په (۴) څپرکي کې څه ناڅه رڼا اچول شوې ده.

گړدودي پښتو

(۱) غبرگبلونه (سربل او وستربل)

غبرگبلونه هغو جوړه جوړه وییکی یا ادات دي چې یو یې تر نوم له مخه راځي او بل ترې وروسته. مخني یې سربل او وروستني وستربل بلل کېږي. په کره پښویه او کره لیکنۍ پښتو کې د سربلونو شمېر اووه دی چې دا هر یو یې له څو څو وستربلونو سره غاړه کېږي او په دې ډول تر دېرشو پورې غبرگبلونه را منځته کوي، لکه:

په - کې، په - سره، په - پسې، په - له، نه، له - څخه، له - وروسته، له - تر - لاندې، تر - پورې، تر - پر - باندې، پر - د - (اضافي او ملکي) او داسې نور. (د زیات پوهاوي لپاره: پښتو پښویه ۲۱۰-۲۱۱).

دغه لاندې مونډی ډوله ازاد شعر زیاته گړدودي بڼه لري او په دې توگه ژبنی نا کره والی رامنځته کوي. په دې لړ کې د نورو سرغړاونو (د "کړلو" او "کړي" ... سره گډول یا د اوبښتو او نا اوبښتو پېرونو (اصلي او مغیره حالتونو) ترڅنګ د سربلونو (د "د" او "له"، "ته" او "څخه") نه توپيرونو یا غورځول او داسې نور غورځول، هم تر هغې دومره ویاړ نه بلل کېږي، چې ترې نه رغېږي، لکه:

... پر بوتله ستا پر لویپته پرڅه

(له) مانه ده نېکمرغه یو پرده خپله

(جلال امرخېل، لروبر او بیانه)؛

پر غورځولو سربیره د (د-له) نه توپيرونو، لکه:

ما د یتمن بزگر نه

ما د بناري جوالي نه

ما د سپین غر له شپونه

ما یو زیارکنښ کارگر نه

ما د هېواد زلمي نه

ما د شهید له مور نه

داسې تپوس وکړلو

چې ژوند کې څه شی غواړي

دا مرگ او ژوبله بڼه ده

که وکړو سوله کې ژوند
تولو دا یوه چغه کړه
جنگ دې وي ورک نړۍ کې
مورډه نور هېڅ نه غواړو
سوله دې وي نړۍ کې!
(افضل ټکور: گلپانگهای برای صلح و سپیده، ۹۸ مخ؛

(۲) نا کره کړ اوړون (فعلی گردان)
لکه په پاسنی بېلگه کې (داسې تپوس وکړلو)؛
د نورو ننگهاریانو غوندې د فاروق فردا (د گلپانو پرځې) په ازادو بېلگو کې ځای ځای گړدو دي او سیمه
بیزه پښتو راڅرگندېږي، لکه:
"شولې" د "شوي" پرځای په ۹۲، ۹۳ او ۱۷۷ مخونو کې. "مچولۍ" د "مچولای" او "نیوی" د "نیوای" پرځای
په ۱۳۰ مخ کې. ښودله (۱۳۴ مخ) د شاعر ډېرو ښکلیو شعرونو ته زیان رسولی دی.

- اسحاق ننگیال (هغه شېبې هغه کلونه، ۱، ۱، ۹۹ مخونه) د نورو لغمانیو شاعرانو غوندې د بشپړ تېر
مهال درېیم یو گړی وگړی (د مطلقې ماضي درېیم مفرد فعل) په "ی" پای ته رسولی، لکه "ولامبلي" چې
کره یې ولمبل راځي (همداسې: کیناستلې - کیناست یا کینبناست، کندهاري انډول یې: کینبناستلې) په دې
گړدو دي پښتو سره شعري ژبه زیانمنوي. ژبنۍ سپېڅلتیا هم د نوي ازاد شعر په ځانگړتیاوو او نوښتونو
کې راځي. دلته شاعر اړ نه دی چې بېخه پور وپوښي او هغه هم لکه پاس یې چې یادونه وشوه، کرغېرن
(مبتدل) وپوښي وکاروي ځکه کوم د څپیز انډول او قافیې - ردیف بندیزونه یې په مخ کې نشته او په امرنه
(انتخاب) کې پوره ازادې لري.
د یوې ازادې بېلگې (تېرڅپرکی) په یوه ټوټه «توده دې کړله» کې د یوگړي ښځینه بڼه وپار نه، بلکې «کړه»
یې ناآره ده چې د «لنډون» د معیار پر بنسټ یې ترڅنگه یو څه زیاته دود ده.

(۳) د وییونو لنډون و غځون
د ټولیزې تشبې د ډکولو لپاره د یوه ویی اوږدول یا لنډول، د کوم گړدو دي لاسوند له مخې وپار نه گڼل
کېږي، لکه: زما (۱-۲ څپیز)، زموږ (۱-۲) یا هم ۳ څپیز (زموږه). همداراز نرینه پر ښځینه بدلول درواخله،
لکه: ستومان - ستومانه، ناروغ - ناروغه، که نه، سرغړاوی گڼل کېږي، لکه:

... دا (توره) راغه دا (توره) راغه...

دا پر موږ پور دی پور دی...

(محبوب سنگر: زوږ ۱۰۷-۱۰۹ مخ).

لايق زاده د (پوه) پرځای د (پوهه) په کارونه خپل یوه ښکلي «سهل ممتنع» غزل څومره پیکه کړی دی، که څه هم ځینې پېښوري یې همداسې وایي، خو دومره ټولیزوالی نه لري:

بې له ما مری، بې له تا مرم
په رښتیا مری، په رښتیا مرم
سره (پوهه) یو زړگیه
په خدا مری، په خدا مرم...؛

زه لکه (زاده) مرغه
له قفسونو او دامونو نه لوړ...
(خاموش ۱۰۱)؛

یا لکه (پښه) چې ځینې شاعران، په تېره شینواري یې تل دوه څپیز کاروي، لکه زړه سواند، خاموش، جکې کلیوال او نور.

ننگیال د «لېږدوي» پرځای «لېږدي» کارولی او دا هم په دې چې دغه کړوبی نوی لیکنی پښتو ته لارموندلی ده:

... او ځنگله
په شنو وږمو کې
د زیتونو نیالگي
د لمر باران ته
د بلبلو
پیغامونه لېږد(د)ی.

په (ې) کې د (بې) مدغمول هم دومره ویاړ نه گڼل کېږي، لکه د شهید خالد بارگامي په دې لاندې شعر کې:

... ستا مورکۍ وهي چغاري
هره اوښکه کې (بې) خدای ښکاري
ته خو مې نه بې خالده
دا په څه ورپسې ژاړې

بې له کومې قرینې د (مرستیال-) کړې غورځول او له دې سره د شعري غونډلې خبر لتاړول څرگند ویاړ گڼل کېږي:

گوره د زړه وینه مې وچه نه کړې
پکې د چا د زړه دردونه پراته دي

که سوزې غوښې رانه و سوزوه
چې د غلیم پکې داغونه پراته(دې)
(رحمت ځواکمن، روزگان ۲۱-۲۲ گڼه)؛
په دویمه مسره داسې راتلای شوه:
دې پکې ستا د زړه دردونه پراته
او څلورمه بیا داسې سمېده:
دې د غلیم پکې داغونه پراته؛

هره کیسه له مانه هېره ده، خو ته مې په یاد (بې)
شپه شپه له مانه هېره ده، خو ته مې په یاد (بې)
مورې دنیا راباندې و چورلېده، سرمې دروند شو
مورې قبله له مانه هېره، خو ته مې په یاد (بې)
(هماغه گڼه).

امر خپل کولای شول، داسې ووايي:
«هره کیسه ده له ما هېره، خو تا نه هېروم» ترپایه؛
د نصیب سیماب په دې لاندې زړه راکښونکې ازاده بېلگه کې له پایه درېیمه مسره ورته ویاړ لري:
له کارو سه ستړي خلک،
د غرمې لمرو وهلي،
خو خپل کور لره ستانه شي.
لمر هم ستړی په دې جنگ شي،
بیا د غرو شاته بیده شي.
شپه دا ټول کاینات یاره،
لکه مور داسې بیده کي...
خو ستا غم یو داسې غم دی
«چې له ماسره ملگری...»
نه یو کور لري چې ولاړ شي
نه یې شپه سته چې بیده شي
په نوموړې مسره کې که «چې» پر «دی» بدله شي او یا پر «تل»، نو ویاړ ورکېږي؛ درېیم لار یې دا چې د
ملگری پر مل و اوړل شي، هغه هم په بڼه:
«چې له ماسره تل مل دی».

نوموتې شاعر پيوند د یوه نومخړي(بې) په نه کارونه یو انځوریز شعر ژوبل کړی دی چې کولای شول، لږ
ترلږ یې لنډیز(ې) په لیندو کې ونیسي:
- اوړی غرمه ده پر تنور ولاړه

لوند د ململ کمیسی بی گونځې گونځې
نسواري څوکې (ي) د سینو ښکاري
(د سپنما یاران ۹۴).

اوبستی پیر (مغیره حالت) شمال ختیز لیکوال او شاعران زیاتره په پام کې نه نیسي، په دې لړ کې، هرگوره «پښتون» گړسره لکه ځانگړی نوم همداسې پر آر پیر کارول کېږي. د بلخ ادبي ټولني یوه ځوان شاعر بیا د تولیزي اړتیا له مخې تر استاد حمزه هم ډېر ښکلی کارولی دی:
اوبنکې مې بیا گربوان ته غاړې وتې
لکه پښتون چې (د پښتون) مېلمه شي

(۴) نا کره وینگ (تلفظ)

بدترینه بېلگه یې په شمالختیزه گړدودي ډله کې د (ښ-خ)، (ږ-گ) او (څ-س) گډون دی، لکه د یوې «سندرغاړې جوړې» په غبرگو سندرو کې چې پر (س) له (څ) بدلون سره مېړه خپله مېرمن د «کوڅه کې» د (ردیف) په بیا بیا ورغبرگولو کنځي.

همداراز: مونږ (مونگ)، زموږ (زمونگ)، ځښ (ښځ)، ښکنه (کښنه)؛
«ځښل» بیا، که د ننگرهار خواته «څکل» شوی، د کندهار خواته هم پر «چښل» اوبستی دی... (زیار: د پښتو لیکلارښود اړوندې سکالووې)

پر نوی ازاد شعر ددې تورتینې پرځای چې گوندې د قافیې او ردیف په ایستنه غورځونه یې له خپل خپلې ژبې، فرهنگ او تاریخ سره اړیکې شولې دي، ولې داسې ونه وایو چې د پښتو شعر له پښو څخه یې د پردې ښکېلاک زولنې ماتې کړې او بېرته یې ازاد کړ، هو، هغه څه چې زموږ په تاریخ او فرهنگ پورې رښتیا اړه نیسي، هغه ژبنی انځوریزه او اندیزه خوا ده، لکه په پاسني شعر کې (برندې سترگې)، (سره سپینه کوکۍ)، (سورکي خیالونه)... کانی زړه موم کېدل، پر بستر... رغښتل را رغښتل او داسې نور. که څه هم په نوي ازاد شعر کې پر سېمبولو، انځورو او اسطورو ډېر زور اچول کېږي، مگر زیاته هڅه کېږي، لومړی ورته له خپل تاریخ او فرهنگ سره پيوند ورکړشي او بیا له گډ نړیوال هغه سره. د احوار او اهریمن تر څنګه یوناني زیوس، پرومېتوس یا د اراکولا ته ځای ورکول کېږي، د لیکونکي «کاغذي ښامار» نومی شعر "اور او وینې، ۱۵۶ مخ) همداسې یوه بېلگه کېدای شي.

(۵) بې کچه نا پښتو ویبونه

وگورئ په لاندې بېلگو کې ناپښتو ویبونه څومره کچه ښکاري:
یارانو گورئ
له تندي مر مه

د ساقی خوا کې
د مینا څنگ ته
هیڅ نه پوهېږم
دا ویرانه ده که میخانه ده!
خواره حرام وو (وه)
ترڅې اوبه هم
په ما حرام شوي
بده قسمته (له بده مرغه)
(خزان: د سحر په غېږ کې، ۱۲ مخ).

... د خوږ جانان په نظر
خو د باران څاڅکي دي
(هماغه اثر، ۴۱ مخ).

دا بله بېلگه یې گړ سره یوه کړکیچو او ملایي پښتو ده:
... د پسرلي د مجنون بید د کتارونو په شان
قد پورته کړی دی تر هسکه پورې
د درناوي او عبادت په عنوان
د یو څو پاکو مومنانو په څېر
ستا د بنایست پښو ته
د تنظیم سردی ټیټ نیولی د رکوع په ډول
چې نه د سر پورته کېدو تاب لري
او نه په (پر) ځمکه د خپل سر د اېښودلو قدرت
څه ښکلي پاک یادونه!
څومره سپېڅلی مقدس عبادت
کاشکې چې ستا د حسن
د مغرور خیال دربار کې
شي مستجاب او قبول!
(هماغه اثر: ۵۷-۵۸ مخ).

- دلته د پېړیو د سکون او انجماد
- په (پر) ضد
لام دی تړل شوی او تو دی

راپاڅېدلی دی
 'دلته زمان د اوبستون
 په مکانونو کې
 ټولې زړې بارې، خالي بارې
 نرېدلې دي"
 خلک را خلاص شوي د وهمونو
 له طلسم نه
 اوس چې له ستم او جهالت سره
 وداع کوي...
 (خاموش: منزلونه او منزلونه، ۱۰۹-۱۱۰ مخ)؛

۶: مانيزاړپېچ يا تضاد (Contradiction)

د اله آره د ژبپوهنې يوه نومونه ده او له شعري انځور يا صنعت (contrast) او يانگېرگډون (paradoxy) سره توپير لري. د ساري په توگه که څوک د عادي خبرو په ترڅ کې ووايي: «غوز تر کدو غټ دی»، له مانا او منطق سره سمون نه خوري او اړوپېچ غونډله يا خبره، يا په پارسي نومونه «نقض گويي» ده. لکه واخلي، د نوموتي شاعر باري جهاني د هغه غزل په يوه بيت کې چې اسحاق ننگيال (اخبار هفته، اولسمه گڼه) د «غورو» بېلگو په توگه رااخيستی دی:

«په موج خېزه توپان راغی د فلک سيلابي کرېږې

زمور کشتی يې ډوبوله خپل درياب يې توپاني سو»

(فلک که زمور کشتی ډوبوله سزا يې دا شوه چې (درياب يې توپاني شو!) توپاني کېدل خو (زمور کشتی د ډوبولو لپاره) د درياب په گڼه او د زور ښکارندوی دي، ځکه نوره يې هم پسې ډوبوي.

په دغه بله بېلگه کې چې استاد ناشناس وړ سندريز کړی، د پاسنی هغې په څېر ورته ژبنی او منطقي اړپېچ لري او هغه داچې «ساقی» خوارکي ته د «بامېر» دنده هم ورکوي:

«ساقی غاړه مې راوړې په زناړ يې زينتي کړه...»

استاد بېنوا چې کله د اطلاعاتو او کولتور وزير په توگه د سېکانو په «ويساک» مېله کې گډون کړی وو، نوله څښاک وپشونکی «پيرور ساقی» يې هم داسې غوښتنه نه وه کړې!

جهاني د اېکسپريشنيسټانو expressionists او اېمپريشنيسټانو imprissionists او بيازمور د دوديزو څمريه شاعرانو، لکه خيام او غني په لاروی هڅه کوي، د اړوندې وپېانگې په بيا بيا کارونه پر لوستونکيو او اورېدونکيو اغېز پرېباسي، هغه هم د ويې لوبې (لفاظی) په مټ، او بيا يې دا هڅه چې د ټنگ ټکور، ټکور هم ورکاندي!

نوموړې کره کتونکې نه یوازې دا ویار ور پر گوته کړې نه دی چې لا د درست غزل پارسي وزمه پښتو یې هم په سترگو کې نه ده ور ننه اېستې، د بېلگې په توگه لکه "موج خېزه" په رومبني او "سبزه کوبي" او "پایکوبي" وییونه، په دې لاندې بیت کې:

((دا د مستو پسرلی دی، دا د اور سبزه کوبي ده

هره پایه خماری ده، هر گلاب مو شرابي سو))

(ان تر دې چې یوه ټولگه یې هم ((پایکوب)) نومولې.

داسې نابومه پور وییونه د باري په غزلو کې کوم کمی نه لري، که به څه هم شاعرانه وي، خو پر بله ژبه اړه لري، نه پر پښتو. (د پوره څرگندتیا لپاره: زیار، اخبار هفته، څوارلسمه گڼه).

داسې بریښي چې ننگیال یې له ریالېستي اندتوگې سره سره، د نورو ډېرو مینه والو غوندې تر دوستۍ، د دغه غزل تر سندریز اغېز لاندې زیات راغلی او هغه دا چې "ناشناس" یې د موسیقي الاتو په ملگرتیا په خپل زړه راکښونکي او مست او از کې وړاندې کوي.

که خبره پر موسیقي وي، نو هسې خو زموږ ډېر منلي ولسي شعرونه لکه: لنډی، ناري او سروکي یې له قافیې او ردیفه له موسیقي تول و تال و سور و لی سره تر یوه غزله هم ښه تر اړخ لگوي. همداراز ډېر ساده دودیز او ولسي ډوله نظموه هم راکښون پیدا کوي. په کار خو دا ده چې شعر خپل بدیعي او هنري رانېکون ولري، موسیقي خو یو بل جلا هنر دی همداسې په خواږه او از کې د شعر دیکلیمه یا ترنم درواخله چې له بده مرغه پښتو شعر ترې، په تېره بره خوا تر پروڼه یې برخې پاتې وو او متې د کډوالو له راستنېدو سره څه ناڅه رادود شوی چې خورا په زړه پورې بېلگه یې ممنون مقصودي راخپله کړې ده.

یو شعر له ترنمي یا سندریز پلوه ارزول داسې دي، لکه چې څوک په یوه سینگارځي یا دواډه په بندار کې پر یوه سینگارلې پېغله یا مېرمنه مین شي او پرسبا یې ورته جوته شي چې مخ یې د کتو نه دی. رحمان بابا یې بیا داسې راڅرگندوي:

هغه ناوې چې په خپله ښایسته نه وي

څوک یې څه کوي ښایست د مور و نیا!

اروپايي ازاد تصنیفونه خولا پر ځای پرېږده چې زموږ په هېواد کې څومره پارسي ازاد تصنیفونه د خور غاړو سندرغاړو له خوا وړاندې کېږي. دا چې لا تر اوسه پښتو ازاد شعرونه چا کمپوز کړي نه دي او له دې سره سره ځانگوال او پاڅه سندرغاړي هم نه لرو، بېله خبره ده. که ځینې ځانساتي او زاړه پال دا ووايي چې پښتانه شاعران دې هم تر هغې ازاد شعر نه وایي، تر څو په پښتو کې کمپوزیتوران او پاڅه سندرغاړي پیدا شوي نه وي. غبرگون به یې دا وي چې سم له لاسه خو دې یوه ژبني هنر ته لار هواره ده، له دې خو باید گټه واخېستل شي، تر هغې خو دغه هنر پښه پر ځای پاتېدای نه شي او بیا دا چې د دغه دویم هنر (موسیقي) لپاره لپاره هواره کړي، د چا خبره اړتیا د زېږندویۍ (ایجاد) مور ده.

د سیدرحمان وگړپال په دې لاندې شعر کې نوم و ستاینوم «خوانه پېغله» سره دومره اړخ نه لگوي. پرځای یې «تاندۀ پېغله، تنکی پېغله، چټه پېغله» د همدۀ په سیمه کې ډېر ویل کېږي، پروراندې یې «پخه پېغله، زړه پېغله، پر کوریاتې پېغله...» ټیکاو لري؛ (لږ سترگې) هرگوره گرامري سمون نه لري:

څنگ ته دې ناسته شېخه خوانه پېغله

ماته همدا وايي توبه وباسه

خو، که مې (لږ سترگې) پناه شوې درنه

دېته بیا وايي چې جامې وباسه!

د ننگيال د «خبري تنده» غزل (۴-خپړکی، غبرگې غبرگې قافیې او ردیفونه)

پای مسره «نېغه مو شمله ده، کېدو ته یې چې پرې نږدې» کې «کېدل» د شملي د بڼه تراستاینې بنکارندويي کوي، حال دا چې شاعر د «ټیټېدل» په جاج و مانا کارولي دي او گومان نه کېږي چې دغه ویناوال دې «کړه شمله» د بناخ او ویاړ یا غرور د سپمبول په توگه په خپل ۴۴کلن ژوند کې نه وي اورېدلي!

په پښتو شعر کې «غنجه، غونچه» د «غوتی» په مانا کارونه د منځني ادبي یا کلاسیک پېر پاتوړې ده چې د پارسي شعر د اغېزو او پېښو په لړ کې یې دود لاره، لکه د شیدا په نامي شعر کې:

«د غنچې د رباط وړ په واکېدو دی قافله د رنگ و بوی درومي سباشو»

داځکه چې په پارسي ادبي او شعري ژبه کې دغه ویی دوه مانيز دی «دسته گل شگفته» او «گلی

ناشگفته»، خو په کلاسیک کې یې زیاتره په وروستی مانا کارول شوی، لکه د جامي د زلیخا په پیل کې:

«الهی غنچه امید بکشای گلی از روضه جاوید بنمای». پښتو «ناظمانو» د ټکر د مخنیوي لپاره یې له

دویمې مانا سره «غنچه» انګېرلی دی. په هره توگه که کاظم خان او نورو په دویم مانا راخېستی، اگاهانه

پېښې وې، خو په وسمهال کې هسې ږندې پېښې بلل کېږي، لکه د یوې تاریخي سندربولې (مشاعرې) له

شعرونو څخه د مولانا خادم په دې بېلگه کې:

په خوب وېدې «غونچې» به په ورو ورو راویننومه

خادم! بادِ سبایم که وم وم، که نه وم نه وم

۷: ټکر (توارد)

موږ د ادبي زېږندويیو او په ځانگړې توگه د شعر په تړاو، نه یوازې په دودیزه ادبي نومونپوهنه (ترمینالوجی)، بلکې لویدیزه هغه کې هم د غلا (سرقت)، تضمین او ټکر (توارد) نومونې شتون او دود لري او په کره کتنو کې ترې کار اخیستل کېږي.

تضمین (citation) هغه دی چې یو شاعر له بله اړونده ټوټه، مسره، بیت، قافیه، ردیف، وزن یا اند واند، انځور... وکاروي، په دې آر چې په وړو غبرگو لیندو یا گیمو (ناخنکو) کې یې ونیسي او د اړوند شاعر نوم یا اخځ ورسره راوړي، که نه، بیاغلا (plagiarism) بلل کېږي؛ که هغه پر اړولې بڼه وي، ژباړلې یا یو مخیزه او یا په برخیزه (قسمي) بڼه.

او توار د (connotation) هغه دی چې یو شاعر په ناځانځبري یا نیم ناځانځبري (نا اگاهانه) ډول د بل شاعر توکي په خپل شعر کې وکاروي. دا چې یو له بله خبر نه وي او هسې یې د یوې نابېرې (تصادف) زېږنده وي، په بله وینا، نو «ټکر» یې هم بللای شو.

د دې لپاره چې دغه پېښه پدیده موږ ته را روښانه کړي اوسې، گران مینه وال دې لاندې لیکنې ته رابولو. دا د هماغې لیکنې لنډیز دی چې لیکوال د ۲۰۰۷ ز. کال په سر کې «الفت» مهالنۍ ته استولې وه:

«د جنورۍ پر دویمه مې په بېنوا سایټ کې نابېره د ځوان نوښتگر غزلبول گران شمس خوستي پر غزل سترگې ولگېدې او وار له واره مې پرې د خپل هغه گومان وکړ او هک پک شوم چې ماڅو د سمسور هغه ته برېښلیک کړی وو، د بېنوا چلوونکو هغه له کومه کړي؟ اوس یې چې لولم، څه بل راز راته برېښي او بیا په زړه کې وایم: داڅنگه کېدای شي، هغه دې دومره ژر د چا غلچکي لاسته ورسې، پکې لاس ووهي او سم له سمونې یې په خپل نامه خپور کړي!»

تر څو مې په پوره ځیرتیا تر پایه ولوست او دې پایلې ته ورسېدم چې دا هسې یوه نابېرې ده، ولې په هسې بېځایه گومان خپل ایمان زیان کړم. نه شمس له ما غلا کړې او نه ما له شمسه او ښایي، زماني واټن مو هم سره دومره نه وي. دغې نابېرې ته په دودیزه عربي ادبپوهنه (ادبي فنونو) کې توار د وایي او په لویدیزه هغه کې یې (citation) او زه یې «ټکر» بولم.

دا ټکر تر هرڅه له مخه د ناځانځبرۍ (تحت الشعور) له کارندویو څخه گڼل کېږي، لکه څنگه چې پخپله د شعر او هر هنر د الهام او زېږ آره سرچینه هم همدا حس نومېرل شوی دی. ناځانځبري زموږ د ناپایو تېرو هېرو یو زېږمتون دی او په هماغه ناځانځبري بڼه شعر ته لار مو مې، بې له دې چې شاعر ته یې پته ولگي، هغه پېښه پدیده یې کله، چېرې او له چا اورېدلې، یا یې لیدلې او لوستلې ده!

دویم لامل یې چې زما او خوستي دا ورسره تړاو درلودای شي، په بل سایکالوجیکي چار «تېلي پاتی» (telepathy) اړه لري چې پارسي یې (دورهم اندیشي) بولي او پښتو یې (لرهماندي) راځي. دا زیاده شوې، کله کله داسې پېښې چې دوه وگړي سره نه لیدلې، نه کتلي یو راز نگېري، انګېري، اندي یا سوچي او ان یواز نه پوهېدل کېدونکې خبرې اترې ترسره کوي. هسې خون سبا د ژوند پوهانو او کیمیاپوهانو، په

بله وينا، بيو شېمېستانو د بېلابېلو دندو له مخې د مترغز يو يا دماغي حجرو له پېژندنې او وېشنې سره د اسي ډېرې روانې سکا لوي له ساپوهنې څخه راخپلې کړې، په بله وينا، ساينسي بڼه يې ورکړې ده. ناويلې دې پاتې نه شي چې «تېلي پاتې»، په بله وينا، ټکر(توارد) د شاعر لپاره د الهام يوه په زړه پورې سرچينه هم ده.

په هر ډول د هنرمندانو او بيا شاعرانو ترمنځ د يوه راز شعري ورتوالي ټکر کېدای شي، جوليز (ژبنی، تخنيکي، هنري) او يا هم منځپانگيز اوسي. په دغه لړ کې زما او بناغلي شمس غزلي سره له تخنيکي پلوه بشپړ ورتوالی لري، يوراز خپيز- خجيز جوړېست، پېنځلس پېنځلس خپې او پرڅلورمه خجنه څپه پيل، ورته پېنځلې (قافيې) او ورته لرونه (رديفونه) رانغاړي. سرليکونه مو هم سره نژدې اېسي: زما دا (مرجاني لاسونه) او د ده دا (د پلوشو لاسونه). د ده غزل اووه بيته دی او زما دا شپاړس، خو بنايي ستر او بنسټيز توپير مو سره په منځپانگه او پيغام کې نغښتی وي. د بېلگې په توگه مو سربيتونه (مطلعي) دادي:

چېرې د لمر د اهورا د پلوشو لاسونه
چېرې د شپې د اهریمن د تورتمو لاسونه... (زيار)

خاونده بيرته مو راشنه کړې د نغمو لاسونه
چې د ادم رباب ته واچوي درځو لاسونه... (شمس)

خرخشن ټکر

بناغلي اکبر کرگر (د شعر درناوی ۱۴۰-۱۴۲) زموږ د نوموتي شاعر جهاني يو غزل د «بغاوت» يوه بېلگه بولي، خو په ترڅ کې يې ورباندې د خوشال او حميد اغېزمني يادوي، له دې ناخبر چې د يوه ژوندي شاعر د يوه غزل د قافيې او رديف راغبرگول نه، بلکې هوبهو «بازسرایي» ده: د کوهاټ د لاجی- يوه خټک «اکتر اقبال فنا» غزل چې تر ويلو څو کاله وروسته د پښتو بدلمېچ په لومړي چاپ (کابل ۱۹۹۰) او د همدې چاپ په شپږم څپرکي کې بيا راخپستل شوی، داسې راپيلېږي:

او د جهاني صاحب دا (واشنگتن ۱۲-۲۷-۹۲) له دې بېلگې سره:
پيالي نسکوروم دې تشومه خو دې نه
نصيبه بدلوم دې، قبلومه خو دې نه
خالق مي ککړی سجدې ته نه ده پيدا کړي
تنديه ماتوم دې لگومه خو دې نه...

همداراز د مراد شينواري او د جهاني ترمنځ قافيي او رديفي ورتوالی او لږو ډېر يوراز ليدگوت او ليدتوگي سره د تېرې بېلگې هومره نه، خو بيا هم ټکر(توارد) يوڅه خرخشوني، ځکه چې تر دغه منځ

زمانې واټن بيا لسيزو ته رسېږي. مانا دا چې د دواړو غزلو اخځځ شوونه اړينه وه، او له دې يادونې سره يې، هم ځان او هم غزل له دغه توره سپينولای شول!
 زما په اټکل د مراد دغزل سربيت (مطلع) دا ده:
- ځئ په پښو کړو له يو مخې، د تناکو پيزارونه
 که پښې بيله پرې وردرومو، دا دښتونه به څه وايي؟
 او د جهاني غزل بيا داسې را پيلېږي:
 وچې سولې او ښکې، گريوانونو ته به څه وايو
 درد راسره خپل سو، پرهاړونو ته به څه وايو
 شپې مو په ساحل کې، د خپو له غمه وتښتي
 وخت که لېونی سو، توپانونو ته به څه وايو... (جهاني).

ټکر که ژباړه؟

کاوون دا لاندې شعر د پارسي ژبې له اغېز مننې سره پوره پيکه کړې، لکه "پرواز ورکوم" چې پرځای يې پښتو انډول «الوڅوم» راتلای شو. همداراز د «سکوت» پرځای «چوپتيا» در واخله، او ترټولو ناوړه بېلگه يې له «چې» سره د پارسي علتبه «تا» پرله پسې درې ځله زياتونه ده، په کاروه وزني تشه يې بل ډول ډکه کړې وای؛ (څو، ترڅو، څو چې، تر څو چې) پر پښتو باندې د دغې تېرې ژبې له خورا بدو اغېزو څخه گڼل کېږي او گرامري او مانيز بدلون رامنځته کوي. تر دې چې دکره کتونکي په زړه کې ديوي «ټکي پر ټکي ژباړې» خرخشه اچولای شي:

زه د ترخه "سکوت" د غره له شانه
 زه د ناکامو ارمانونو د ايروله څنگه
 د وپروونکو تورو شپو په زړه کې
 د شعر کوټرو ته "پرواز ورکوم"
 زه سکوت نه پېژنم
 زما د شعر ژبه سکوت نه مني
 زه به د شپې څنگل په ستورو باندې وولم
 (څو) چې "سکوت" مات شي
 (څو) چې تيارې وتښتي
 (څو) چې رسوا شي په څنگله کې
 څيروونکي زمريان.
 (کاوون: سپرغی، ۱۰۱ مخ)

ټکره ادبي ليکوال اکبر کرگر له داسې يوه تور څخه د شاعر مخ سپينوي او ورته بېلگې يې د لومړي

پراختيايي او بيا «انقلابي» پړاو اړوندې بولي، هغه هم د لايق، اجمل، کسرايي... د اغېزمنې يا پليونۍ زېږنده:

«... دا مهال نه يوازې د لايق اغېز شته، بلکې د ډېرو (اثارو!) مطالعې ته يې لاس رسېږي... او نه د چا خبره په شدت ردوي، داسې (چې) د چا شعر هم نه کاپي کوي، بلکې ډېر څه د خپل ذهن له صافي تېروي...»
(صديق کاوون د «ونو مرگ په موسم کې»، سمسوراو بياڼه، ۳-۳-۲۰۱۰)

په هره توگه دابه ورسره هرڅوک ومني چې که ښاغلي کاوون له نورو څه اخېستي هم دي، تر ننوب (فېلتره) يې اېستلي او خپله جوله او جامه يې وراغوستي، خو له پاسنۍ پارسي وزمه شعر يې دا خرخشه رازېږي چې دغه راز «راخپلونه» يې سل په سل کې د «غڼې» هومره تر يوه جالکي نه، بلکې د «مچۍ» هومره تر شاتو رسولي اوسي!

په هماغه ليکنه کې د ښاغلي کرگر دا خبره بېخپوره د سوچ وړ ده چې وايي:
«زموږ د مشهور ارواښاد شاعر ننگيال زيات شعرونه د کاوون له شعر نه متاثره دي، په خاص ډول د هغه مهال شعرونه چې دواړو سره نژدې کاري اړيکي درلودل!»

ما چې له دغو دواړو نوموتو شاعرانو سره، د ده په څېر گوندي-فرکسوني نه، خو فرهنگي دوستانه راشه درشه ښايسته ډېره درلودلې، د دواړو د کار پر مېز يې په خپلو گناهگارو سترگو ورته ايراني شعري دوترونه ليدلي دي. کاوون صاحب راڅخه کله نا کله دا هم پوښتلي چې که د ده ياهغه کوم نوی دوتر خپور شوی وي. په دې لړ کې د همدغه له خولي لومړي ځل خبر شوم چې «شفيع کدکني» د يوه نومور کره کتونکي ترڅنگ په ازاد او سپين شعر کې د شاملو او نورو راوړسته پښت يو نوبتگر شاعر هم دی!

که کرگر صاحب په خپله روانپوهنيزه او روانشنيزه کره کتنه کې په ځانڅېري يا نا ځانڅېري ډول دغه نازکۍ او باريکۍ نه دي څيرلې، خو ماته له ژبپوهنيزې او بياژب - ښکلاييزې څېړنې دا پوره روښانه شوې چې له گڼې سرچينې يا نورو هغو څخه، ده څومره او څنگه اخېسته کړې او هغه څومره او څنگه؟

همداراز د دې پوښتنې نه رامخته کول درواخله چې ولې د کاوون په گردو ټولگو کې لږ و ډېر شعرونه او نظموه سره غاړه غړې شوي دي، په بله وينا، د «ازمېښتي» پړاو «شگې او گلونه» چې ماته يې د سريزې کښنې وياړ رابښلی وو، په نوبتي پړاو کې ولې بيا سترگې راپرانيزي؟

په داسې ترڅ کې چې ننگيال زما له سلا سره سم د ازمايښتي پړاو خورا په زړه پورې «اجمل وزمه او لايق وزمه» نظموه گرسره هيسته غورځولي او په هېڅ کومه ټولگه او بيا په پس مرگي يوځايي خپرې شوي ټولگه کې شگې او گلونه، يا لکه د احسان طبري په نومونه «رېگهاو الماسها» سره اخښل شوي راخښل شوي نه دي!

اقتفا که غلا؟

ډېر «پېښاووان» له «اقتفا» څخه چې له منځني پېره تر ننه په قافيواله پښتو شاعري او بيا غزليزه هغه کې يو منلی دود پاتې شوی، ناوړه گټه اخلي. په دوی کې د داسې غزلبولو څرگ هم لگېدای شي چې هماغه پاموړ غزل يې د همدې پېښو او پليوني زېږنده برېښي، که څه هم يو نيم لکه ترگزی او خلیلیزی دا منښته (اعتراف) هم کوي چې هغه يې د دغه يا هغه شاعر «پرليکه» کښلی دی.

په دې وروستيو کې چې ناپښېليز شعرونه مخ پر بره درومي، «مشاعري» هم څه ناڅه ازادې شوې او يو قافيوالی ورو ورو له دود و موده لوېږي او له دې سره د «اقتفا» ځای هم رښتيني هنري سيالي نيسي.

داهم پوره رازباد شوې چې د پښېليزې او په تېره هندي وزمه غزليزې شاعري خپله تومنه له کلاسيک، هغه هم له پارسي-هندي، يابې له درغلي پاتوړې اردو هغې رااخلي او ناپښېليزه دا يې له پارسي نيولې، تر انگرېزي پورې له رنگارنگې ختيزې او لويديزې نوهمالې هغې سره کار لري. بيا هم کره کتونکيوته د دې سپيناوی گران دی چې په دې لړ کې لومړی ډله تر کوم بريده راخېستني کوي او دويمه دا يې تر کومه بريده، او بيا هر څوک يې څومره څومره. د بالزاک په وينا، څوک يې د مېرې په څېر د غلاپرکچ «هو بهو» راخپلوي، څوک ترې د غڼې په څېر، د پليوني يا اقتفا پر کچ جال اوبې او څوک ځنې د مچۍ په څېر د الهام پر کچ «گڼينه» جوړوي!

غلا يا سرقت (Plagiarism)

دلته له غلا څخه موخه «ادبي» او بيا «شعري» غلا، انگرېزي نومونه، هرگوره، ادبي او هنري هغه په ټوله کې رانغاړي. په شعري غلا کې له ژبنۍ او هنري جامې او جولې نيولې، تر رديف و قافيې او بيان و واند او (خيال او مفکورې پورې چې يو شاعر له بله څه راواخلي او هېڅ يوه يادونه او نغوته يې و نه کړي. مضمون او منځپانگه، تول و تال (وزن و اهنګ) يا له بل تخنيکي بڼې يا خپل، ژانر (غزل، څلوريزې، دويزې، بوللې...) يا ناقافيه والو ځېلونو کې هم رنگي يا ورتوالی په دغه لړ کې نه راځي - دغلته له «مضمون» څخه موخه سکالو يا موضوع ده، نه هنري جوله او شيدايې (مضمون دزد) ترنگ کارولی دی.

پر پښتو کلاسيک د پارسي او بيا هندي-پارسي سيده او ناسيده اغېزې، که د غلاتر بريده نه دي رسېدلې، پښتو ژبنۍ جوله يې تر ډېره مسخه کړې چې څرگنده بېلگه يې د شيدا شعري ژبه ده. همداراز يې زموږ يو نيم اوسني وتلي او ډېر ستايلي پليوني غزلبول هم درواخله چې لږ تر لږه يې د «ژباړې» تر بريده رسولې ده. د غلا يوه نا بښنورې بڼه د (و) گړني ادب، په تېره د لنډيو هغه ده چې دوديزو يا نيم ولسي وينا والو، او يا د چا خبره «ناظمانو» ته يې ډېره گوته نيول کېږي.

له ځانه غلا (Self-Plagiarism)

استاد غضنفر د ښاغلي جلان د شعرکره کتنې په ترڅ کې د دغه شعري ويار (عيب) يادونه هم کړې ده، او د دې لپاره چې زموږ مينه وال ترې په دې تراو د شعري-ادبي کره کتنې نور په زړه پورې ټکي هم زده کاندې، اړوندې څرگندونې يې تر ډېره ځايه کت مت دلته راخلو:

«... زموږ په ادبي بحثونو کې د سرقت بحث شته، خو دا بحث نشته چې شاعر له خپل ځانه څومره غلا کوي. کله کله یو تکړه لیکوال یا شاعر یوه جالبه خبره وکړي، خلک یې د نوښت هرکلی وکړي، بیا نو دی ولگېږي، هماغه خبره بیا بیا کوي. له ځانه غلا ته اروپایي ادبپوهانو پام کړی او د سلف پلېجرېزم اصطلاح یې ورته وضع کړې ده. څرنگه چې سلف پلېجرېزم ته زموږ په ادبپوهنه کې د عیب په سترګه نه دي کتل شوي، نو ممکن ځینې ډېر تکړه شاعران او لیکوال مو هم دا مشکل ولري، خو په هغو ډېرو لږو کسانو کې چې ان د خپلې خبرې تکرارول یې نه خوښېږي، یو کس جیلاني جلان دی.

جلان له تکرار، کلیشه، سرقت او سلف پلېجرېزم سره د جگړې میدان ته ځکه دومره زړور ورځي چې د شعر د ډگر تر ټولو ښه وسله یعنې د نویو تصویرونو وسله ورسره ده. د ډېرو کسانو په اند، د شعر او نه شعر توپیر په تصویر کېږي او پر جلان چې د شعر ښایېږی، تصویرونه وروي، نو ولې به نه وایي چې د چا پور نه منم؟ مگر د شعر په هنر کې د لا ډېر پرمختګ لپاره په کار ده، (چې جیلاني جلان دا خبره پر یاد ولري چې تصویر به د شعر ډېر مهم او بلکې تر ګردو مهم عنصر وي مگر تصویر ټول شعر نه دی. د ښاغلي جلان په دا(دې) لاندې بیت کې مجازي تصویر(تشبیه، استعاره یا بله داسې وسیله چې د تخیل قوت او جدت ثابتوي) نشته مگر د ده د هغو بیتونو غوندې خوند ورڅخه اخلو چې کامیابو او نویو تشبیهاتو، استعارو او مدعا مثلونو پکې لوړ هنر پیدا کړی دی. دی وایي:

زاهده ته پوه شه او خدای پوه شه چې خوند نه کوي،

داچې کړې وږې پرتې دي پر خالونو څنې؟

په دې بیت کې د عاطفي شدت هنر پیدا کړی او دا شدت د جملې له جوړښته زېږېدلی دی. دلته شاعر واقعي پوښتنه نه بلکې بلاغي پوښتنه کوي، یعنې نه غواړي چې له زاهده معلومات تر لاسه کړي بلکې فکر کولو او پر پخواني دریځ باندې شک کولو ته یې وربولي. موږ په دې پوښتنه کې پر ښکلا باندې د شاعر باور احساسوو او د ښکلا د دفاع لپاره د هغه زاری اورو. د زاهد لاره زموږ په ادب او کل(کول) تور کې صراط المستقیم ده. موږ د سمې لارې ضد کړه لاره بولو او له کړو وړو پرتو څڼو بیباکي، ازادې او له قیدوبنده بې پروایي وربړي. دلته د شاعر عاطفي دریځ شخصي نه بلکې انساني او عمومي دی. په ازادۍ پسې انسان همېشه ګرځېدلی او دې مینې کله نا کله دومره مجنون کړی چې د ازادۍ په تمه یې غلامۍ ته غاړه اېښې ده. د ښاغلي جلان دا خبره چې د چا پور نه منم او زه هم پر چا پور نه لرم، له یوه کس سره اړونده ده، خو په دې بیت کې راغلي خبره ټول انسانیت ته پیغام لري. د انسان د ټول تاریخ د مبارزې او مجاهدې یو اصلي مقصد دا وو او دادی چې باید ازاد وادسي، باید داحق ولري چې د بل چا له وېرې پرته خپله خبره وکړي، خپل شخصیت څرګند کړي او پر هغه لار روان شي چې ده ته مناسبه ښکاري...».

د جلان په څېر یو شمېر وتلو شاعرانو په خپل هنري واک و ځواک د بیا بیا راغبرګونو، په نورو ټکو،

د کرغېښتیا(ابتدال) او په پای کې، د «کلیشه یي» ګوتلکيو مخنیوی کړی دی. دساري په توګه، پیر

محمد کاروان(جنار، ښایېږی...) وییونه او ترې ښکته بیا بیا کارولي، خو ترې رغولي انځورونه یې ورسره بیا بیا نه دي راغبرګ کړي؛ همداسې نور نوښتګر هم درواخله!

له ځانه غلا(د ښځمنو په ګټه)!

بښځمنې په ټوليزه توگه د گرد جهان پر کچ، ان د لويديځ په بښځواکې ټولنه کې د پوهې او فرهنگ له پلوه وروسته پاتې شوي يا پاتې کړ شوي دي. په پرمختللي بښځواکې لويديزه نړۍ کې، تر هغې وروسته چې د دوه پېرييز پانگوالي پېر مودرنېزم تر شا پرېږدي او په شلمه پېړۍ کې پوست مودرنېزم ته راگډېږي، بښځه په سهې مانا متبې د فرهنگ او شعروادب په پنځونه کې د راگډېدو جوگه کېږي. هرگوره، پر وړاندې يې زموږ په اسلامي ختيځ کې وار له مخه راځلېدلې او په دې لړ کې پښتنه دا هم درواخله.

په نومېرلې توگه لږ تر لږه له پېنځلسمې زېږدي پېړۍ او بيا د روښاني فرهنگي-سياسي غورځنگ راهيسې پښتنې مېرمنې (لکه رابعه، زرغونه، حلیمه، نېکبخته، نازو انا، سپينه ادې...) وار له مخه له خورا ترينگلو ترنځلو نرواکي بندېزونو سره سره د پوهې، فرهنگ او بيا شعروادب ميدان ته نيم نيم پتې مخ راوتلې دي. خو دا تريخ واقعيت هم پټولای نه شو چې په نو مهالي پېر کې، څه د سرا سري ټولنوټيز او فرهنگي وروسته والي او څه د دوديزو او ديني لنډو لنډيو له لاملونو، نه يوازې پر جهاني، بلکې پر هېوادني کچ له نژدې پارسيانو تر لېو سره د سيالۍ جوگه شوې نه ده، او بيا دا چې له ژبنۍ شونتيا (جنسي-گرامري توپير) سره سره يې خپله بښځينه څېره پکې لا دومره په زغرده نه ده راځلولې، حال دا چې په وگړني ادب او بيا لنډيو کې يې لږ تر لږه تر سلطان محمود (۹۹۸-۱۰۳۰ ز) څه له پاسه يوه زری د دغه زياد وياړ لري:

د خالو خان لښکري راغلي

زه به گومل ته د آشنا مخې (ديدن) ته ځمه!

نن سبا چې يې له ښه مرغه، بياهم څه د ټولنيز خوځون او څه د نوې خبرتيايي او رسنيزې ټېکنالوجۍ له برکته پښتنو پېغلو مېرمنو دغې سيالۍ ته رادانگلي دي، نو دا تور ورباندې لگېږي چې خدای مکره، دې يا هغې ته يې خپل نرينه خواخوږی ورليکي!

هو، که د دغه تورټپۍ چېرې کومه بېلگه رښتيا و موندل شي، لکه څنگه چې «تاند او پياښې» داوه کړې او په تېرو څلور-پنځو لسيزو کې يې بېلگې هم ليدل شوي دي، نو د «له ځانه غلاد بښځمنو په گټه» يا «بښځوته له ځانه غلا» نوم ورکولای شو. دا د ژوراندو کره کتونکيو ځانگيزه پازه ده چې سپيناوي ته يې را ودانگي؛ که نه، دا د هغو نورو پر وړاندې يوه نابښل کېدونکې بې نياوي او لا گناه ده چې کلونه کلونه يې خپل ماغزه سترې کړي او تر ډېرو هلوځلو وروسته يې له نارينه وو سره لږو ډېره سيالي برابره شوې ده.

۱۱ - څپرکی

سپین شعر (Blank verse)

لکه د ازاد شعر (← څپرکی) په پېژندتیا کې چې یادونه وشوه، اروپایي سپین شعر (انگریزي blank verse، فرانسې blanch verse، جرمني Blankvers) نومونه زموږ له «سپین شعر» نومونې سره نه، بلکې زموږ له نیم ازادو ډولونو، لکه ازادو کالېو او موندې شعرونو سره سمون لري، او «ازاد» یې بیا زموږ له «ازاد» هغه سره نه، بلکې له «سپین» دې سره اړخ لگوي؛ په لنډو ټکو، د دوی «سپین» زموږ «نیم ازاد» او «ازاد» یې زموږ له «سپین»، او همزمان له «ناپېيلي» سره سمون خوري.

د دې ترمینالوجیک توپیر یو لاسوند د رومانتيک انگریز شاعر لارډ بايرون (1788-1824) ز هغه لومړي شعر دی چې زموږ له نومونې سره سم له رېښتیني «← سپین شعر» سره اړخ لگوي، که نه، له اروپایي

«blank verse» سره سم، د «verse libre, free verse» په نامه پېژندل شوی دی. شاعر د ښوونځي په درېیم ټولگي کې وو چې ښوونکي شاگردانو ته وویل، پر وړاندې یې د شرابو په ستاینه کې یو څه ولیکي. نورو گردو اوږدې اوږدې لیکنې وکړې، خو همدا چې یې د بايرون پر درې کرښو سترگې ولگېدې، په خوا پورې یې ونیوه او په لوړ اواز یې وراعلان کړه:

«دا خو دې یو ښکلی شعر لیکلی، له تانه به یو لوی شاعر جوړ شي!» د هغه شعر ژباړلې بڼه داسې ده:
شراب له آره تکی سپینې اوبه وې،
خو، چې خدای ورته وکتل،
له ډېره شرمه تکی سرې شوې!

بې له شک و شویبانه د همداسې ښکلو او زړه راکښونکو ناپېښلیزو او نا ټولیزو (غیرمقفی او غیر موزونو) شعري شاهکاریو، ډېر سپین شعر او ان ناپېيلي شعر ته رامت کړي او ورسره ورسره یې د لوستو او اورېدو مینه وال راهڅولي دي.

د شاملو په خبره څومره چې له شعره جولیز او تخنیکي بندیزونه راکم شوي، هومره یې شعريت ښه ترا سمبال شوی دی. لیکوال د خپلو ازمېښتو په بهیر کې یوخوا د قافیوال او ازاد او بلخوا د ازاد او سپین شعر تر منځ ورته پایلې نومېرلې دي. په دغه لړ کې یې یوځل یوخیال او سوژه په ازاده جوله کښلی او بل ځل یې هماغه په سپین کالب کې اچولي دي، پرتله یې مینه والو ته پرېږدم چې په کوم ډول کې یې ښه ترا

ځلونه شوي ده؟

ازاده بڼه

هغه چې د پيل غوندي غټ شوي دي،

پيل غوندي يې سترگې وړې شوي دي...

نور يې چې واره تر سترگو نه راځي،

دايي ورته سترگې خړې شوي دي!

سپينه بڼه

هغه چې د پيل غوندي غټ شوي دي،

نو سترگې يې هم د پيل غوندي

وړې شوي دي...

او له همدې کبله يوازي غټان ليدای شي!

(رزم و بزم ۳۷-۳۸).

په سرچپه، که د ليکوال او همدارنگه د نورو ويناوالو ډېر سپين شعرونه په ازاد کالب کې واچول شي، هر ورو يې شعري راکښون په همدې اکر بکر نه پاتې کېږي.

موږ د ايرانيانو («شعر سپيد») په پليوني پښتو («سپين شعر») په دې جاج رادود کړی چې نه وزن لري او نه قافيه، بلکې د شعر له «مخيله کلام» پېژند (تعريف) سره سم له تول و تال پرته نور د شعر «ژب- ښکلاييز او ژب- انديز» ټول اړخونه او ځانگړتياوې رانغښتلاي شي، او له دې سره يې «په کره او کېښکلې ژبنۍ جوله کې د اند و واند يو ولوليز (عاطفي) تراو» پېژند ورتاکلاي شو.

په افغانستان کې درې - درې نيمې لسيزې پخوا چې سپين شعر د لنډو لنډو مسرو يا ټوټو په بڼه نوي رادود شوی وو، پارسيانو زياتره «طرح» بلله او پښتنو «اډانه»، خو راوروسته يې له اوږدېدو سره د «شعر سپيد» او «سپين شعر» نومونې د لنډو او اوږدو دواړو بڼو لپاره ټوليزوالی و موند، لکه څنگه چې ليکوال د خپلو لنډو شعرونو په دويمه ټولگه (اند و ژوند ۱۳۲۲) کې اړوندې بېلگې «اډانې» نومولې وې. وروسته ټولو ومنله چې هغه يو بشپړ انځور او سوژه رانغاړي او پوره شعر بلل کېږي.

د ژبني رغښت او جولې له پلوه په «سپين شعر» کې تر وسې وسې له لنډو لنډو ټوټو، غونډونو او غونډولو (فقرو او جملو) کار اخېستل کېږي. څومره بيزه (کمي) کچه يې له يوې کرښې يا غونډلې نيولې تر درو- څلورو پورې رسي. کله ناکله په ناځانڅېرې يا نيم ناځانڅېرې توگه په منح منح کې دلته او هلته يوه نيمه اهنگيزه رنگارنگي (لوړتياوې، ځور تياوې) او ان يوه نيمه سجع و قافيه هم سر راهسکوي. اوږدې بېلگې يې بيا يې له دې چې پر بېلابېلو بندونو يا پراگرافونو وېشنه مومي چې لږو ډېر په ليکنښو (---، ...، III، ***، ## #) يا شمېرو (۱-)، (۲-)... سره نومېرل کېږي. د ازادو او نيم ازادو او ناپېيلو شعرونو په څېر د سپين شعر د بېلابېلو ټوټو او مسرو دننه بيا، په هر ډول د بېلابېلو ليکنښو کارونه اړينه برېښي. ان

پښېلېز شعرونه د پخوا غونډې په يوه سکېنت او رجه ليکل، کمپوزول او چاپول نور له دوده لوېدلې دي. ان د پښېلېز شعر د بيتونو پيل که پر يوه ليکه راشي، پروا نشته، خو پای يې، لکه گل په گلدان کې چې څومره تېروېږي و اوډل شي، هومره يې راکښون زياتېږي؛ نا پښېلېز دا خو له هماغه پيله له ازادسکېنت و ډيزاين سره رادود شوی دی. ټوليزې ناپېيلې ليکنې هم همداسې درواخله، هر ټوکر (پراگراف) يې د کاغذ، سکرين... پر يوه ليکه او رجه راپيلېږي او پای يې نه، او بيا هر ټوکر له مخکې وروسته سره د يوې کرښې هومره واټن لري.

په هره توگه د پېيلې (منظومې) وينا ليکنې او چاپي بڼه په خپله برخه کې د اغېز بنسټ او راڅکونې کړې هماغومره پراخولای شي، لکه څومره يې چې اوريزه بڼه له رنگارنگې وړاندېښې سره کولای شي.

پارسي "شعر سپيد" هغه ډول شعر بلل شوی دی چې د خليل بن احمد له عربي عروضو (مفاعيلو) سره تلل کېدای او تقطيع کېدای نه شي، نور تول وتال يې د پښتو د ازاد شعر غونډې د خجو "ضربو" له مخې سمبالېږي. د سپين شعر سکالو هم د نورو شعرو نو غونډې له وينې مينې نيولې تر اندو ژوند پورې هرڅه رانغښتای شي. کله هم طنزيه رنگ راخپلوي او کله هم فلسفي او رواني....

دادی دلته، پر هغو بېلگو سربېره چې وار له مخه په شپږم څپرکي کې د «ذهني انځورونو» په تړاو وړاندې شوې، څو نورې وړې وړې ټوټې د سکالو د لا زيات رڼاوي لپاره د مينه والو مخې ته ږدو او سم له لاسه يې له اوږدو هغه تېرېږو چې خورا بنايسته گڼې بېلگې يې د اسحاق ننگيال په «سيندونه هم مري» او دغه راز يې څه نا څه لنډې هغه د ليکوال په «ناپېيلې» کې راغلې دي.

- ما پرېږده چې:

ستا د مخ په باغ کې وغوړېږم

او همستا د سينې گل شم!

(وينه او مينه ۱۱۲)؛

که د گنا خيري

په منگول مروړلو پاکېدای

نو اوس به:

د مچ د شاتو مچۍ وای!!؟

(وينه او مينه ۱۱۴)؛

- مشري په لوزړه ده،

نه په لويه تنه...

که نه،

پیل به د ځنگل پاچا وای،
نه زمري!!؟
(هماغه ۱۲۰)؛

- ستا د مینې په ولور کې
تر هغو سرو گلونو
ورځه نه مومم
چې همستا لپاره،
زما له وینو راتوکېږي.
(هماغه ۱۲۲)؛

- نه هر بندي گناهگار دی
او نه هر ازاد بېگناه...
نو په دې توگه:
پر بنديان له آره ازاد دي،
او پر ازاد له آره بنديان!!؟
(زنداني نغمې ۱)؛

- په تشو پېښو
نه وینا زده کېږي
او نه کار...
که نه تر توتي به بل ژبور نه وای
او تر بیزو به بل کاریگر!!؟
(هماغه ۴۰-۴۱)؛

خومره به ښه وه،
که ستا شونډې شعر وای
او شپه او ورځ مې
په شونډو کې زمزمه کولای!
(اند و ژوند ۳۵)؛
-کاشکې،
زما سترگې د اوبنکو پرځای
د عطرو چینې وای...

چې ستا خیال پکې لمبلاى
او له ما نه بېلېدلای!!؟
(هماغه ۸۹)؛

- که ته په رښتیا سره،
د خپل خیالي وريل
نظر ماتول غواړې...
نو،

پرېږده چې:
د تمکو پرځای ورته،
زه لکه سپېلنى لوگى شم!
(هماغه ۹۷)؛

- کله چې ستا غېږې ته درشم،
په زرگونو زرگونو خیالونه مې
په سترگلینونو کې ځای نیسي!
(رزم و بزم ۱۲)؛

که څوک په رښتیا سره
شعر د ازادۍ لپاره
پر کار اچوي،
باید لومړی پخپله شعر
له قافيي باستیله ازاد کړي!
(هماغه ۵۹)؛

ډېرو ژوندیو ته
تر مرگ بله ښه پرده نشته.
(هماغه ۱۰۴)؛
ازار گتلي
لکه میچ و میاشي داسې دي،
په دې مانا چې:
چا د ازار لپاره ورځ ټاکلي
او چا شپه.
(هماغه ۱۱۳)؛

روغتون څه ورکشاپ نه دی
چې هر ناروغ ترې
روغ راووخې!
(هماغه ۱۳۴)؛

- ملا لکه چرگ داسې دی
چې غواړي:
په ډبر ووزرځنلو او بانگونو
د خپلو گناهونو ډبران
له سترگو پناه کړي!
(پوهه او گروهه ۱۱۸)؛

- شېخ تر نیمې شپې
«لااله» وویل،
خو چې نیمه شپه شوه،
زړه یې ودرېد
او «...الانله» یې
له مرگه پاتې شوه!
(هماغه ۱۳۲)؛

- له پسرلي سره څه اړه
او خپلوي نه لرم
خو د زرغا او ودې وش
درد مودې یوشان سره...
او زما ستا ترمنځ هم
څه اړه تره نه وه...
خو گډې مینې مو
راگډه کړله وینه سره
او یو له بل سره نژدې شو هومره،
لکه دوي سترگې وبله
وي په یوه مخ کې
گاوندې سره!
(نوي پېړۍ او نوي زری ۱۰۳-۱۰۴)؛

- خومره نېکمرغه يم گناه کومه
تمامه ورځ وريځې د باد له ژرندو باسم
او د لمر په تناره کې پسرلي ته ترې ډوډۍ پخوم.
..(ننگيال، ۱۳-۴-۷۲)؛

- کله چې غر شين شي
ستا د يادونو شنه گلان مې
د زرگي پر مساپرې د نبتې خانگې وکړي
وکړي و غورېږي...
کله چې لمر شين شي... (ننگيال، ۱۲-۷-۷۲)؛

- يوه ورځ غم زما مېلمه وو
ما د کورنې په نامه د هغه دومره
عزت و نه کړي
چې مېلمه راباندې د لېونۍ شک وکړي...
زما لمن يې پرېښوو
او رانه ولاړ. (سارا بياباني، تاته کيسه... ۹۵)؛

- کلونه وړاندې مې ورته وويل:
دا ستا د شونډو څاڅکۍ په څو دۍ؟
وې: ستا د پلار او د نيکه وينه.
او نن مې بيا ترې پوښتنه وکړه:
ټول پېغلتوب دې وايه په څو دۍ؟
راته يې وويل:
گرانه!
يو ازې يوه ډوډۍ!
(زويا هيله بارگامۍ، لېمه ۱۰ گڼه)؛

- ستا د سترگو توپاني نظر
ستا د شونډو قهرجنه خندا
ستا د تندي پر اسمان د تورو وريځو حبشي لښکرې
ماته د پسرلي پيلامې ښکارېدې...

(حفيظ گردش، هيله ۷ گڼه)؛

- تږی وم

خو چې ته مې وليدي،

لکه يو سيند

چې مې تش کړی وي ټول.

(خوشال انځور، هيله ۱۷ گڼه)؛

ما د خپلې مورکۍ

تور ساده پرونی

سيڅکونه

د نکريزو وچې پانې

سلایي، رانجه رچلومه (رنچرومه)

... (ومان نیازی، تاند او پپانه)؛

- او بنکې له سترگو نه بهېږي

او ژاړي زړه

دا اگیر بگير کتل

د بې قراره زړه غمازي کوي،

- ښکاري خو داسې

چې دلته

نه څوک راځي

او نه ترې ځي

بس دا خو...

يو څو نومونه دي

چې بدلېږي رابلېږي،

- دوزخ په دنيا کې

هم کله کله سر راښکاره کوي

خو هغه هم په غرونو کې

د سقر مېشته هم په غرونو کې وي!

- د خپتې وږې به مور شي

ولې...

د مينې وږې به

هېچرې مور نه شي.
(فضل محمود روښان، سجیل ۱۰۳، ۵۳، ۴۵، ۴۳).

-زه بې موخې، بې وېلاړه
لالهنده آخوا دېخوا

گرځېدم راگرځېدم

او نه پوهېدم
چېرې ځم او څه مې ورک کړي دي.
کړۍ ورځ مې په منډو رامنډو
ځان ستړی ستومانه کړ
او ځمکې راته یوه شېبه ځای نه راکاوه
... (هماغه ۱۴۸)؛

-که ته په رښتیا سره،

د خپل خیالي ورېل

نظر ماتول غواړي!

نو،

پرېږده چې:

د تمکو پرځای ورته،

زه لکه سپیلنی لوگی شم!!؟

(اندوژوند ۹۷)؛

او داهم «نوي پېړۍ او نوي زری» په نامه د لیکوال د اوږد ترین (شپاړس مخین) سپین شعر د سروپای خو
کرنې چې په همدې نامه ټولگه کې راخوندي شوې دی:

د زمانې څرخ پرله پسې تاوېږي راتاوېږي

او د تاریخ د گریال ستن

- په ډېر تلوار و تلوسه-

یوه نوي اوړون ټکي ته

ورنژدې کېږي...

/-/-/

... او ویل کېږي

دا هماغه پښخه زرکلن

چې له پېړيو پېړيو راهيسې

لرغونې آريايي توکم دی

- د کفر و اسلام،

د مرگ و ژوند ترمنځ-

د هغه اوږده غځېدلې، تورتياره کنگل تونل

پای ته

د يوې نيمزالي رڼا د څرک اېستنې

او بيا سا اخېستنې په هيله

ځای پرځای لکه مېخکړی،

بنکېل پاتې دی!!؟

که سپين شعر همداسې بې تول و تاله پراختيا ومومي بيا نو تکل داستاني اډانې ... او يا داستاني (short-short story) ته ورغځېږي. د استاد الفت د سپينو او ناپېيلو په لړکې ورته بېلگې ډېرې ليدل کېږي. د محمد دين ژواک د ناپېيلو ټولگو په ترڅ ترڅ کې ځينې بېلگې هم همداسې درواخله مانا دا چې ټولې «ادبي ټوټې» د ناپېيلې شعر نوم راخپلولای نه شي. د ځينو ليکوالو، په تېره شاعرانو تکل، داستان، يونليک ... هم څه ناڅه د ناپېيلې شعر جوله راخپلوي، لکه واخلي، د صديق پسرلی «سره غالی»، د کاروان يوه نيمه کيسه او يا د شهرت ننگيال يونليکونه!

دا سمه ده چې ادبي ټوټه کوم ادبي ځېل يا ژانر نه دی، خو داسې هم نه، لکه يو نيم ليکوال، لکه نادر نادريور (دبناغلی انځور پراخ: شعرونه او نقدونه، ۱۹۸-۱۱۵) چې گرد پارسي او پښتو هنري نثرونه يا ادبي ټوټې د اروپايي شعرونو د ژباړو پېښې بولي، بلکې د پاسنيو ژانرونو په گډون پکې د ناپېيلې شعر بېلگې هم ډېرې ليدل کېږي. داهم اړينه نه ده چې اړوند اروپايي شعرونه دې هرو مرو پښېليز او ټوليز وي، بلکې له آره «بلانک»! اوسي!

همدا چې زموږ ځانساتي او زاړه پال پښتانه لا "له بې قافېي، ازاد شعر) سره د يوې نوې ښکارندې په توگه ډغري وهي، په نوره نړۍ کې لا څه چې دلته را نژدې په ايران کې بيا وخته (بې وزنه ازاد شعر) تر ويني گروېږنې لاندې نيول شوی دی. د ساري په توگه احمد شاملو د "وزن د شاعر ذهن بې لارې کوي" خبره رامنځته کوي او د لويديځيانو په لار وي، پر دې ټينگار لري، چې بېوزنه شعر کولای شي، د بهرني جوليز وزن پر ځای او "د نننۍ" يا "مانيز" وزن ولري (په دې باب اړوندې ليکنې: اخبار هفته ۵۴ او ۵۷ مې گڼې او د همدې بدلېچ اتم څپرکي او اړوندې سکالووي).

۱۲ - څپرکی

ناپېیلی یا منشور شعر

(Prosaic poem)

د دغه درېیم ډول ازاد پښتو شعر پیلامه چې انگرېزي يې پر پاسني نامه سر بېره **poem in poem** (منثور)، په وسمهالي ادبي پېر کې مولوي احمد (۱۲۶۱-۱۳۰۱س) او ورپسې لاسنه ترا منشي احمد جان (۱۳۳۰ل مې) رانښلولې ده. له هغه راهيسې څه ناڅه يوه پېړۍ په بېلابېلو نومونو (ادبي نثر، هنري نثر ادبي ټوټه، ادبي پارچه) په لره بره پښتونخوا کې بنایسته ډېر ويل شوی دی. (ش. سنگروال: ۱۹۹۷، ۴۷۲؛ ز. هېوادم: ۱۳۵۲)

د «مرسل نثر، مسجع نثر او موجز نثر» په نومونو درېگونې نثري ډولونه چې بنایي د پارسي هومره يې په تېرمهال پښتو ادب کې دومره زیات څرک و نه لگېږي، هم د ناپېیلی شعر په څېرمه ځېلونو کې راوستلای شو.

په لره خوا کې تر احمد جان راوړوسته ماسټر کریم او بره خواتر استاد الفت، استاد بېنوا، استاد رښتین، مولانا خادم، محمد دین ژواک او محمد جان فنا ساپی تر نورو ډېر کښلي، په تېره ارواښاد ژواک چې له ۱۳۴۱ل يې تر مړینې (۱۳۸۵) پورې اوږه ورکړه او درې څلور خپلواکې ټولگې يې راپرېښوې. په دې توگه استاد ژواک د دغه شعري ځېل له څومریز او څرنگیز او د «← افقي تخیل» له پلوه تر نورو پښتنو وړاندې دی او د لومړي پښتو ناپېیلی یا منشور شعر لیکوال «prosaist poet» يې نومولای شو.

ورپسې کېدای شي. د نورو غونډې دغه استاد هم په لومړيو کې خپل دغه ادبي ځېل یا ژانر «ادبي ټوټه» او راوړوسته «سپین شعر» باله، خو کله يې چې د «افغاني حماسه» نومې ټولگه پر ۱۳۲۹ل کال چاپ ته وړاندې کوله، د لیکوال په وړاندیز يې د «منثور شعر» نومونه خوښه شوه. ارواښاد اسحاق ننگیال يې د سريزه لیکونکي په توگه هم راسره هوکې کړه او په همدې جاج و مانايې د خپلو خبرو په لړ کې داسې ورازولې وه:

«... په دې کې هېڅ شک نشته چې شعر، شعر دی او نثر نثر، خو داهم نه هېروو چې هر شعر، شعر نه دی او هر نثر، نثر نه دی...»

زه چې د کتاب له پیل نه تر پایه پورې څه لولم، په هغو کې له خیاله ډکې رنگینۍ وینم، د هنر او هنریت

ښکلي بېلگې پکې وينم چې بېښې او حوادث پکې د خيال په رڼه چينه کې ولل شوي دي...».

د ننگيال دغه څرگندونې راته د استاد علامه حبيبي يوه ورته وراشه را يادوي چې پېنځوس شپېته کاله پخوا يې د استاد الفت په باره کې کښلې وه: «... د الفت نثر شعر دی او شعريې نثر...».

داهم اړينه نه ده چې د چاخبره يو «ادبي راپورتاژ»، يونليک او داسې نور نثرونه هم «ناپېيلي شعرونه» او يا هم په دوده نومونه «هنري نثر» وپولو، که يونيم پراگراف پکې هنري هم وي؛ هسې خو په رسنيز يا ژورنالېستيک نثر کې هم لږ و ډېر تخيل پر کار اچول کېږي، او په سرچپه ډول يوه نثر هم دلته او هلته رسنيزه بڼه ولري.

په هره توگه، نن سبا پر نړيوال کچ پرونی هنري نثر يا ادبي ټوټه يوازې د ناپېيلي شعر له نومونې سره د يوه ژانر په توگه منل شوی او بيا چې عربو هم له آره شعر يو «مخيله کلام» بللی دی، نو په شعريت کې يې څه شک و شويان نه پاتې کېږي، په دې مانا چې دويم ستاينوم «موزون» د «مخيله» هومره دشعريت کوم اړين شرط نه بلل کېږي.

داهم د ناپېيلي شعر د بېلابېلو بېلگو نچورونه:

- ظالمه زما پر زړه دې بېباکه واری وکړ!

ته نه پوهېږې چې زړه يوه هنداره ده؟

او لا هغه زړه چې د شعريت له شعوره ډک دی؟

د گلاب د گل پاڼه- يا پر روانو اوبو رالوېدلې وړانگه

چې په لږه شانې رڼه رپېږي...

(ژواک، افغاني حماسه ج)؛

- مننه چې د گلونو هار د ذوق له غاړې څخه نه وو سپمول شوی.

هلته چې د کابل سيند د کونړ سيند په غاړه کې غبرگ لاسونه

اچولای شي، هلته چې د وړانگو سيل د سپين غره پر سر

د مستی اتن ته ځان جوړ باله...

(هماغه ۷)؛

- يه زما ښکلي ناوې

مه ژاړه

او ورتهې ورتهې اوبښکې مه تويوه!

ماته ستا د اوبښکو مرغلرې

تر خپل مال و سرهم

ډېرې گرانې دي

او دا د ډېرې خواشینی ځای دی،

دغه گرانیه مرغلرې دي

هسې وړیا پروړیا

د سترگو له سییو،

پرسرو سپینو انگیو

مخ کښته راوړغري

او دانه دانه

پر ځمکه

راتوی شي

... (ناپېیلی ۱-۲)؛

-- --

-زه بې موخې، بې وېلاړه

لالهنده آخوا دېخوا

گرځېدم راگرځېدم

او نه پوهېدم

چېرې ځم او څه مې ورک کړي دي.

کړی ورځ مې په منډو رامنډو

ځان ستړی ستومانه کړي

او ځمکې راته یوه شېبه ځای نه راکاوه

... (هماغه ۱۴۸)؛

د غرونو او ځنگلونو شپه

د تاوده او پرې لمړینو وړانگو خپل زرین شال له غرونو رغونو، ناوونو، گړنگونو، تویونو او لگړونو، غاړو

مورگو، لمنو او گلکڅونو را ونغښت. بیایې د هسکو اسمانڅکو لمنځو او نښترو جگې جگې او

نالاسبرې څوکې د مخه بڼې په مینه وړي انداز کې ښکل کړې او په بیره بیره له لنډ تنگ غرنې او ځنگلې

څنډه پنا شوې.

شپنو او غوینو د خپلو مېرو پسونو، وزو وزگورو، غواوو، غویو، خوسيو کنډکونه، غېلې، او گورمونه

د شپولونو او بانډو خواته را مات کړي ول. د ورکيو او سپرلکيو لوبغاړو او بیا د سرکښو وزانو له غرېو

نیولو بغارو، غرکيو... د درویو او شپېلیو له خوږو خوږو غاړو او لارو سره په هسکو تړو او کړپوکې

مستې مستې انگازې خپرولې.

مرغانو د سرپواو نښترو په هسکو هسکو او گورو گورو ونوکې چاڼ چوڼ اچولی وو او دخپلو خالو خالگيو په لټون کې له يوې ښرانگې نه بلې ته بربر الوتې را الوتې.

له تور سکنيي ماښام سره پتليز د گنډپريو، مينسکو، ماڼوگانو او شينشويو خوږبويه او زړه راکښونکې سپوزمې وږمې ورو ورو پر لگېدو پيل وکړ او د شاوخوا غرنيو ونو بېرې خانگې ورسره نڅېدې رانڅېدې. تابه ويل، ستړي ستوري او نارامه لولنگر مرغان پکې لکه زانگو زنگوي او په غوږو کې يې د خواږه خوب لولو سندرې وايي...

اوزه،

په ازاده او تريوخته هواکې د غوزو او ځنگوزو، اوبښتو او لمنځو، ولو او چنارونو تر منځ چوتره باندي د مزرين کټ پر وچ باڼه ستړي ستوري غځېدلی يم. لاسونه مې سرته سرو پردي کړي او ډېر مې زړه غواړي، د کړۍ ورځې د ستغيونو پېچومو او کړلېچونو مزلونو او پرله پسې پر کليو بانډو گرځېدنو راگرځېدنو، پلټنو او پوښتنو گروپونو، کښنو او ثبتونو څخه لږه آرامه غوندي ساواخلم او د يوه بې غږو غوږه درانه خوب غېږې ته پنيوسم. نری څپونې مې پر مخ واچوه او سترگې سره وروستې چې گوندي په دې توگه راته يوڅه ژر خوب راشي، خو... (ناپيلې ۳۱-۳۲)

۱۳- خپرکی

پر((یوه-کره پښتو)) د شاعر او لیکوال لاسبری

که څه هم پر ژبه د شعر د یوه رغنده ټوک په توګه په پښتو او د «ژب-بشکلايين» او «ژب-اندیز» د ټولپو(مقولو) په ترڅ او په شپږم خپرکي کې پوره رڼا اچول شوې ده، خو دلته مو بیا هم اړینه وبلله، په یوڅه لنډ او ساده ډول پرې وغږېږو. هغه هم د داسې شاعرانو او په ترڅ کې د هغو ګردو قلموالو د ښه ترا راڅکونې او لارښوونې لپاره چې ادب او شعر ته هډو د یوه «ژبني هنر» په سترګه نه ګوري او له ډېرې ناغېرې او بې پروایۍ څخه، لکه د ازاد شعر د ویاړونو(عیبونو) په برخه کې چې ورته ګوته ونيول شوه، د منځني پېر په څېر په لوی لاس خپلې ادبي او شعري پنځونې په پردۍ جوله او جامه مسخ کوي او هماغسې یې له پښتني ټولني لري ساتي.

زموږ ډېرې ادبي زېږندویان او په دې لړ کې شاعران، نه یوازې له ادبي پښتو سره پوره پېژندګلوي نه لري، بلکې د «یوه-کره لیکنۍ پښتو» تش یو نوم هومره یې هم کله پر غوږ لګېدلی نه دی او له پر هماغه خپله لنډه تنګه «سیمه ییزه، تېرنۍ او ورځنۍ» (و) ګرځي. پښتو «بسیا پاتې دي او د نورو زده کړو ژبو، په تېره پارسي او اردو تر ګرامري او لغوي اغېز لاندې یې د شعر او لیکنې خوند او راکښون زیانمنېږي انځور و سېمبول او بیا پیغام او بلنې ته یې څوک نه را هڅېږي.

نوی-ازاد شعر د یوه کره شعر په توګه یوې کره ژبې ته تړل هر ادبي او بیا شعري ځېل ته زیاته لري. هسې خو ټولیز ادب یو ژبني هنر دی، دا مانا چې که د ساري په توګه د پېژسازي (پیکر سازي) اومه توکي شګه، ګچ، ډېره، سیمنټ، لرګي، فلز... دي او یا د انځورګرۍ هغه رنگونه دي، نو د ادب دا ژبه ده. په دې توګه د شعر اومه توکي هم د پېژسازۍ یا انځورګرۍ هغه غوندې یو بې سا څیز نه دی، بلکې ژبه هم پر خپل وار یوه ژوندۍ پدیده ده او د هر هنر غوندې د انسان له دنننۍ نړۍ سره نه شلېدونکې اړیکې لري. یا په بله وینا د ټولنيزې آگاهی یوه بڼه ده او د پېژندنې د تیورۍ له پلوه د انسان د اندیز ځواک په لوړ ترین پور پورې اړه لري. همدا ژبه وه چې د یو مادي استر په توګه یې انسان ته اندنه (تفکر) کېدونکې کړ او د جاجونو (مفاهیمو) نړۍ ته یې ورګډ کړ. له دې کبله هغه چلند چې د نورو هنرو له اومو توکونو سره کېږي، د ادب له توکیو سره باید هرومرو توپیر ولري. ادبي زېږندویانو ته پکار ده پر ژبه باندي هماغومره لاسبري ولري، لکه څومره چې ورته په ادبپوهنه او اړوندو تخنیکي ځواوو کې اړین دی. په تېره د شعر ژبه خو تر نورو ادبي ژانرو څخه باید تر کېدونې بریده ډېره پراخه، پخه، بشپړه، نړه او کره اوسي، پکې ښه تراچان او غوراوی وکړای شي، که نه لنډه تنګه او تکراري متحدالماله ژبه ګرد شعريت تر سیوري لاندې راولي او «کلیشه» کېدو ته یې لار هوارېږي.

هغه شاعران له دې سره سره چې له هنري پلوه د نوښت داوه کوي، پر دې هم ځان نه پوهوي، له څه راز وپیانگې (لغوي زېرمې) یا وییونو (واژو)، گړنو (محاوو یا اصطلاحاتو) او یا متلو څخه کار واخلي. لڼون، سپما، (گرامري) یووالی، نړه والی، خوږوالی او رنگارنگوالی یې چې د لیکنۍ ژبې له آرونو او معیارونو څخه گڼل کېږي، په خوا و خاطر کې نه گرځي البته د لاس گوتو په شمار یو څو داستان لیکونکیو او شاعرانو په نیم آگاهانه توگه د خپل ځانگړي ازمېښت او هاند و هڅې یا د هغې ځانگړې مینې له مخې چې د خپلې مورنۍ ژبې له روزنې، پالنې، بډاینې او پر سیمه ییز او نړیوال کچ یې له ادبي او فرهنگي سیالونې سره لري، لږ و ډېر پر معیاري او بیا ادبي او شاعرانه پښتو لاسبری موندلی دی، خو دا چې یې دغه کار پوره آگاهانه او ځانڅېری نه بلل کېږي، هر مو له یو لور ژبنيو نیمگړتیاوو سره مخامخېږي.

یوه ساده ناکره گرامري یا لیکدودي تېروتنه کولای شي، یوه څېړنیزه، رسنیزه او بیا ادبي لیکنه (داستان، شعر...) سپکه سپانده کاندې. لکه: یوه پښتونکي راغلل (کندهاري گړدود، کره: یوه پښتونکي راغله)؛ دادېماجی ده (منځنی گړدود، کره: دا زما ځای دی)؛ میژ تېل سبوخي (سوپلختیز گړدود، کره: مور ټول سبا ځو)؛ ما او تاڅو (ننگرهارې گړدود، کره: زه او ته ځو) ... د یوې پښتو- کره پښتو پروړاندې څومره گډوډونه (التباسونه) او څومره پیکه او بې خونده ژبنۍ- لیکنی انارشېزم رامنځته کوي؟

دغه انارشېزم، په بله وینا، ناکره گړدودي ځانځاني د نژدې دوو ځواکمنو تېرو «پارسي او اردو» ژبو اغېزمنې ته لاره هوارېږي او پښتو مو نوره هم پسې کړکېچو کېدو خواته ورځکول کېږي، نه یوازې له وپیانگیز، بلکې تریډو بټرو پښوییزو (گرامري) پېښو له پلوه. د اردو- انگرېزي (کوم چې، چا چې...) یو خوا او د پارسي (څو، ترڅو...) - څخه کتنه، ملاتړ، ستاینه، یادونه... بلخوا، تر لیکوالو، څېړنوالو او رسنوالو را وروسته شاعران هم رانغښتي دي. همدا خواشینووکې او نهیلوونکې ترخې رښتیاوي (واقعیتونه) دی چې په پښتو کې، د نورو لاسه، د دواړو تېرو ژبو پر خلاف نه دومره ټولیز ادبي- لیکنی سبک و ستایل لیدل کېږي او نه یوگړیز (فردی) هغه، دا تراژیدي به ترهغې روانه وي چې ترڅو مو پښتو له گړدودي دريځه ژبني دريځ ته لوړتیا نه وي موندلې!

دا دی، دلته یې د لسم څپرکي (ژبنۍ تېروتنې) له گڼو بېلگو څخه دا یوه راخلو چې د نورو تېروتنو په څېر په هېڅ یو پښتو گړدود کې یې څرک نه لگي:

په پښتو لېږندکې (متعدي فعل) کې د پارسي، انگلیسي او نورو ژبو په توپیر د (کړند) تر څنګ (کړی) هرو مرو راځي. په دې لاندې ازاد شعر کې دغه غورځونه لیدل کېږي او له همدې لامله ورسره لیکوال په لیندو کې «څه» سرباري کړي دي، دا چې وزن ورسره ویجاړېږي، د شاعر گناه ده:

سترگې مې پټې شوې چې:

ونه وینم(څه)

ژبه مې پرې شوله چې:

ونه وایم(څه)

د وییونو امرنه (د کلمو انتخاب) او رنگارنگي چې د ادبي او شعري ژبې په ښکلا او راکښون غوره نقش او اغېز لري، یوازې د ژبني مهارت او لاسبري له لارې کېدون درلودای شي. همداسې لنډوالی، خوږوالی او نږه والی یا په لنډ ډول ژبني معیار له ادبي معیار سره نه شلېدونکې اړیکې لري.

تر هرڅه له مخه، تر وسې وسې په کار ده، په شعر کې له ډېرې لوڅې او ډانگ پېيلې پښتو ډډه وشي. دا راز پښتو یوازې نالوستو وگړنیو پرگنو، زیارکښانو او د ښوونځیو او د لیک و لوست د زده کړوځیو د نظمونو او ترانو لپاره کارېدای شي یا لږ تر لږه د ساده ولسي آهنگونو لپاره چې هم د اړوندو نالوستو یا نیم لوستو، سندرغاړو ته د سهني وړ دي او هم همداسې اورېدونکيو ته.

که د انځورگرۍ هنر اومه توکي، کاغذ (یا ورته څیز)، لیکې او رنگونه دي او د پښې (مجسمې) د اخته، گچ، سمنټ، لرگی، ډبره، فلز... دی، نو د ژبن هنر (ادب) دا ژبه ده. دلته توپیر دا دی چې ژبه پخپله په ټولنيزې ځانځبرۍ پورې تړلې پدیده ده او د خټو، گټو، گچو یا سمنټو غوندې یو بې سا څیز نه دی. هغه اړوندې چې پښې (مجسمه) یې له خپلو توکیو سره لري، له ژبې سره د ادب له اړوندې سره کورټ توپیر لري. دلته باید له ژبې سره هغه چلند ونه شي، لکه هلته چې له خټو، گټو او گچو یا سمنټو سره کېږي که څه هم په هره هنري زېږونه کې د فورم او محتوا دیالکتیک پر خپل ځای دی او یو پر بل اغېز لري، خو په ژبني هنر کې یو له بله اړیکې تر بل هر هنر زیات پیاوړی او ټینګ دی. د ساري په توګه یو پښتاز (مجسمه ساز) کولای شي، په پښې کې د کارول شویو توکیو بدرنگي د خپل لوړ تخیل او هنري پرداز په مرسته سکینده (جبران) کړی او له ډېر تنبذ لیدو سترگو یې پناه کړي، مگر یو د ادبي زېږندوی کوچنی ژبني ویاړ (عیب) په ټول هنري ځواک او بدیعي وښت د چا له سترگو پټولای نه شي، ان که په لیکدودې کچه کې هم وي، لکه (خ) د (ښ)، (ج) د (ژ)، (س) د (څ)، یا یې د (بې) او یا جوړوونکي د جوړوونې او خوږونکي د خوږونکي پر ځای کښنه. همدغه یوه کوچنی تېروتنه یا ناغېږي بس ده چې د "بېسواده" توري پرې ولگولی شي او ټول ادبي شهکار یې په یوه پیسه کړي. کفتومس وایي:

"د وییونو د ځواک له پېژندنې پرته د وگړیو پېژندنه ناشونې ده" او سامویل تیلر کالریج د نثر او شعر په توپیر کې وایي: نثر په غور ترین ډول د وییونو څرګندونه ده او شعر په غور ترین ډول د غورترینو وییونو څرګندونه. دا چې ویل کېږي ژبه د پېژند الواک (معرف تیوري) پر بنسټ د شعر له دوه گونو (حسي او فکري) پړاوونو څخه له وروستي دې سره اړوندی لري او بې له (فکر) کېدای نه شي او جاجونه (مفاهیم) چې "فکرو کول" پرې ترسره کېږي، د وییونو فکري منځپانګه جوړوي یا په بله وینا ژبه یې یو پوښ یا استر برابروي (فیدلر: ۱۵۹ مخ ۴۰۵ او ۲۷۷ مخ، انګلز ۸۱۳ مخونه)، نو نه یوازې عادي "مخابراتي" فعالی بې

ژبې ترسره کېدای نه شي، پاتې يې لا دا چې له ژبې څخه بيا د موتوکونو کار اخلي او لا زياته سپېڅنه او سوانېدنه په کار لري په ادبي زېږونه کې پر فکري چار سربېره د پېژند بهير لومړی پړاو (احساس، ادراک، تصور يا خيال) او هغه هم د ژبې په مرسته پر کار لوېږي او له همدې سره د عادي او ادبي ژبې تر منځ توپير جوتيا مومي، لکه شېلر چې د شعر په پېژند کې وايي:

«ژبه هر څه د عقل په کالب کې وړاندې کوي، مگر شاعر يې بايد د خيال په کالب کې راوړي. شعر خيال پردازي ته هڅه لري او ژبه يوازې مفاهيم لېږدوي... (فيشر ۳۲ مخ). (ووکل ۳۳ مخ) ادب داسې راپېژني ادب د طبيعت او ټولني د عيني واقعيت د ځلوني او لېږدوني يو ځانگړی هنري بنسټلایز ډول دی چې په دغه (ځلونه او لېږدونه) کې ژبه د يوې وسيلې دنده پرځای کوي. ژبه د اندونو (افکارو) سيده رېښتینواله (واقعيت) دی او ادب يې ناسيده» (همدارنگه: بومي ۳۰۶ مخ).

په دې توگه که ژبه د داسې وييزو (وينا وړو) او اوريزو (اورېد وړو) نښو (سمبولو) يا په ساده توگه د ويونو (کلمو) يو سيستم دی چې مانيزه (فکري) خوا يې ذهني انځورونه دي او توکيزه (مادي) خوا يې د ژبنيو غړو په مرسته زېږېدونکي (لفظونه) دي، يا په بله وينا دوي خواوې يا مخونه لري: ښووند او ښوولي (دال و مدلول) يا (نوم او نومولی) يا (لفظ و مانا)، نو ادبي سمبولونه يا انځورونه (ايمائونه) بيا د همدغو ژبنيو سمبولونو، بيا ادبي سمبولایزونه رامنځته کېږي. په دې توگه که له ژبنيو سمبولونو څخه په سمه توگه کار وانه خيستل شي، نو ادبي سمبولونه او ورسره تړلي خيال انځورونه (ايمائونه) هم سم رغېدای نه شي، يا په ساده وينا که ژبه کره نه وي اړونده ادبي زېږونه يې هم کره راتلای نه شي.

د «ژب- انديز» او د «ژب- بنسټلایز» ټولې (مقولې) چې د يوه ادبي اثر د ارزونې او کره کتنې لپاره رامنځته شوی دی، دا رانښيي چې ژبه په دغه هنر کې هم له انديزې (منځپانگيزې يا محتوايي) اړخ سره ديالکتیک جوړوي او هم له بنسټلایز هغه سره...

دا چې د اسماعيل خو يې له پېژند (تعريف) سره سم «شعر په کېنکلي او آهنگينه ژبه د اند و خيال عاطفي تړون دی»، ژبه د شعر د لومړي رغنده ټوک په توگه راجوتوي چې البته دغه پېژند له آهنگه پرته پر ټولو ادبي ژانرونو کارول کېدای شي او دا چې احسان طبري (۲۸ مخ) شعر له اند، احساس، تخيل، آهنگ څخه رغېدلی بولي، بيا هم ژبه که وغواړي يا ونه غواړي، په اند (اندېشه) کې نغښتې ده، ځکه اند له ژبې سره خپله هستي او چارښه ترا څرگندولای شي. که د يوې ادبي زېږندې بديعي يا په بله وينا تخيلي او يا بنسټلایز اړخ د ايمائونو (انځورونو)، سمبولونو (کنايو) او اسطورو په کارېدنه سمبالېږي، بيا هم همدغه ژبه او ژبني توکونه دي چې هغه پرې راڅرگندېدای شي:

۱- سمبولونه هماغه ويونه (واژې) يا ترنگونه (ترکيبونه) دي چې مانا او مفهوم د کوم ورتوالي يا ځانگړتيا له پلوه د خپل آر ښوولی (مدلول) پر ځای د يو بل څيز يا پديدې لپاره پر کار لوېږي، لکه لمر د

آزادی او بري د سېمبول په توگه، بڼون او کوتره د سولې د سېمبول په توگه، شپه د نهیلې او سپېدې د سباوون د هیله منۍ او نېکمرغۍ یا ژغورون د سېمبول په توگه، د شپې لارویان یا استازي د انسان او انسانیت د دښمنانو او د سپېدې لارویان یا کاروان د ژغوراندانو او جنگیالانو د سېمبول یا سېمبولونو په توگه.

۲- انځورونه د گړنو (ایدیمونو) او څرگندونو (اصطلاحاتو، اپکسپرېشنو) غوندې بیا هم د وییونو له اوبدنې او اوډنې څخه رامنځته کېدای شي، لکه (د سره شفق په تیغ د تیاري گوگل څیرې کول یا کېدل، په باروتو د بڼونو یا ولو سپین تېرونه لوغړنول یا لوغړنېدل)، (چاته سترگې په لاره کې کرل او داسې نور. د دغو ترنگونو (ترکیبونو) یا فقرو یو نیم ویی وار له مخه سېمبولیکې ځانگړتیاوې هم لري او یا لږ تر لږه هر ترنگ په غونډیز (فقره یې) ډول سېمبولیکه مانا بښدلای شي. انځور هغه څه دی چې د زمان په یوه ټاکلې شېبه کې فکري او عاطفي غوټه وړاندې کوي (پیام ۳۰-۲-۶۸ گڼه).

۳- همداراز اسطوري هم له ژبې او ژبنيو غونډو (جملو) یا ټوکرو (پراگرافو) پرته راڅرگندېدای نه شي، لکه:

که د گناه خیري
په منگول مروړلو پاکېدای،
نو اوس به مچ د شاتو مچۍ وای!

یا:

دلته له پښو دې اهریمن پرېوتی،
دلته میترا دلته زوروان نه مري...

همدغه هنري او ښکلاييز توکونه (عناصر) دي چې ادبي ليکوال او شاعر يې پخپل تخيلي او عاطفي ځواک سره د ژبنيو توکونو په مرسته رغوي او هغه څه څرگندوي او لېږدوي چې عادي ژبني توکونه (ویيونه یا جملې) يې له توغې وتلای نه شي.

له همدې کبله هغه څرگندتیا یا برېښتیا چې ژبني څرگندونه (بیان) يې لري، په ادبي زېږونه او په تېره بیا په شعر کې نه لیدل کېږي. دلته ایجاز، ابهام او ان ابهام د شعر په ښېگڼو کې راځي. په دې توگه له دې څخه سرتکول چې ولې دغه یا هغه ادبي زېږونه یا شعر پېچلی دی، بې سروبوله ده. یوه معقوله پېچلتیا یا ابهام او ابهام چې د فورمالېزم تر بریده ونه رسي، یوه ټولیزه هنري او بیا ادبي او شعري اړتیا او ځانگړتیا بلل کېږي. لکه پاس چې ورته نغوته وشوه، هره ادبي او بیا شعري ژبه له عادي گړنۍ ژبې سره توپیر لري او ناسیده ژبه بلل کېږي که څه هم اومه توکي يې بیا هم همدغه لیکنۍ معیاري ژبه ده. دا سمه ده چې کره او معیاري ژبه پخپله د ادیب او شاعر له خوا لا زیاته پالنه مومي، لا کره کېږي او په دغه لړ کې د نویو رغاونو (نیولوگېزموونو) او زرو وییونو (ارکایزموونو) په کار اچونې سره له عادي گړنۍ او لیکنۍ ژبې سره

توپیر پیدا کوي.

لیکدودي ستونزې

یوه کره لیکنی پښتو ۳۶ غرونه (sounds) لري، خوابڅې (الفبې) یې له دېرشو نښو (توریو یا حرفونو) تېری نه کوي. له اوو واوېلو (vowels) څخه یې یوازې درې دا لیکنی نښې یا توري (و-ا-ی) لري. د زور(فتحې) او زورکي لپاره(ه) له پخواراهیسې، هغه هم یوازې په پای کې رادود شوې ده. خو (ء) او یا چرگی(هه) کارونگ د ژبپوهنیز قانون «توپیر» تر ډېر ځایه زیانمنوي او له لوستونکي لار لودن ورکوي. یوازې د «یاوو» د پښځگونو، په بله وینا، شپږ گونو ډولونو له رامنځته کولو سره یو څه لیکدودي سمون راغلی دی چې له نښه مرغه پېښور اکېډیمی هم هوکې کړي دي؛ که څه هم د اردو په پېښو (م) او دغه راز (ع) یې کچه کارونې (أو، ځای، خدای...) کوزنی لیکدود خورا ډېر پېچلی، کړکېچن او کرغېرن کړی دی او په تېره چې زور، زېر و پېښ هم ورسرباري کاندې!

د اعراب نښې نښانې (زور، زېر، پېښ، غړوندی...) چې یو جهادي سروال یې په دې وروستيو کې د لا زیاتې او سراسري دودونې او کارونې وړاندیز کړی، له پښتو غریز رغبت سره هېڅ اړخ نه لگوي او لکه چې څو ځله راغبرگه شوه، لرو پښتنو په دغه کارونگ زموږ له برو سره لیکدودي او لیکلاریز و اټن نور هم پسې زیات کړی دی!

پر دې ناخبره یا ناگاره چې له ۱۹۳۲ز (د پښتو له ملي-رسمي قانونیت) راهیسې چې د درست عربي آري الفبایي سیستم فونیمیکولو هلې ځلې راروانې دي. د افغانستان د پوهنو اکاډمۍ کومه غریزه یا فونیمیکي ابڅې (الفبې) چې دا درې لسيزې په سیندونو (قاموسونو کې) کې ترې د سم وینگ (تلفظ) لپاره کار اخیستل کېږي، له آره پر ۱۹۷۴ز. کال د لیکوال له خوا د وخت پښتو ټولني ته وړاندې شوې او له یوڅه بېځایه ادلون بدلون سره یې هوکې کړې وه.

نورو عجمي مسلمانو هېوادونو، لکه تورکيې، مالېزيا او اندونېزيا له هسې لاتینایزېشنه کار اخیستی او له نړیوال فونېتیک سیستم سره دومره اړخ نه لگوي.

(م) پېښوریانو په باره گلی. کې دکره پښتو د نړینه پایلې (ی) پر ځای زموږ پر «کابلینو» په وچ زور منلې وه او ما په یوه بله غونډه کې ور زباده کړه چې دا یوازې د شمالختیز گړدود د وینگ (تلفظ) استازي کوي، ځکه له هندکو، اردو او نورو هندي هغو څخه یې آره اخیستې او له ټولیزې کره لیکنی پښتو سره اړخ نه لگوي. نو که پېښوریان د نړینه یوگړي لپاره دوې یاوې (ی-م) کاروي، د سوېل- لویدیزې «کندهاری» گړدودي ډلې فونولوژیکي او مورفولوژیکي دوېلیکېټ (جوړه جوړه کېدنه) هم باید ومنو. په دغه ډله کې واوېلي او ورسره ترلي صرفي او نحوي نظامونه غبرگ غبرگ راځي او له دې سره د نورو آرونو په لږکې د (گرامري یووالی یا توحید) آر و معیار یومخیز ترپښو لاندې کېږي. پایله یې دا چې دوه

گرامره او بیا دوه لیکدوده منځته ، په بله وینا ، «دوې پښتووي» راځي او د «یوې یوازینۍ» کره لیکنۍ پښتو» د یوې پېړۍ دودیزې او نیمې پېړۍ پوهنیزې هلې ځلې پر اباسین لاهو کېږي!

د (ی) ډولونه

د کره لیکنۍ پښتو «ی» گانې شپږ دي: دوی یې (ې، ې، ی) خپلواکې یا کنسوننټي دي، دوی یې غیرگڼې یا دیفتانگي (ی، ی، ی) او یوه یې نیمواکه یا سیمي او اوبل (ي=ي) یا (=ي=) او شپږمه (ئ) یې له آره د (ی) تش یو لیکیز ځېل یا گرافیمي وارینټ دی او د لومړي ډېرگړي کر (جمع مخاطب) لپاره راځي او له همدې کبله ورته فعلی زورکیواله (ئ) وايي. دغه شپږواړه (یاگانې) له اړوندو بېلگوسره په لاندې ډول ښوول کېږي:

۱) اوږده (ې، لکه:

خدای دې ادې له هرې ناوړې پېښې لرې لري.

۲) لنډه (ي، لکه:

ښادي، خپلوي، وداني، وړاني، خېښي، تربگني.

۳) نرمه یا زور واله (ای ay)، په بله وینا، هغه بې ټکو (ی) چې تر مخه یې زور یا فتحه - (لرگی)، الف - (ځای)، اوږد و- (څارندوی) یا لنډ و- (بوی) وي، نورې بېلگې یې، لکه:

نری، سړی، ځای، خدای، وری، وړی، لوی، ښکارندوی، خوی، بوی.

۴) درنه یا زورکیواله (ی، ئ)، لکه: نړۍ، کړۍ، ډوډۍ، څوکی؛

۵) په کر (فعل) کې، لکه: ډوډۍ وخورئ، ښه کوئ، بد مه کوئ.

۶) نیمواکه یا سیمي اولي (ي، ی)، لکه: یون، یاد، بیا، بېدیا، یو، یوه، یور، دویم...

د (هي) ډولونه

د واوېلي (غیرملفوظه) او کنسوننټي (ملفوظه) «ه» توپيرون په کار دي. په دې ډول:

په (دویم) ډول کې د واوېلي (فتحي) په توگه غورځي او په (نهم) کې د کنسوننټي (ملفوظه ه) په توگه پاتې کېږي. د (نهم) بنسټ (نه- دى، مانا دا چې رومي ه) یو کنسوننټ (consonant) دى او دویمه هغه یو واوېلي (vowel). (اووه- اووم، پېنځه- پېنځم، یو- یوم... هم په همدې لړ کې راځي. د معیاري لیکلارې او

لیکدود پر بنسټ، «دوه» په ترکیبي شمېرنومونو کې هم واوېلي پایله ه) له لاسه ورکوي، لکه:

دولس، دوویشته، دودېرش، دوڅلوېښت، دوپېنځوس، دوشپېته، دواویا، دواتیا، دونوي؛ اوښتې یا مغیره بڼه یې هم هغه پایله له لاسه ورکوي (د دو).

په دې لړ کې د «درې» هغه هم تر «درېو» «درو» کره راځي.

نور واوېلي پای یا خپلواکپای شمېرنومونه (ي- غواړي، لکه:

درې- درېم، اويا- اویایم، اتیایم، نوي- نوي يم یا نویم؛ «خویم» هم تر ورته دوی یا قاعدې لاندې راځي.

کنسوننټ پای هغه خو په هر ډول، اړونده پایله (ending) (م- سیده په ځان پسې نښلوي، لکه:

څلورم، پېنځم، شپږم، اتم، لسم، شلم، دېرشم... سلم، زرم، ميليونم... پرکنسوننتي يا معدوله (و) پایته رسېدونکي شمېرې هم په دې لړ کې راځي، لکه:

یوم، سلم، یوسل یوم، دوه سوم، دوه سوه یوم...، زرم، یوزر یوم، ميليونم، یو ميليون یوم...؛ که (سووم) او (یووم) هم وکښل شي، باک نشته، خود اسانۍ اولنډون له آرونو سره ټکرېږي. زور- پای او زورکي پای شمېرې هم د دغو واوېلونو تر غورځونې وروسته تر ورته قانون لاندې راځي، لکه:

دوه- دویم، پېنځه- پېنځم، اووه- اووم، نهه- نهم، دوه سوه- دوه سوم...

۴- پښتو د عربي، پارسي، انگرېزي... پر خلاف (پېښ، زېر او مد) نه لري. نو د پېښ پرځای (و)، د زېر پرځای (ې) او د (آ) پرځای (ا) ليکل په کار دي:

پارسي	پښتو
أ (پېښ)	(و)
پل، گمان، گمارل، ارگان، ارگون، کنر،	پول، گومان، گومارل،
کندز، کلتور، ترک، مغل، ترکمن، ترکیه،	ورزگان، اورگون کونړ،
ازبک، رمان، ارگان...	کندوز، کولتور، تورک،
	مغول، تورکمن، تورکيه،
	وزبک، رومان، اورگان...

همدا ډول تر (لخ، لمړی، کچنی...) (لوخ، لومړی، کوچنی يا کره کوشنی...) کره بلل شوي دي؛ له پارسي سره گډ (گل) چې کره پښتو بڼه يې (gwal) ده، له ډېر مهاله پر همدې پارسي ليکدود راپاتې دي، خو (خم - خوم)، (خرما-خورما)، (تخم- توخم)، (ختن- خوتن) او داسې نور له (و) سره ليکل دومره نادوده نه برېښي. مانا دا چې له درو گونو واوېلونو (و-ا-ی) او بيا د بېلابېلو

ی- گانو (ي، ی، ی، ی، ی) د ويي په سر، منځ او پای کې پوره پوره کار واخلو او د وينگ او ليکنگ تر منځ واټن او ورسره ورسره د ټکر (التباس) کچه يو څه راکمه کړو. په خپلو او پرديو ويونو کې د خدای او رسول له کلام پرته، د بېخرته (ء گانو) زور دود نور پرېږدو او (ې، ي) يې ځایناستی کړو، لکه د (وايي، وايي، اروپايي، لایق...) د (وائي، وائي، اروپائي، لائق...)؛ همدا راز د لنډ، اوږده او نيمواک ياسيمي واوېل د ټکر د راکمولو لپاره هم تر وسې وسې پاملرنه په کار ده، لکه: د بود انډول (ؤ) يا د (زړينه و، اړتياؤ هغه (وو) وکارو، د بودند هغه (ول)؛ همدا راز، لکه پاس چې يادونه وشوه، د کوزنيو د «زور و زېر، پېښ او مد» ليکدود هم بدلول په کار دي، لکه «دگن، ډموکريسي، ځله، آئين...» پر «دکن، ډېموکراسي، خوله، ايین...» باندې.

(ب)	(آ)
اسان، آرام، آزاد، آباد...	اسان، آرام، آزاد، آباد...

گله، هلمند، دموکراسی،
 تاجکستان، انگلستان، برلن،
 سک، ژورنالست ...
 گيله، هيلمند، ديموکراسي،
 تاجیکستان، انگلیستان
 برلین، سپک، ژورنالپست...
 همدا راز هېنداره، هېندواڼه، خېرمه... هم درواخله. خو ډېر دود، لکه (افغانستان، عربستان، پاکستان...)
 له (-ي) سره نادوده بلل کېږي.

(ا-ه) پای خپل یا له پارسي سره گډ ويیونه، لکه: ساه، څاه، گناه، گیاه، دستگاه، بېگاه، گازرگاه، خانقاه،
 تراه، تیراه، پناه، پوپنا... ان له منځني پښتو ادبي پېر راهيسې شاعرانو زیاتره د الف - پای قافيو په توگه
 کارول کېږي. په کره پښويه کې هم د الف - پای ويیونو په توگه ورسره د ښځينه نوم چلند کېږي، د ساري په
 توگه يې ډېرگري (ساوې، څاوې، گناوې...) کارې، په (-گانې)، لکه (څاگانې، گناگانې)... کره نه بلل کېږي.
 په تېرمهال کې يوازې «گناه» يو نیم شاعر د (ه-) کنسوننټ پر بنسټ نرينه کارولې او ډېرگري يې
 «گناهونه» راوړې دی. په دې لړ کې (تباه) له دې سره سره چې همداسې ليکل کېږي، بياهم د وينگ په
 لاسوند ورسره د ښځينه ستاينوم چلند کېږي او څيزنوميز بېلنگ (تباهي) يې، هرگوره ښځينه راځي. تنخواه
 چې زیاتره تنخوا ويل کېږي، نو ډېرگري يې هم بايد «تنخواي» وويل شي او وکښل شي.

لنډيزونه يا ترخيمونه (Abbreviations)

۱) د دې سپارښت تر څنگه چې د شاعر څرگندنې ژبه بايد تر هر څه د مخه کره (معياري) کېښکلي او پوره
 پراخه وي، د نړيوال دود له مخې ورته تول تال (وزن و رېتم) له اړتيا سره سم د ځينو لنډيزونو له کبله دا
 اجازه هم ورکول کېږي چې يو لړ ژبنۍ او گرامري سرغړونې وکړي، لکه د غونډو او غونډلو (فقرو او
 جملو) مخکې وروسته کول يا د ځينو وييکو (سربلونو او ستربلونو) غورځول او تر ټولو وروسته يو لړ
 ويونو له لنډيزونو (ترخيمونو) هم کار واخلي. مگر تر يوې دوديزې کچې او هغه دا چې له پخوا څخه مخينه
 او ياهم گړدودي لاسوند ولري او تر ده وروسته د منلو او سهلو جوگه کېدای شي.

په پښتو شعر کې دغه راز لنډيزونه له همغه کلاسيک پېر راهيسې چې ديواني دود رامنځته شوی دی،
 دود لري او ځينې لا تر ننه د يو او بل له خوا لږ او ډېر د دودېدو په بهير کې دی. د نوې رغاوونې (نيولوگيزم)
 يوه په زړه پورې برخه هم په شاعرانو اړه لري.

۲- په لنډيزونو کې زیاتره له گړنې (محاوري) او وگړنې (عاميانه) ژبې او بسيا بېلابېلو گړدودو (لهجو)
 څخه گټه اخېستل کېږي. پښتنو شاعرانو ته دا امتياز هم په برخه دی چې يو لړ ويیونه د بېلابېلو گړدودو
 له مخې کله دوه څپيز وکاروي لکه: زما، زموږ، درېغ، غږبو، وربخ، پسه، پسې، اړت، اوږد، بوخت،
 ږمنخ، يوه، وبل... او يا ځينې دوه څپيز ويیونه درې څپيز وکاروي، لکه: پسرلی، ښايسته، تروږمی،
 غولول، ښلول...

پېښوريان او را بر شينواري او ښايي ځيني نور تېرونه د ډېري پښتنو درې څپيز ناپاي (مصدرونه) او بيا يې گرداني ښي دوه څپيزوي ، لکه: ځورول، کرول، زېرول...، مانا دا چې په شعر کې ترې گټه اخېستل کېدای شي.

۳- کله دا اړتيا هم ليدل کېږي چې يو څپيز او دوه څپيز درې څپيز وکارول شي، په دې آړ (شرط) چې کوم گړدودي يا گړني لاسوند ولري، لکه ستا، (دتا، ستاسې، دتاسې)...

۴- همدارنگه پور ويونه (دخيل لغات) کله په آر وينگ او کله په پښتو شوي (سفنغ) وينگ وکاروي، لکه يو څپيز درې کنسوننټه عربي ويونه: شکر، فکر، صبر، قبر، جبر، قهر، قصر، قدر، فخر، فتح، فقر، فضل، فصل، ذکر، شرم، سهم، نظم، منع، طمع، شمع، ذهن، علم، شعر، نثر، نحو، سهو، دلو... چې له آره يو څپيز دي، خو له پښتو وينگ سره سم دوه څپيز کارول کېږي، دا او يو لې ورته پارسي ويونه (مهر، شهر، زهر، مرو، خشم، لشم، رزم، بزم، جشن...) په آر وينگ يوازې هله کارېدنه مومي چې معطوف اليه راشي (زهر و مرگ، رزم و بزم، شعروادب...)، ځانته ځانته، لکه:
(نه چې هر (شهر) ډيلي شي يا لاهور). خوشال وايي:
تر عسلو به ښه وي هغه (زهر)

پر دې سربېره د توليزې اړتيا په وخت کې يو څپيز هم دود لري. دوه څپيز او درې څپيز پورويونه بيا په سرچپه ډول پښتانه يوه يوه څپه لاندې کاروي او کلا سيکو سترو ويناوالو هم زياتره همداسې کارولي دي، لکه: سليمان، سياست، اختيار، اعتياد، اعتبار، (ابار)، بيابان، نياز، پياز، سوال و ځواب...

۵- يو لې اروپايي پورويونه چې د کلسټر (ابتدا پر ساکن) له کبله بې فارسي ژبې او عربي ژبې يوه يوه څپه زيات وي. پښتانه رسنوال او ناظمان بيا هم له دواړو غوراويو څخه کار اخيستلای شي. خو بيا هم تر دې کچې نه چې له پښتو وينگه کورټ تېري وشي، لکه ستراتېژي (استراتېژي)، سټېشن (اسټېشن)، پروژې يا ورکشاپ چې پارسي ژبې يې د (و) او (ر) په څوځندي (حرکت) سره درې څپيز کاروي؛ پلان يا خپل يوڅپيز دا (ډم- اېډم، ډدو- اېډو، ډدي- اېډي...) دوه څپيزول له يوې- کره پښتو سره اړخ نه لگوي.

۶- بېلابېل گړدودي او څه ناڅه وگړني (عاميانه) وارښتونه هم کېدای شي، له پښتو شاعر سره مرسته وکړي لکه لور، لوري (طرف) چې هم يې يو او دوه څپيز کارولای شي او هم نرينه او ښځينه (څخه) پر (څه) او هم پر (نه) او (ځنې) يا گرد سره (.) بدلېدای شي. مگر (پښه) دوه څپيزول، يا په مرستيال، پښمان، انښته يا انغښتل درې څپيزول کوم گړدودي او گړني لاسوند نه لري. د کره پښتو او سټرېل (باندي) گړدودي وارښت (ن) هم د شاعر لپاره جواز درلودای شي.

۷- د (مټ) او (ډن) غونډې ويونو نرينه او ښځينه کارول، جمع کول او مغیره کول هم همداسې درواخله.

۸- د ناکره یا وگړني (عامیانه) پښتو یو لړ لنډیزونه چې په ختیزو گړدودو کې زیات دود دي، په نوموال پېر (اسمي حالت) اړه لري او هغه دا چې د نومونو اوبښتې (مغیره) بڼه په پام کې نه نیول کېږي، شعري ژبه کله کله پیکه کوي، نو پکار دی تر وسې وسې ترې ډډه وشي، لکه: په (رنګینو) دوکه شوم (اجمل خټک، د غیرت چغه ۹ مخ)، په تاو به دې مرغت وي (چرګوتیه) ستا په سر نه وي (هماغه اثر ۴۳ مخ). دا ځکه یې سوي زړه (پولو) کې ځایوم (هماغه اثر ۵۹ مخ)؛ د شمالختیزې پښتو «بشدي پیوند» هم لږ و ډېر د تول برابری په پار ورته پښووییز سرغړاوي ته اړ وځي او د بېلګې په توګه «پیو» پر «پو» اړوي او داسې نور.

۹- یو شمېر اوستربلونه، لکه (باندي)، (سره)، (پورې)، (خخه) غورځېدای شي مگر سربلونه لکه: د، له، تر، پر، په، غورځول شعري ژبه ناکره کوي.

۱۰- ځینې پښتو ښځینه نومونه چې له مهال تېرېدنې سره یې په ټولیز (عام) یا گړدودي ډول لنډون دود لري، کېدای شي، د سپما یا نه سپما له پلوه لږ څپیز او ډېر څپیز وکارول شي، لکه لار (لاره) یا لیار (لیاره)، لوېشت (لوېشته)، ځنگل (ځنگله)، مټ (مټه)، منګول (منګوله)، لېچ (لېچه)، څپر (څپړه)، مېرمن (مېرمنه)، بن (بڼه)، لمن (لمنه)، ستن (ستنه)، پرستن (پرستنه)، درغن (درغنه)، خبر (خبره)...

۱۱- یو لړ پښتو وییونه له آره لنډ او اوږده هم مانیز (مترادف) وارینتونه لري، چې له اړتیا سره سم له دې یا هغه کار اخیستل کېږي لکه: یو له بله، یو له بل (وبله، ځپله)، پرېمنځل-مینځل، پرېولل-یا ولل، موسېدل، موسل، موسکی کېدل-موسکا کول یا خندل، کړي-کوي، کې-کا، کاندې-کانې، خندېدل، خدا کول، پاڅل، نڅېدل-نځل، سول-سوځېدل، سپڅل یا پاتېدل، پاتې کېدل، سترېدل-سترې کېدل، خوشېدل-خوشیول-خوشې کېدل-خوشې کول... په وردګي گړدود کې د دغو وروستیو بېلګو په لړ کې یوڅپیز کړي وییکی (سره، کره) او داسې نور ← لنډیزونه بیا تر پښوویپوهانو (گرامرېستانو) نه، د شاعرانو لپاره هم په زړه پورې دي. د کندهاري څه (خخه) پرځای «نه»، زور (فتحه) یا گړسره صفر هم د ټکر (التباس) مخه نیسي او هم شعري اړتیا بڼه ترا پرځای کولای شي. یا انګینومونه (صوتي نومونه) لکه درز، درزی، درزا، درهار.

۱۲- د وزن یا قافیې د اړتیا له مخې له بېلابېلو گړدودي وارینتو څخه همزمان (په یو شعر کې) کار اخیستل ژبني گډوډي رامنځته کوي، لکه د لغمان خوا ته (ما وویلې) د (ما وویل)، (ما ولمېلې) د (ما ولمېل) پرځای یا د (کېناستل) پرځای (کېناستېدل) یا په ځینو نورو گړدودو کې د کېنوستل، کېنستل یا کېنېستېدل... په بڼه او یا د کندهار خوا ته غزلي، ولي، کلي... سره قافیه کول، لکه د استاد عبدالهادي داوي په یوه غزل کې چې هماغه سرو پای یې پریاد راپاتې دي:

که یو ځل زموږ پر کلي واړوي
د غم بار به مې له ولي واړوي

... د غزلي وارپوي

(بنکلي شعرونه: دولتي چاپخونه ۱۳۴۰).

هسې خو، په سراسري توگه، غزل هم له هغو (پور) ويونو څخه دی چې هم نرينه (غزل- غزلونه) رادود شوی او هم بنځينه (غزله- غزلي)!

۱۳- همدارنگه ځينې ويونه په بېلابېلو پښتو گړدودو کې څو ډوله ډېرگړي (جمع) کېږي او په دې توگه شاعر ته بېلابېلې امرنې (انتخابونه) په لاس ورکوي، لکه په لاندې ليکلې کې:

يوگړی (مفرد)	ډېرگړی (جمع)
غويی (غوايي)	غويي، غويان (غوايي)
خوريی	خوريي، خوريونه، خوريان
ويی (لغت)	ويی، ويونه
پلار	پلرونه، پلاران
توپک (د پ په زور)	توپک د (پ په زورکي)، توپکونه.
گل	گل، گلونه، گلان
زانگو	زانگووي، زانگوانې (ناکره)

مگر شونډان، لښتيان، مورگانې، مورانې او داسې نورې گړدودې بڼې له ژبني او شعري معياره لرې دي.

۱۴- دا دی، په دغه وروسته ليکلې (ليست) کې د توليزې اړتيا په موخه د ځينو دودو لنډيزونو يو لړ بېلگې په جوته (برجسته) توگه وړاندې کېږي:

لنډيز آره بڼه

چر	چار (خوشال يونيم ځای کارولی)
آ، ها	هغه
ته وا (توا)	ته به وايي، تبا (ناکره)
تم:	ته هم
زم	زه هم
تاتم	تاته هم
دلتم	دلته هم
هلتم	هلته هم
مام	ماهم: (مام په پاکه مينه ستا صنم لمنه ونيوه سارا بياباني)

م: (ستا په پېښو م دې خدای ککړ نه کا:ز.)

م: يم (بنکلو سترگو دې خورليم: مظهري)

وایمه (ویمه اور شوای: اجمل خټک)
 ویل، (خلکو وي: پیوند)
 وایې (ته به وي له گلونو نه سا خېژي: نوید)
 که خبر وي (اجمل)
 ما ویل
 لږه (لږ شنه شه نجلۍ: لایق، کندهاری گردود)
 هغه (غه اوره چې د کرم اوبه یې نه وي-
 غه

غوره مه کړې پر مخ د دې اسمان گډ، احمد شاه بابا وویزبرمه (۱)
 پس له هغه (پسې، ورپسې، بیا)
 یو خوا (له یوې خوا)، بلخوا (بله خوا، له بلې خوا):
 ... اباسین دی منځگړی، هندکیان یوخوا افغان بلخوا (خیال)
 له هر خوا له هرې خوا (بیا یې کش پر ځان له هر خوا چلیپا کړه: زیار)
 پیو (بچی د مور په پوځي وریټېږي ولې: پیوند)
 ته یې (مخې ته درومي د سرحد واره فوجونه: اکبر خادم).
 څنگ، څنگه، څرنگه، څه رنگ (خو د کرلاټیو «څرگې» نه شي دودېدای)

زه ی زه یې
 به ی به یې (ته راکوه زه به ی گوتم په مزه: اجمل خټک)
 نې، نه ی نه وي (چرته تاوده وینه به نه ی/ نه وي/ چې واورې یې/ -چرته کې سره وینه به نه ی/ نه وي/ چې واورې یې/ هماغه).

داسمه ده چې د نورو لنډیزو نو په څېر دغه لنډیز نورو پخوانیو او اوسنیو هم کارولی، خو دومره پرله پسې، په یوه شعر کې نه، لکه واخلې پر ۱۸۳۷ ز. کال د سپینې ادې په یوه ښکلي کښلي شعر کې:
 ... سرونه (یې) غوڅ کړه د دښمن په توره - مور یې کړه پر غلیمانو بوره... (رناڅلورمه گڼه).

خپسر - پخپل سر یا خپل سر: د جمال په څېر به وسپځي پرې خپسر (حمید)
 پرې! پرېږده، پرېږدئ: پرې سر سرتوره ویر ژړلې مور دې (زیار)
 درېم درېم

پرېستی پرې اېستی
 پرېښی پرې ایښی

پرېښوم پرېښووم: ته یوازې له ما ولاړې او غمو ته دې پرېښووم: ز
 راخلي، راخېستی... راخلي، راخېستی... (اخم، الم... ناکره دي)
 راږوي، راږولی... راږوي، راږولی... او د داسې نورو الفونو مدغمول.

که که: وما پردېس ته ځان رابنکاره که (حبیبی)، هرگوره، د دغه کړ بنسټ «کو-ل»، دی چې د (کړ-
 ل، کل-ل، کاند-ل، کان-ل، سره هممانیزونه رغوي او هر لیکوال او بیا شاعر کولای شي، د لیکلاریزې

او سبکي رنگارنگۍ په موخه له دغې رنگارنگۍ کار واخلي.
پښتون (د پ په فشار) پښتون مسلمان، پښتون مسلمان (خادم)
توبه د (ت په فشار) ياره توبه توبه
نامراد دوه خپيز: همه واره هسې پاتې شول نامراد (رحمان)

۱۵- همدارنگه توليزې (وزني) تشې په ځينو بېځايو زياتونو ډکول ژبنی او شعري معيار زيانمنوي، لکه د
پېښور يو په پېښو: پکې ځاله د زمريانو ده - دلته (کې) زمريان اوسي (عبداللہ مقری).
"زه" لکه ازاده، مرغه (خاموش)؛
بې له مامرې، بې له تامرم
سره (پوهه) يو زرگيه
په خدا مري، په خدا مرو (لايق، لايق زاده)...

څلاري د (څلور لاري)، پېنځکلن د (پېنځه کلن)، او وکلن د (اووه کلن)،
اتکلن د (اته کلن)... پرځای د وييرغاوونې له آره سره سم رالنډ کړ شوي او ځايناستي شوي دي.

هرگوره، (زما) او (زموږ) يو خپيز او دوه او خپيز کارول او بيا (موږه) او (زموږه) دوه خپيزول او درې خپيزول
بيا هم لږو ډېر دود لري. (پسرلی) دوه او درې خپيز دود لري او (سپرلی) لاهم. همداراز په منځنۍ پښتو کې
د «يو» اوښتې او ښځينه بڼې يو خپيزي (يوه، يوه، يوې) ويل کېږي، لکه د عليخېل لايق په دې دې بېلگه
کې:

... هلته د وچ ډاگ پر لمنه باندي
د مني باد ته (يوه) کېږدی رپېږي
په دې کېږدی، کې (يوه) رنځوره ښځه
اوربلوي او له دردو ژرېږي... (۲-خ. تمثيل)؛
او په دې ډول ترې د نورو سيمو ويناوال هم گټه اخېستای شي "ستا"، "دستا" دوه خپيزول کوم گډوډي
لاسوند نه لري، نو بايد، لکه له مخه چې وويل شول، د "دستا" او يا هم د "داستا" په بڼه وکارول شي. د
ويونو بېځايه تکرار لکه د محبوب سنگر په يو لړ ازادو او نيم ازادو شعرونو کې له همداسې وزن ډکونو
څخه شمېرل کېږي او شعري بېخوندي رامنځته کوي.

ویپانگه (واژه نامه)

حسرت خوردن	ارمانل
رسالتمند	استازگر
نماینده گی، رسالت، سفارت	استازی
زباله دان	ارتبیلخی
مستضعف	اسکپرلی
اسمانخواش، سر به فلک شده	اسمانخک
کهکشانشان	اسمانلار
بسیار وسیع یا گسترده	ارت و بیرت
اصل، اصیل، پرنسب	آره)
مانع، سد، شرط	آپ
استراحت طلب	اسان خوبی
راحت طلب	ارام خوبی
آرامگاه، مقبره	ارامخای
کوره آزمایش	ازمون بتی
تصویر، تابلو	انخور
مصویر، تصویری، منقش	انخوریز
مصور، نقاش، نگاره گر	انخورگر
چرند پرند، چرندیات	اوتی بوتی
نظر، تیوری	الواک
بریان، واسوخت	الوی
درین تازه گی-آواخر، آخراً	اوس اوس، په دی وروستیوکې
شک، تردید	اپنگ
شک و تردید	اپنگ بپنگ
مشکوک، تحت اشتباه	اپنگلاندی، اپنگمن
وضع، حالت	اکر
حال احوال	اکربکر
وضع هویت	اکروکر
حالت و وضع (بد انکې)	انکې

ضروري، حتمي	اڀين
پڙواڪ، انعكاس صدا	انگي، انگازه
صرف، دريغ	اڀ
انارڪ، رخسارگگ	اننگوڀي
فڪر، انديشه	اند
انديشه و زنده گي	اند و ژوند
انديشه و خيال	اند و واند
ايڊيولوژي	اند پوهه
طرز فڪر	اندود، اند توگه
خرمستي	انڊوخر
قورمه	انڊي
اشرار	اورپڪي
نقطه عطف	اورون ٽڪي
ڪرم شبتاب	اور اورڪي
(ڪوه) آتشفشان	اورشپند (غر)
آتشڪده	اورتون
آتشپرست	اورپبستي
آتشين	اورين، اورني
آتشبازي	اورلوبه
اشرار	اورپڪي، اورگڏي
بندوبست؛ زدوبند	اڀه ٽپه
اثر، تاثير	اغڀڙ، اغڀڙه
اثر پذيري	اغڀڙمننه
اثرگذاري	اغڀڙبنندنه
شڪوه	اوڪوب
قول، وعده، تعهد، تضمين	اووي (ژمنه)
سرزمين، قلمرو	اويجه
آشڪ آور	اوبنان (اوبنڪن)
ارمان زده	ارمانڙلي
طويل مدت	اورڊمهالي
امروزه، درايين روزها؛ ماضي	(ا) وسمهال، نن سبا
معاصر	(ا) وسمهالي
باد ڪويه	بادوڀه

یقینی، اعتمادی	---	باوری
قابل اعتماد		باوروپ
رأی اعتماد		باور رایه (-ی)
اعتماد نامه		باورلیک
بدمنش، بد طینت		بد ورد یا بدورگ (-ی)
بد اندیش		بد اندی
ناپسند، نامطبوع		بدلگی
زشتی، ناسزا		بد گنیه
بدبین		بدوین (-ی)
بدقواره، زشت رو		بدونگی، بد رنگ
کفایت کردن، بسنده کردن		بسپدل
حریف، ضد، مخالف		بپ، گور
سرنوشت		برخلیک
سرنوشت ساز		برخلیک ساز (-ی)
بی سرنوشت		بی برخلیکه
بی سرنوشتی		بی برخلیکی
بی سروپا، نادرست		بی سروپوله
بی بندوبار		بی سروبی سروانی
قول، عهد		بول، اووی، ژبه، ژمنه
دست آورد (ناکره: لاسته راورنه)		بریا (بریاوی)
اېمپل		برېښلیک (برېښنالیک)
اېمپلول		برېښلیکول
قصیده، حماسه		بولله
غصب، تجاوز کردن		بلوسل
غصب، تجاوز		بلوساک، بلوس، بلوسه
غاصب، متجاوز، تجاوزگر		بلوسگر
تفوف، هژمونی		برلاسی
فاتح، غاصب، پیروز		بری چار
بشر دوستی، هیومانیزم		بشرواله
فوری، عاجل		بپرنی
حالت اضطراری، اېمرجنسی		بپرنی اکر
عجله کننده، شتابان		بپرنودی، تلواری

نامعقول، غیر منطقی	بی سوله
پر شکوه، شکوهمند	برمیال، پرمن
بی رحم، بی انصاف، غیر عادلانه	بی نیاو، بی لوره
حدس، ویاړ	باکه
سنگ باره، دیوارسنگی	بو ځل
اقامتگاه؛ کمینگاه؛ سنگر	بورجل
مشعل چراغ چوب	بلبنده، شونتیی
بدیل، الترناتیف	بلونج
تکان، دلهره، دهشت	بورډن
-دهنده، دهشتناک، دهشت انگیز تکان خوردن-	بورډنوری
دادن، برآنگیختن	بورډنډل(-ول)
میزان الشعر، عروض	بدلمېچ
کاروان، جریان؛ روند، پروسه	بهیر
بی اندازه، بی حده، نامحدود	بی کچه(بپکچه)
فدا، قربان(-ی)	بلهاری، بلهاری
قربانی	بلهاری
باید، بایست	بویه(خورل بویه)
شگوفه	بنجره
ژولیده، پژمرده	بنجر، بنجر
فاجعه، تراژیدی	بخوله(په دویم خج)
بدبین	بدوین(-ی)
واکه و همخوان، واول و کنسوننت	بپواک او خپلواک
ابتدایه ساکن، کلستر	بپواکوږی
گردباد	پرپکی، (پرپوکی، بورپوږکی)
باربار، مکرراً	بیا بیا، په بیاځلي ډول
غیرثابت، متزلزل؛ بحرانی	بی ټیکاهه

میراث	پاتمږې
وارث	پاتوږی
امپریالیزم، سرمایه سالاری	پانگواکي
رستاخیز، قیام	پاخون
بلند تر از پرواز عقاب (افغان زمین)	پارو پامیزاد(یونانی)
ارزش، فروش	پلور

آراستن (به زیور...)
خلاص، فارغ، رها، آزاد
پیوست، پیوند (کردن)
خاطر، پاس (به خاطر - به پاس عشق)
قطعه، شعر
شاعر
طبقه (اجتماعی)
طبقاتی
ممنون، سپاسگزار
منت گذار
منت گذاشتن
منت گذاری
پاسدار، نگهبان
در خور توجه، قابل ملاحظه
نقطه پایان (-ی)
شکل نهایی، فاینال
فشار پایانی
نتیجه
فشار آغازی
علامه، علامت (سمبول)، نقطه آغاز
بازی (مسابقه) نهایی
قشر (ساختمانی، اجتماعی)
دستور زبان، گرامر
دستوری، گرامری
قافیه
قافی، قافیوی
خرید و فروش
سهواً؛ در گذشته
با پشتوگپ میزنم
در باره پشتو مینویسم
غضب
موظف، مسوول
کره کوه، پرتگاه

پسول، رازل
پخشو
پتلیز (-ول)
پار (د مینی په پار)
پاتکی (سرخج)
پاتکیوال
پارکی
پارکیز (پاتکیز)
پاسللی
پاسلونی
پاسلل (زبادول)
پاسلنه
پاسوال
پامور
پایتکی
پایینه
پایخج
پایله
پیلخج، سرخج
پیلامه
پایلوبه
پور
پنبویه
پنبویز
پنبله (ابتدا به ساکن)
پنبلیز، قافیوال
پروپلور
په تبرکی
په پینتو غبرېرم
پرینتو لیکل کړم
پرغز
پازوال
پتر، پان، گړنگ

خون لخته	پرنده‌ی وینې
برگ ریزان	پانریژ
پیوست	پنلیر (جوخت)
سنگلاخ	پرنه
شینم	پرخ
بدن، وجود، جسم	پژی
بدنی، جسمی	پژنی
طبیعت	پنخ
آفریدن، ایجاد کردن	پنخول، هستول
آفرینش، تخلیق، ایجاد (هنر)	پنخونه (هستونه)
جاری اجتماع، کمپ	پنوغالی
لُک و پهن، زیاد ضخیم	پنوه و پپر
مسافر، تبعید شده	پورژنی (سلی)
دور، دوران، گردش (زمان)، حالت	پپر
رواداری، همدردی، مهربانی	پپرزوینه
سفتن؛ سرودن (شعر)	پپیل
سفته؛ سروده شده؛ منظوم	پپیلی
پرورش	پیلور
سرمایه گذاری	پانگ ونه
مقایسه	پرتله
مقایسی، نسبی	پرتلیز
منظم، مرتب	پرله پپیلی
پی یکدیگر؛ پیهم، پیوسته	پرله پسې، پرلپسې
منسجم، سستمانی	پرله غنبتی
پرستش کول	پرئنتل، پئنتل
مجروح	پرهرزلی
تفاهم، افهام و تفهیم، مفاهمه	پوهاوی، وبله پوهاوی
عمومی، عموماً، عمدتاً (له لویه سره)	په ټوله کې، په لویه کې، په ټولیز ډول
ازهمه نخست، پیش ازهمه	په سر (سر) کې، تر ټولو مخکې
غیاباً، غایبانه	په ناسوبتیا کې
ارادی، قصدی، قصداً	په لوی لاس

جاویدانی، ابدی	تلپاتی
زنده یاد	تلیادی، یاد ژوندی
همیشه جاری	تل بهاندې
زنده جاویدان	تل ژوندی
همیشه بهار، همیشه شگوفان	تلسمسور
همیشه بهار، همیشه سرسبز	تل ښپرازی
شوروشر؛ بادوباران	تلغاک
شبخون، تاراج	تاراک، یلغاک
اودرزاده (مؤنث)	ترله (تربوره)
جوانمرگ	تانلیان
بخاری	توښی، تودنی
تخته سنگ	تبغ
بدن، وجود	تره
لاش کوه؛ پیمان...	ترپه
آله بستن،	ترونی
جفا	تلاوه
وار خطایی، دست پاچگی، تشویش	تلوکه
وار خطا، دست و پاچه، پریشان	تلوکی (پایخج)
بریان (شده)، کباب (شده)	تلوکی (۳خج)
سرنوشت	تندی لیک، برخلیک
تبری، جلوه‌لی	تندغری
تندوتیز؛ دیم و فُل	توندوتیز
تمع بیجا	توزنه هیله
سبب	توسن
رعد	تنا
سوراخ بینی (مناخیر)	تمبزی (تمبزی)
عنصر، ماده	توک (توکونه)
عنصر، ماده	توکی (توکی)
تند	توند
تخم	توخم
نسل، نژاد	توکم (لکه توخم)
سکندری، خرام	تیندک
ساهی شکن	تورتم روئی

درز، ضمن	ترخ
سیه و تار، چرک و سیاه	توره دربله
بغل (کوه)	ترخ
پیمان، قرارداد	تره، ترون
قراردادی، متعاقد	ترووال
ته، ریخته	تل
تهدیه با سلاح	تور برهین
حیف میل؛ درهم و برهم	تس نس
یکسره خالی	تشتور
غیر مسلح، خلع سلاح	تشپایی
توان (از عهده برآمدن)	توغله توغه وتل)
کفاره، جرمانه، جبران خساره	توغه، ناغه، گناهگاره، گرمانه
انجیر	توغه

تصادم؛ التباس؛ توارد (در شعر)	تکر
متصادم	تکر خور
واژه تصادفی	تکروبی
جزء	توک
پستی، دنائت	تیتال
کل، همه	تول، غوندی
عامه، عمومی، همگانی	تولیز
رسانه‌ها (جی همگانی)، (ماس) میدیا	(تولیزی) رستی
سوسیالیزم، جامعه گرایی	تولنواله
رشد جامعه، رشد اجتماعی	تولنوده
جامعه شناسی، اجتماعیات	تولنیوهنه
اجتماعی-اقتصادی، سوشل اکانومیک	تولنوتیز
کشتار دستجمعی، جنوساید	
	توژله، تولوژنه
مجمع، کمپلکس (ساختمانی...)	تولخ
ثبات؛ پایداری	تیکاو
زادگاه؛ سرزمین؛ میهن	تاتویبی

فکر، مفهوم، برداشت (کردن)	جاج-اخبستل
---------------------------	------------

کشیده گی، کشمکش	جره
برگشت	جارواته
برگشتن	جاروتل
وبسایت	جالپانه، اوبپانه، گورتپانه
مرصع	جراو
مبارزه جنگ و جدل	جنگ جگره
مبارز، رزمجو، سلحشور، جنگجو	جنگیال (-ی)
آشکار، ثابت، مسلم، بدیهی	جوت
آبشار	جروبی (خروبی)
شکل، فورم	جوله
شکلی، لفظی	جولیز
تبعید، تبعید شده، دور از وطن	جلا وطن (-ی)، جلاهبودی

کار، فعالیت؛ مهم	چار
کار	چاره (اخراج)
فعال، کارا	چاروال، کارندوی
چاره، علاج	چاره پایخج
مقام، صاحب مقام (دولتی، رسمی)	چارواک (-ی)
چاپگر، پرینتر (کمپیوتر)	چاپگر
محیطی، environmental	چاپیریالی
محیط شناسی ecology	چاپیریالیپوهنه
چاپی، مطبوع	چاپ، چاپی
چاپخانه، مطبعه	چاپخونه
تصفیه خانه، پالش	چاپخی
هیلیکوپتر، طیاره چرخکی	چورلکه
چرخش، سکندری	چورلک
محور	چورلیخ، لمانخی (۲خج)
قتل عام، کشتار عام، مساکر	چراو، تولوژله، تولوژنه
کرنسی، پول رایج	چلنبت پیسه
طرز عمل، procedure	چلندلار، چلندبیلگه
مجبوراً، ناگزیر	چارناچار
ترموای	چمگاوی

خشم، قهر، غصه	خَاخ
به خشم آمدن، قهر کردن	خَاخَل
قهرآلود، خشمگین	خَاخُورِی، قهروری
زیرزمین، زیرزمینی، اندر گروند	خَمکَلانْدِی
زمین سالاری، فیودالیزم	خَمکِوَاکِی
پلک زدن، مژه بهم زدن	خَمبَل (بانه ریول)
نوع، ژانر	خَبَل

انتقال قدرت	خِوَاکَلِبَرْد
نیرو، طاقت، قدرت	خِوَاک
سراب	خَلُوب
نیرومند، مقتدر، پر قدرت	خِوَاکَمِن
نیرومند شدن (-کردن)	خِوَاکَمِنْبَدَل (-ول)
نیرومندی	خِوَاکَمِنِی

بال، شهبال	خَانِگ (خانگونه)
با پروبال شکسته، دل افگار	خَانِگغُوش
با پروبال و سرشکسته	خَانِگ و سرغوش
نوسانی، غیر ثابت؛ متردد	خِپْخِپانْد
گرداب، چرخاب	خِرْخِوَبِی، گوربهی
دلریش، پریشان	خِوَرِنِگ
ناوه	خِشِی، تره
قطره گک	خِشِوَاکِی
چکک، تراوش، چکیده	خِشِوَب، خِشِوَبِی
توفان آب	خِپان
چهارراه، چار راهی	خِلارِی (خلورلاری)
غزدی، بدون در پرده	خِمغِبَلِی (بیبیخوله کبِردِی)
افق	خِنْدِی
دستمال، دست پاک	خِپِوَنِی
موج؛ هجأ، سیلاب	خِپِه
چند هجائی	خِو خِپِیز
رباعی، مربع (شعر)	خِلورِیخ

چهاربیتی، چهار پاره؛ قطعه
شوق

خلوریزه
خوب

بلبل، عندلیب
خونین، خون آلود؛ خونخوار
حرکت، تحرک، تکانه
گلخن، خریج آتش
زده و زخمی
خالیکاه، بیخ کوه، سیچ کناره رود بار
تاج، خود، کلاه آهنی، پوچک مرمی
همدردی، همدلی
خوشبو
خوشبویی
خوشخوان، خوش صدا
نثار کردن، آفشاندن (گل)؛ اثر کردن
فریاد
خاکشناسی

خاچونی (چونی)
خونری
خوخون، خوخنبت
خوگلن
خول ماخول
خوال
خول
خواخوڤی
خوڤ بویه
خوڤبویی
خوڤغاری
خونل، لونل، بنسدل
خولنگ
خاورپوهنه

دشمن، خصم
علت
قربانی
مثنوی
مثلث (شعر)
دوهجایی، دوسیلابه
دوچند
سلاح
مسلح
سر درگم، فریبکار
فریبکار؛ جعلکار، جعلی
نیستان، نیزار
لاش، نعش، جسد
لاشخور

دبمن، دبهنه، میرخی
دک
دروڤ، بلهار
دوییزه
درییزه
دوه خپیز
دوه گرایه، دوه هومره
درسته
درستوال
درغل
درغلی
درگه
درنگه
درنگمخور

سنگسار	دېروژله
مشاطه، آرایشگر	دېمگی
دخمه	دوری، گورنډه
نیلوفر	دندوگلی
گروهی، دستجمعی، جمعی	دلیز
معطلی	دیل (تال)

معطله، پرابلم، شمالک	رېپه
آراستن، پیراستن، اذین بستن	رازل، ښکلل، سینگارول
برف کوچ	راشی (پایخج)، رېز
پیچاندن، دربرگرفتن، در... نهفتن	رانغنستل (رانغال)
روزی رسان	رژمنه وال
پرچم، بیرغ	رپی
در اهتزاز (پرچم...)	رپاند
رسانه ها	رسنی
ژورنالست	رسنوال
رسانه بی، ژورنالستیک	رسنیز
راغ، سنگزار	رغخی
ساختار	رغاونه، رگونه
صلحجو، صلح خواه	روغه وال
زلال	رئوب
برف کوچ	ریز
زمین لرزه، زلزله	رېرډله
حسد و عناد	رخه سخته
سرنوشت، ساختار	رغنبت- رغاونه
اولاد بی نوا و یا بی سرپرست	رېغې
	رېغونی
رنگین کمان، کمان رستم، قوس قزح	رنگین تال، بوډی، تال
روحانی	ریشی، ستانه
ساختار، بازسازی	(بیا) رغاونه
سازنده، تعمیری	رغنده
صنعت	رغاوه
زار و زیون	رېروکی

زحمت، محنت	رېږ
زحمتکش، کوشا(ن)	رېريالی، زیارکنې
مشکله، معضله، پرابلم	رېره
باد خفیف، نسیم	رېڼه
چاروب، برس دندان، کفش...	ریخ (ریخ)
حق(حقوق)	رېسته(رېستي)
راست، راستی، واقعیت(واقعیتها)	رېستیا(رېستیاوي)
تحقق	رېستیاينه
واقعاً	(په) رېستیا-رېستینه

زره، جوشن	زغر
زره دار	زغرور، زغروال
زره پوش	زغریالی
موترو یا خودرو زره دار	زغرگای
واسکت زره	زغرټیری
صریح، آشکارا(گفتن)	زگرد(په زگرده)
تحمل، بردباری، حوصله	زغم، پېخ
بردبار، تحمل پذیر، باحوصله	زغمناک، پېخیالی
قابل تحمل	زغموړ
گرداب، ورطه	زغومی، خرخوبی
پژمرده، ژولیده، خشکیده	زمول، زموللی
پژمردن، خشکیدن	زمولل
زرد مانند	زېرغلی، ژیرغړن
آفرینشگری، ایجادگری	زېرندویي
ایجادگر، خلاق، آفرینشگر(هنر)	زېرندوی
زهرآگین، زهر آلود، سمی، مسموم	زهرژلی، زهرجن
مژده رسان	زېری گر(ندی)
استثمار، بهره کشی	زېبناک
استثمارگر، بهره کش	-گر

نجات، رهایی	ژغور (ژغورل، ژغورتیا)
رهاييخش، نجات بخش	ژغورنده(ه)
ناجی، منجی	ژغورندوی، ژغوراند

تیم نجات
کشتی نجات
ضامن، متعهد
وعده، تضمین، تعهد
زیان‌شناختی، لنگویستیکی
ذخیره زبان، vocabulary
تنازع اللبقا، مبارزه زنده گی

ژغوردله
ژغوربپری
ژمن
ژمنه، ژبه
ژیوهنیز
ژیپانگه، ویپانگه، ویبیزبرمه
ژوند جگړه

- - -

مهتابی، قمری
ماهرخ، مهرخ، مهر و
نگاه، نظر
دید چشم؛ چشم‌دید
شاهد عینی
چشم‌دیدها
چشم‌انداز
چشم‌رس eyeshot
ساحه دید
قطره گک
قله، چکاد (کوه)
مشکل، معضله، پرابلم
خسته کن، پرابلماتیک
صعب العبور
ستون، رکن (شعر)
خیلی سرد، زمهریر
خوناب
جبران (-کردن)
شرشره، فواره
دریا، رود؛ فرهنگ (قاموس)
فرهنگ نویسی، لکزیکوگرافی
فرهنگ نویس
دریاچه، جهیل؛ فرهنگ کوچک
بحر؛ فرهنگ محیط، فرهنگ جامع
بحیره

سپورمیز
سپورمی، مخی
سترگلبین
سترگلید
سترگولیدلی
سترگولیدلی
سترگ ارت
سترگرس
سترگ ورشو
ستو
ستونخ
ستونزه
ستونزمن
ستغیونی
ستن، غوناه
سورسمنخ، یخ کرخ
سروب، سرامنی (اوبنکی)
سکینده (-کول)
سندری
سیند
سیند کنبنه
سیند کنبس
سیندگی
سمندر، دریاب
سمندرگی

امیر البحر، کپتان کشتی	سمندر مشر، سرما نو
آواز خوان، گلوکار	سندر بول، سندر غاری
مشاعرہ	سندر بولہ
حاضر	سَوَب
حاضری، حضور	سوبتیا
فاتح، پیروزمند	سُوبمن
فتح، پیروزی	سوبہ
شفق	سورکی
مادہ سوخت، مواد سوخت	سونتوکی، سونتوکی
چوب سوخت	سونلرگی
میوہ افشانی بر عروس	سرور، سراور
جاندار، آزاد، اسودہ	ساہو
متمرد، سرکش	سرغرائند، سرغاری
رکن، ستون	ستن
عقل، خرد	سول
موضوع، مضمون، مطلب	سکالو
فوری؛ طور موقت، موقتاً	سم لہ لاسہ
سمدستی، دستی، فوری، عاجل	سملاسی
شبح (اشباح)	سکاسہ (سکاسی)
قناعت؛ صبر	سکتہ (۲ خج)

تحلیل، تجزیہ، تقطیع	شننہ
ہزاریا، شیلہ، تانک جنگی	شوبلہ
تانکیست	شوبلور
ہالہ	شپول (شپالہ)
تیر، سوفار، خدنگ	شتی
تیت و پرک، پراگندہ	شیند پر شیند
تاوان، خسارہ	شوپیان
شک و تردید	شک و شوپیان، ارنگ پرنگ
متردد؛ مشکوک suspect	شکمن

صدای پا
شدنی، ممکن
امکان (امکانات)

بنکالو
شونی
شونتیا (شونتیاوی)

بحث، مباحثه
درگیر، دربرند، گرفتار involved
درگیری، گرفتاری
حماسه، کارنامه
شهرنشین
شهروند، تبعه، ستیزن
شهروندی، تابعیت، ستیزنشپ
استعمار
استعمارگر
نمایانگر، ممثل، مظهر
مزمین ساختن، توشیح کردن
سرزمین زیبایی
خوبتر، به گونه بهتر
خوبی، نیکی
خیر، خیریه

بنکالوه (سرخج)
بنکپل
بنکپلتیا
بنادمانه
بنارمبشتی
بناروند
بناروندی
بنکپلاک
بنکپلاکگر
بنکارندوی
بنکلل
بنکلستان
بنه ترا، په بنه دول
بنهانه، بنمر
بنمرو بنپگنه

خمیازه؛ جهش
جنبش، نهضت movement
عضو یک جنبش
گونه (تغییر خوردن)
موج عظیم، surf
پژمرده
عضو؛ عضله؛ پراته
عضلاتی، تنومند
رمه
(نگاه) دزدیده، خس دوز

غخونی
غورخنگ
غورخاوی
غونی (زیرپدل)
غرخپه
غرند
غری
غریالی (دوب)
غبللی
غلچکی (نظر)

دود کشیف
حمله سری، شبخون
بیشه و گنگل، کوه و دامن
رکن، مجموعه، گروه
موج عظیم
گردن، لحن، نغمه
غزلسرا، غزل گو
غزلی
نوده
انتقام
مهم، برجسته
انتخاب، گزینش
گلچین، گزینه
عبارت، فقره؛ رکن
جمله
جمله شناسی، نحو

خرسنگ
کارگاه، ورکشاپ
آز
آزمند
حلقوم
ریسمان، ضخیم، کبیل
راه صعب‌المرور کوهی
غزال
گل، دهن، پروانه گل
سردمک چشم
زمستان سرد
قله، سربریده

غوپسکه
غلیاک
غارې مورگې
غونډو
غرڅپه
غارپه
غزلبول
غزلیز
غوړگه
غچ
غوره
غوراوی
غورچاڼ
غونډو
غونډو له (۲ څپیزه)
غونډو له پوهه

کرکنډه
کارغالی
کاز
کازمن
کومی
کبر
کریه
کبلی
کوکی
ککی
کړنگ ژمی
کونډو

پلاس، لحاف، مندرس
روبین، سخت، نام شاعر
زارع، دهقان، کشاورز
آبشار
انتقام
عطر (گلاب)
حباب

فریاد، واویلا، ضجه
دودمان، نسل

کنخّر (کنخنی)
کروپ
کرگر، کروندگر، بزگر
کپونگی (دویم خج)
کسات
ککوبی
کوبی

کوک (کور)
کھول (کول)

جغد مانند
لوحه مزار
مرغانچه، خانہ محقر
بخ، منجمد
فریزر
سطح، سویه

ظلم، ستم
ستمگر
پرتگاه
گردباد
ساحل پر گل، بیشه گل ساحلی
درخت گل
گلشن
باغچه گل
غنچه گل
گلبرگ
شاخ گل

کونگ وزمه
کیخلیک
کوغالی، کوڊغالی، کوڊله
کنگل
کنگلی
کچ

گر
گرگر
گرنک
گردله
گلکخ
گل ونه
گلبن
گلباغچه
گلبوتی
گلپانه
گلخانگه

گل بید
گل واژه (ها)
عشق گل، گل دوستی
گل گشت
زاویه دید
اخطار، تهدید، قهر
تهدید کردن؛ اخطار دادن
غلو (با واو معروف)
حریف، رقیب
گل چهره
گلرو، گلرخ
گل مانند
گودال، دخمه
عقاب
عقدۀ دل، کمپلکس
پر عقده، عقده بی
گرانها
(عرشه) لپزه
جرعه، گوشه

افتاب پرست
معبد یانیایشگاه خورشید
خورشیدی، شمسی
سال خورشیدی (هجری قمری)
آفتابی
نوک آفتاب، آغاز طلوع
پیتا، آفتاب رخ

رهنمون، رهکا
کوچیدن
کوچ، رحلت
خصلت، عادت
رهنما

گل وله
گل ویی (-ونه)
گلمینه
گلیون
گوئیپر، گوئیلید
گوانس، گوانسنه
گوانبل
گور (گن)
گور (لکه لوپ)
گل خیره
گل مخی
گلورین
گورنده، دوری
گوربت
گروم، زره غوئیته
گرومن
گرانیه
گبنی
گوپ

لمر پینتی
لمر مزدک
لمریز
لمریزکال
لمرین
لمرخرک، لمرخریکه
لمرخرکی، پیتاوی

لاربه
لنسل، لپرد بدل
لپرد
لوشه
لاربنود

سمت دهنده، قطب نما
 سمت و سو؛ خرک و درک (گم شدن)
 دوربین
 نزدیک بین، کوتاه نظر
 آواره، خانه بدوش
 سرگردان
 رودبار
 زاری و الحاح؛ چاپلوسی
 اینسو و آنسو؛ به هر سو
 رحم، رواداری
 رواداری، مهربانی
 مهربان، رحیم
 روا داشتن
 مشتتاق، علاقمند
 تشویق کردن
 دمه، مه، غبار
 اشیاق، علاقه (مندی)
 افشاندن، نثار کردن (می افشاند)،
 تیم (ورزشی)
 ستدیم
 ورزشکار، بازیکن
 چوچه گرگ
 دید، نگاه، نظر
 گواه، شاهد
 مسلط (به فشار "ب")
 تسلط (به فشار "ر")
 دسترس (-ی)، access
 چرکین، شریده (چشم شاریده)

مرگبار
 مسجد، معبد، نیایشگاه
 مسجد، مزگت
 سرخرو

لورنبود
 لارلودن، لورلودن (ورکبدل)
 لروین
 لنوین
 لولنگر
 لالهاند، لالهان
 لگي، خوړ، توی
 لوخي پوخي
 لی پر لی

لور

لوربینه
 لورانده، لورین
 لورول (لوربدل)
 لېوال
 لېیل، هخول
 لړه
 لېوالتیا
 لونل (لونی)، خونل
 لوبدله
 لوبغالی
 لوبغاری
 لېوکتی
 لید
 لووی
 لاسبری
 لاسبری
 لاسرسی
 لېچن (لېچن سترگی)

مرگخپانی، مرگانی، مرگونی
 مزدک
 مزگت
 مخسوری

سرخرویی	مخسوری، مخسوری
بارخ صفا، آبرومند	مخرونی
ناخدا، ملاح، کشتیران	مایو
همراهی	ملیا
مرکز	منی
خزانی	منگنی
دلریا	مینہ وپی
هدف، مقصد، مرام	موخه
هدفمند	موخن
غواص	مرجونیا
مرگ و زنده گی	مرگ و ژوند
مرگ و میر	مرگ و مپینه
سرخرو	مخسوری)
سرخرویی	مخسوری
د(ونمایه) محتوا	منخپانگه
خوناب، آبگین	ملوب
نیرو، شیمه	متره
خفاش، شپرک	مابنامی
لاش خور	مپزگه خور
سابقه، پیشینه	مخینه
سابقه دار، باسابقه	مخینه وال
الگو، مودل (نمونه)	مخبیلگه
قبلی، سلف(اسلاف)	مخنی، مخینی(مخینیان)
چلنج-چالش کردن	ننگول
چلنج، چالش	ننگونه
جبران ناپذیر	ناسکیندی
ناموافق، مخالف، مختلف الرأی	ناباندی
عدم موافقت، مخالفت، اختلاف	ناباندی، ناباندپوالی
فاجعه، مصیبت	ناتار، ناورین
غیر حاضر، غایب	ناسوب
غیر حاضری، غیابت، عدم حضور	ناسوبتیا
غیر قابل تحمل	نازغمور
نازدانه و نازنین	نازولوی او نازلوبولی

غم، اندوه، فاجعه، تراژیدی	ناورین، ناتار
ناسزا، ناپسمانی	ناخوالې (نادوډې)
نارام، آزرده	ناخوال
لجوج، جسور، ماجراجو	نارام
جنجال، لانجه	ناندره (ناندرې)
جنجالی، متنازع فیه	ناندریز
ناسازگار	نانډوله
ناسازگاری	نانډولي
ناشنو، بازیگوش	نانغتان
سهل انگار	ناغېړی
سهل انگاری	ناغېړي
نهالستان؛ نهالفروشی، نرسری	نړگه
نوزاد	نوزېړی
آفریده از نور	نورپنځلی
نارس، غیر مسلط، تسخیر ناپذیر	نالاسېری
آفتاب پرست	نمرگلی، لمرگلی

عدل، داد	نیاو
محکمه، دادگاه (عالی)	نیاوتون
محکمه، دادگاه	نیاو والي
وزارت عدلیه یا دادگستری	نیاو وزارت
نیم جان	نیمژواند (ی)
معاصر، مدرن	نومھالی
جهانبانی، جهان سالاری	نړیواکی
اصطلاح، نامگذاری	نومونه
قابل تسمیه	نومونوړ
انترناسیونالیزم	نړیواله
جهانسالاری؛ امپریالیزم	نړیواکي
انترنت	نړیپاڼه، نړیجال
اشاره	نغوته
تلمیح، کنایه	نغوته

لنگیدن	نگونیل
باب، خالص	نگه (نره)
احترام؛ عبادت، پرستش، نیایش	نمنع
طنین	نگاسه
احساس کردن	نگپرل
حس آمیزی، پرادکسی	نگپرگدون

احساس	نگبرنه
جنس (مذکر، مؤنث)	نورپی
جنسی	نورپیز
نطفه، ریشه	نوعی
نا امید، مایوس	نهیل
پاس حرمان، نا امیدی	نهیلی
سیل، سیلاب	نپز
خس و خشاک سیلاب	نپزوی
نیم بسمل	نیمه خوا
عروسک؛ نوعی گیاه فرشی	ناوکی
درامه، نمایشنامه	تندارمه
بلعیدن	نغرل، نغرل (ناکره: نغر دل)
انکار	نتیه
انکار ناپذیر	نتیه نه منونکی
منکر	نتیالی

ذخیره لغوی vocabulary	ویپانگه، ویبیز برمه
واژه سازی	(نوی) ویبرغاونه
واژه شناسی، واژگان	ویپوهنه
آهنی، آهنین	وسپنیز (ناکره: اوسپنیز)
سؤتفاهم	ورانپوهاوی، ناسم پوهاوی

با همدیگر، با هم، بهم	وبله، خبله
احساس، عاطفه	ولوله
عاطفی، احساساتی	ولولیز
عوض، تعویض؛ میز	ونج

میز خورد	ونجی
گدازه، مذابه	ویلوب
سوگوار	ویرزلی، ویرلپلی
باهم، باهمدیگر	وبله
عیب	ویار
معیوب	ویارجن
واژه، لغت، کلمه (واژه ها)	ویی (ویونه)
مرغزار	ورشو (ورشو)
خونبها	وینپ بیه
خون و عشق	وینه او مینه
وجیزه، گفتار نیک	وراشه
ابر باریک	ووره
کاکل، موی پیشانی	وربل (ناکره: اوربل)
حریم، قلمرو	وربوی (اوربوی)
عیب (معیوب، نقص)	ویار (ویارن)
پرافتخار، مفتخر	ویارن (ویارلی)
هیبت انگیز، دهشت انگیز	ویره وپی، ترهوی
تصمیم، عزم، اراده	وبلاپ
ماتم زده، سوگوار	ویرزلی، ویرزپلی، ویرمن، ویرجن
همعصر، معاصر، همزمان	هممهال (-ی)
همکار	همغاری
هماهنگ، هماهنگی	همغری، همغری
هم آوا، هم آوایی	همغریز، همغریزی
همجنس	همنوری
همجنس بازی	همنوریزی
همسرحد	همبریدی
همسو	هملوری
ترغیب و تشویق کردن	هخول، لیل
سعی و تلاش	هاند و هخه
مصمم؛ لجوج	هوډیالی، هوډمن
مرفه الحال	هوسا ژوندی
وطنفروش	هپواد پلوری
رئیس دولت یا جمهور	هپواد مشر (ناکره: ولسمش)

حیران، متعجب
مات و مبہوت
تحریر، شگفتی
قابل تعجب، درخور شگفتی
محیر، تعجب آور، شگفت انگیز

ہینس
ہپنس پیش، ہک پک
ہپنستیا
ہپنستیورپ
ہپنسنده، ہپنسونکی

محفل یادبود
توفان برف، برف کوچ
حرکت، پویش، پویہ، سفر
سفرنامہ، گزارش سفر
سفرنامہ نویس
واحد، یونت
رفتن، حرکت کردن، سفر کردن
حاصل، ثمر، ثمرہ
بارور، حاصلخیز
دستہ کشتی ہا
امریکایی، امریکایی ہا
یاد و بود
یادنامہ
یادداشت
یادآوری؛ حافظہ

یادغونہ
یمال
یون
یونلیک
یونلیکونکی
یوون
یونل، درومل، تلل
یپبرہ
یپبرور
یپپ
یانکی، یانکیان
یاد، یادونہ
یادنامہ
یادنبت (ناکرہ: یادانبت)
یادہ، یادی

اخځليک

- ۱- اجمل خټک: د غیرت چیغه، کابل ۱۳۶۳
- ژوند او خوند، د قومونو او قبايلو وزارت، کابل ۱۳۶۶
- گلونه تکلونه، کابل ۱۳۶۲
- ۲- احمد شاملو: از زخم قلب، گزینه و خوانش شعر، پاشانی، تهران ۱۳۷۳
- ۳- احمد شاه بابا: د دیوان غورچاڼ، د پښتو څېړنو نړیوال مرکز، کابل ۱۳۵۷
- ۴- الهام، پوهاند محمد رحیم: ادبي مسألې، د افغانستان د لیکوالو انجمن ۱۳۶۷
- ۵- امین، ډاکتر امین الحق: گورې وریځې، کابل ۱۳۶۶
- ۶- بکتاش، حنیف: د ځنگله سترگو کې، کابل ۱۳۶۷
- ۷- بنوال، محمد افضل: وزن شعر دري، انتشارات پوهنتون کابل ۱۳۶۶
- ۸- پڅواک، عبدالرحمن: کلیمه داره روپی، کابل، ۱۳۳۷
- ۹- پویان، عنایت اله: منصورې چیغې، دارالاسلام، کابل ۱۳۸۵
- ۱۰- پیوند، علي گل: زړه ډمه: ۱۳۵۷ او سیلی، د لیکوالو انجمن ۱۳۶۸
- د سېنمایاران، دانش څېړندویه ټولنه، پېښور ۲۰۰۷
- ۱۱- پوهندوی جلال الدین او پوهیالی محمد رفیق: قافیه (اوډنه) ۱۳۶۲
- ادبي فنون، بیان (اوډنه)، کابل پوهنتون، د ژبو او ادبیاتو پوهنځی (دواړه گسټپتري اوډنې د پوهاند رشاد په لارښوونه، ۱۳۶۳
- ۱۲- جورج تامسون: خاستگاه زبان، اندیشه و شعر، ترجمه جلال علوي نیا، انتشارات حقیقی تهران ۲۵۳۶، هنر شاعری ۳۶-۴۶ وزن وکار ۲۶-۵۷
- ۱۳- حبیبی، عبدالحی: په اوسني پښتو شعر کې د ژوند څپې، د افغانستان د علومو اکاډمي، ۱۳۶۰
- ۱۴- حمزه شینواری: غزوني، اداره اشاعت سرحد، پېښور، ۱۹۵۲
- د خیبر وړمې، پښتو ټولنه، کابل ۱۳
- ۱۵- خاموش، لطف الرحمن: منزلونه او منزلونه، د افغانستان د لیکوالو انجمن ۱۳۶۵
- ۱۶- خزان، عارف: د سحر په غېږ کې، د افغانستان د لیکوالو انجمن ۱۳۶۵
- ۱۷- خوشال خان خټک: کلیات، لومړی ټوک، د افغانستان د علومو اکاډمي، کابل ۱۳۵۸؛ همداراز یې «ک» د کابل چاپ او «پ» د پېښور هغه مانا لري.
- زنځیری، یا خط نامه، د افغانستان د علومو اکاډمي ۱۳۶۱
- سوات نامه، د افغانستان د علومو اکاډمي، کابل ۱۳۵۸
- ننگ او غورځنگ، د خوشال بابا منتخبات- کابل ۱۳۶۶
- ۱۸- داوی، عبدالهادي: ښکلي شعرونه، لومړی ټوک، ۱۳۴۰

- ۱۹- دوست شينواری: د ادب تيوري اساسونه، کابل ۱۳۲۵ - د پښتو د ولسي ادب لاري.
- ۲۰- رحمان بابا- ديوان- پښتو ټولنه، کابل ۱۳۲۵
- ۲۱- رضا باطني: زبان و تفکر، چاپ هفتم نقش جهان، تهران ۱۳۷۸
- ۲۲- رضا براهني: طلا در مس (در شعر و شاعری)، کتاب زمان، چاپ دوم، تهران ۱۳۴۷
- ۲۳- رفيع، حبيب اله: زرینې څانگې، د افغانستان د علومو اکاډمي ۱۳۲۵ او د جمهوریت پلوشې، کابل مجله ۱۳۵۲
- ۲۴- روحي، محمد صديق: ادبي څېړنې، د ننگرهار پوهنتون خپرونه، ۱۳۲۰
- ۲۵- شعريت يعنې څه؟ کابل مجله، عقرب- قوس ۱۳۲۲، ۳۱-۳۹ مخونه.
- ۲۶- زيار، مجاور احمد: ولسي ډوله شعر د ولسي، کلاسيک او نوي - ازاد شعر تر منځه، کابل مجله ۷- ۱۳۲۷ گڼه ۸
- پښتو پښويه، درېيم چاپ، د دانش خپرندويه ټولنه، پېښور ۱۳۸۴
- پښتو ليکلارښود - - - - - ۱۳۸۲
- زنداني نغمې، بيهقي خپروني، کابل ۱۳۵۹
- وينه او مينه، د دفاع وزارت له خپرونو، ۱۳۲۰
- سوزونه او سازونه، کابل ۱۳۲۴
- اور او وينې، کابل ۱۳۲۵
- گکڅونه - - - - - ۱۳۲۷
- گلولي (گل بيد) - - - - - ۱۳۲۹
- اندوژوند، آريانا چاپخونه، کابل ۱۳۲۸
- د کتاب د ليکوال نورې شعري ټولگې: د سبر و نو نڅا، زمانې، د مرجانونو څانگې، رزم و بزم، پوهه او گروهه، اند و واند، ساندي او سندري، نوي پېړۍ او نوي زړۍ، ناپېيلي او ناچاپي شعري بېلگې.
- ۲۷- ژواک، محمد دين (څېړنمل): افغاني حماسه، کابل، ۱۳۲۹
- ۲۸- سلمی شاهين: د پښتو ټپې، پښتو اکېډمي، پېښور پوهنتون، جدون پريس پېښور ۸۸-۱۹۸۹
- ۲۹- سنگر، محبوب شاه: زور، کابل ۱۳۲۰
- بنده کړيکه، کابل ۱۳۲۲
- ۳۰- سنگروال، شمسوار: شمله، د افغانستان د ليکوالو انجمن ۱۳۲۷
- شمله، لومړۍ گڼه، لندن ۲۰۰۱
- ۳۱- سېلاب، ساپي: د اوبسکو سېلاب، د افغانستان د ليکوالو انجمن ۱۳۹۷
- ۳۲- طبري، احسان: مسائلې از فرهنگ و هنر و زبان، انتشارات مرواريد، تهران ۱۳۵۹
- ۳۳- غني، عبدالغني خان: د غني کليات، د قومونو او قبایلو وزارت، کابل ۱۳۲۴
- ۳۴- فردا، فاروق: د گلپانو پرڅې، د ليکوالو انجمن، کابل ۱۳۲۵
- ۳۵- فنا ساپي، محمد جان: فريادي شاعر، کابل ۱۳۳۸
- ۳۶- قلندر: دېوان، پښتو ټولنه، کابل ۱۳۵۲

- ۳۷- کامگار خټک: د پوان، د افغانستان د علومو اکاډمي، کابل ۱۳۵۸
- ۳۸- کاوون، صدیق: سپرغی، د لیکوالو انجمن، کابل ۱۳۲۲
- د باد په کنډوالو کې، دانش کتابتون، ۱۳۸۱
- ۳۹- کرگر، اکبر: خوا ادبي یادونې، هماغه انجمن، کابل ۱۳۲۲
- صدیق کاوون «د ونو مرگ» په موسم کې، سمسور او پیاښه ۳-۱۰
- ۴۰- کمین، برکت اله: مزلونه او غرونه، د لیکوالو انجمن، کابل ۱۳۲۲
- ۴۱- لایق سلېمان: چونغر، ۱۳۴۱
- کېرډی، د هند چاپ ۱۳۵۲
- یادونه او درمندونه، بیهقي کتاب خپرونه، کابل ۱۳۵۷
- ۴۲- لېوال، عبدالغفور: هوسی، دانش کتابتون ۱۳۷۸
- کله چې ته خپه شي، میوند خپرنډویه
- ۴۳- مجروح، سید بهاو الدین: ځانځاني ښامار، د ژبو او ادبیاتو پوهنځی، کابل پوهنتون ۱۳۵۲
- ۴۴- مستان، کمال: د لمر شغلو ته، کابل ۱۳۲۷
- ۴۵- مومند، عبدالحمید: دیوان، د افغانستان د علومو اکاډمي ۱۳۲۳
- ۴۶- میا شرف: د پښتو عروض، پښتو ټولنه، کابل ۱۳۴۴
- ۴۷- ننگیال، اسحاق: هغه شېبې هغه کلونه- دولتي چاپخونه، کابل ۱۳۲۳
- ۴۸- نوید، نورالبشر: مشالونه، د افغانستان د لیکوالو انجمن ۱۳۲۷
- ۴۹- بویل (Böhl) هاینریش: خاطره ای از المان همراه با چند داستان کوتاه، ترجمه بیژن قدیری شهلا حمزوي انتشارات آگاه، تهران ۱۳۲۳
- ۵۰- هوتک، محمد بن داود: پته خزانه- درېم چاپ، کابل ۱۳۵۴
- ۵۱- هېوادل، زلمی: فرهنگ زبان و ادبیات پښتو، جلد اول ریاست تالیف و ترجمه وزارت تعلیم و تربیه ۱۳۵۲
- ۵۲- یاری، تاج محمد: ستوری او سیوری، د افغانستان د لیکوالو انجمن، ۱۳۲۲

53. Best Otto F: Handbuch literarischer Fachbegriffe, Definitionen und Beispiele Fischer Taschenbuch, DietzVerlag Berlin 1973.

54. Engels, Fridrich: Kleines Politisches Wörterbuch Verlag, Frankfurt am Main 1972.
55. Fiedler-Finger: Dialektischer und historischer Materialismus Dietz-Verlag Berlin 1947.
56. K. Kasper und D. Wuchkel: Grundegriffe der Literaturanalyse 2. Auflage VEB Bibliographisches Institut, Leipzig, 1985.
57. Koch, Hans: Zur Theorie des Sozialistischen Realismus Dietz-Verlag, Brlin, 1974.
58. Langendoen, D. Terence: The Study of Syntax The Generative -Transformational Approach to Structure of Americn English the Ohio State University. Holt Rinehart and Winston, INC. USA 1969.
59. Mackenzie, David Neil: Pashto Verse: revision note. 1. ed. 1958, 2.ed.1993(SOAS),

London.

60. Najib, Manalai; Métrique du Pashto in Cahiers de poétique comparée N° 15, Octobre 1987 ; pp. 103-153.

61. Pstrusinska, Jadwiga: Poetic Forms in Afghan Poetry

Folia Orientalia Tome x111 Poland 1971

پر دې سربېره چې زیاتره اخځونه د کتاب په متن کې راغلي، بیا هم د یو لړ مهالنیو وروڼو، کابل مجله، هیله، ځولۍ، ریا، لیکوال، ژوندون، ښکلا، لیمه، لمبه، الفت، گوربت... او اوبیانو (سمسور، تاند، ټول افغان، تل افغان، بهیر، لروبر...) یادونه اړینه بولم چې په ازاد مټ مې ځنې د شعري بېلگو په برخه کې گټه اخیستې ده. نو که د پاسنیو بېلگو په لړ کې د یو شمېر نورو نوښتگرو ویناوالو هغه پر لاس نه وي راغلي، و به مو بښي.

همداراز د ادبپوه او لیکوال دوست نجیب منلي هغه لورپینه پر ځان پور گڼم چې د پښتو شعر په اړه یې د خپلې فرانسې لیکنې پښتو لنډیز او هم یې د فرانسې شعري سیلابیک سبستم یو نچور په واک کې راکړی دی. د وتلي غزلبول مصطفی سالک د پایښې له ځغلندې کتنې هم منندوی یم. په تخنیکي برخه کې د دانش خپرندویې ټولني له پښتوپال مشر منلي اسداله ساپي او تکړه همکارانو ښاغلي نور محمد نورزي اود لومړي چاپ د بیا اوډني له کبله له هڅاند قاري عمر خېل، او په پای کې د مالي لگښت په تړاو د فرهنگپال ملگري فد انظري له مېراني مننه کوم.

په ټوله شاعرانه مینه او مننه. ستاسې زیار